

زەبۇر

ھازىرقى زامان ئۇيغۇرچە تەرجىمىسى

圣经 诗篇

现代维吾尔文译本



مؤندە راجە

<u>1</u>	<u>2</u>	<u>3</u>	<u>4</u>	<u>5</u>	<u>6</u>	<u>7</u>
<u>8</u>	<u>9</u>	<u>10</u>	<u>11</u>	<u>12</u>	<u>13</u>	<u>14</u>
<u>15</u>	<u>16</u>	<u>17</u>	<u>18</u>	<u>19</u>	<u>20</u>	<u>21</u>
<u>22</u>	<u>23</u>	<u>24</u>	<u>25</u>	<u>26</u>	<u>27</u>	<u>28</u>
<u>29</u>	<u>30</u>	<u>31</u>	<u>32</u>	<u>33</u>	<u>34</u>	<u>35</u>
<u>36</u>	<u>37</u>	<u>38</u>	<u>39</u>	<u>40</u>	<u>41</u>	<u>42</u>
<u>43</u>	<u>44</u>	<u>45</u>	<u>46</u>	<u>47</u>	<u>48</u>	<u>49</u>
<u>50</u>	<u>51</u>	<u>52</u>	<u>53</u>	<u>54</u>	<u>55</u>	<u>56</u>
<u>57</u>	<u>58</u>	<u>59</u>	<u>60</u>	<u>61</u>	<u>62</u>	<u>63</u>
<u>64</u>	<u>65</u>	<u>66</u>	<u>67</u>	<u>68</u>	<u>69</u>	<u>70</u>
<u>71</u>	<u>72</u>	<u>73</u>	<u>74</u>	<u>75</u>	<u>76</u>	<u>77</u>
<u>78</u>	<u>79</u>	<u>80</u>	<u>81</u>	<u>82</u>	<u>83</u>	<u>84</u>
<u>85</u>	<u>86</u>	<u>87</u>	<u>88</u>	<u>89</u>	<u>90</u>	<u>91</u>
<u>92</u>	<u>93</u>	<u>94</u>	<u>95</u>	<u>96</u>	<u>97</u>	<u>98</u>
<u>99</u>	<u>100</u>	<u>101</u>	<u>102</u>	<u>103</u>	<u>104</u>	<u>105</u>
<u>106</u>	<u>107</u>	<u>108</u>	<u>109</u>	<u>110</u>	<u>111</u>	<u>112</u>
<u>113</u>	<u>114</u>	<u>115</u>	<u>116</u>	<u>117</u>	<u>118</u>	<u>119</u>
<u>120</u>	<u>121</u>	<u>122</u>	<u>123</u>	<u>124</u>	<u>125</u>	<u>126</u>
<u>127</u>	<u>128</u>	<u>129</u>	<u>130</u>	<u>131</u>	<u>132</u>	<u>133</u>
<u>134</u>	<u>135</u>	<u>136</u>	<u>137</u>	<u>138</u>	<u>139</u>	<u>140</u>
<u>141</u>	<u>142</u>	<u>143</u>	<u>144</u>	<u>145</u>	<u>146</u>	<u>147</u>
<u>148</u>	<u>149</u>	<u>150</u>				



زەبۇر

1-بۆلەك

- 1 نەقەدەر بەختلىك ھە ،
 يامانلارنىڭ سالاسىغا كىرمىگۈچى ،
 گۇناھكارلارنىڭ يولىدا ماڭمىغۇچى ،
 مەسخىرىچىلەر ① ئارىسىدا يۈرمىگۈچى !
- 2 پەرۋەردىگارنىڭ تەلىملىرىدىن سۆيۈنچ تاپىدۇ ئۇلار ،
 كېچە-كۈندۈز شۇ تەلىملەر ھەققىدە پىكىر قىلار .
- 3 ئۇلار گويا دەرەختۇر تىكىلگەن ئېرىق بويىغا ،
 ئۆز پەسلىدە مېۋىلەرنى بېرىپ تۇرار .
 سولاشماس ئەسلا يوپۇرماقلىرى ،
 ھەممە ئىشلىرى ئوڭۇشلۇق بولار .
- 4 بىراق يامانلار ئوخشىماس ئۇلارغا ،
 ئۇلار ئوخشار شامالدا سورۇلغان توپانغا .
- 5 باش كۆتۈرەلمەس يامانلار خۇدانىڭ سورىقىدا ،
 گۇناھكارلار تۇرالماس ھەققانىيلار قاتارىدا .
- 6 پەرۋەردىگار يورۇتار ھەققانىيلار يولىنى ،
 يامانلار يولى باشلار ھالاكەتكە ئۇلارنى .

① 1 : 1 مەسخىرىچىلەر - خۇدا ۋە خۇدانىڭ يولىنى مەسخىرە قىلغۇچىلارنى كۆرسىتىدۇ .

1 نېچۈن قۇتۇرار خەلقلەر؟

2

نېچۈن ئىشقا ئاشمايدىغان سۇيىقەست ئويلار ئادەملەر؟

2 سەپ تۈزۈشۈپ جاھاندىكى پادىشاھلار،

بىرلىشىپ ھۆكۈمدارلار،

پەرۋەردىگارغا ۋە ئۇ تاللىغانغا قارشى تۇرار.

3 دەيدۇ ئۇلار: «ئۈزۈپ تاشلاپ ئۇلار سالغان كىشەنلەرنى،

چۆرۈۋېتەيلى بويىنىمىزدىكى سىرتماقلارنى.»

4 مانا كۈلمەكتە ئولتۇرغۇچى ئەرلەر تەختدە،

يەنى پەرۋەردىگار قىلىپ ئۇلارنى مەسخىرە.

5 ئەيسىلەر ئۇلارنى غەزەپ بىلەن،

ۋەھىمىگە سالار قەھرى بىلەن.

6 دەيدۇ پەرۋەردىگار:

«تەختكە ئولتۇرغۇزدۇم مەن تاللىغان پادىشاھنى سىئۇندا،

يەنى ئۆزۈمنىڭ مۇقەددەس تېغىمدا.»

7 پادىشاھ ئېلان قىلماقتا پەرۋەردىگارنىڭ پەرمانىنى،

پەرۋەردىگار دېدى ماڭا: «سەن مېنىڭ ئوغلۇمىسەن،^①

جاكارلىدىم بۈگۈن سېنىڭ ئاتاڭ ئىكەنلىكىمنى.

8 تىلە مەندىن، بېرىمەن ئىلكىڭگە بارچە خەلقنى،

تەئەللۇق قىلىمەن ساڭا پۈتۈن زېمىننى.

9 تۆمۈر كالتەك بىلەن ۋەيران قىلسەن قارشىلاشقانلارنى،

ساپال قاچىنى چاققاندىك پارە-پارە قىلسەن ئۇلارنى.»

10 ئەقىللىقلارنى تېپىڭلار ئەمدى ئەي پادىشاھلار،

ئاگاھ بولۇڭلار جاھاندىكى ھۆكۈمرانلار.

11 پەرۋەردىگارغا ئەيىمىنىپ ئىتائەت قىلىڭلار،

شادلىنىڭلار ھەم خۇدادىن قورقۇڭلار.

12 ئاچچىقلانمىسۇن، باش ئېگىڭلار ئوغلغا،

① 2:7 سەن مېنىڭ ئوغلۇمىسەن - ئىسرائىللارنىڭ قارىشىچە، خۇدا پادىشاھنى ئۆزىنىڭ ئوغلى سۈپىتىدە قوبۇل قىلىپ، ئۇنىڭغا ئۆزىنىڭ ھوقۇقىنى بېرىدۇ.



تۇتسا ئۇنىڭ غەزىپى تۇيۇقسىزلا،
 ھالاك بولسىلەر ماڭغان يولۇڭلاردا.
 نەقەدەر بەختلىكتۇر پاناھ تاپقانلار ئۇنىڭدا.

بۇ مۇناجاتنى داۋۇت ئۆز ئوغلى ئابسالومدىن قېچىپ يۈرگەندە يازغان.

3 ¹ نەقەدەر كۆپتۇر رەقىبلىرىم، ئى پەرۋەردىگار،
 شۇنچە جىقتۇر ماڭا قارشى چىققانلار.
² دېيىشەر نۇرغۇن كىشىلەر ئۈستۈمدىن:
 «يوقتۇر ئۇنىڭغا نىجاتلىق خۇدادىن.»
³ ئەمما، ئى پەرۋەردىگار قالقىنىمدۇرسەن،
 شان-شۆھرىتىم، قەدىمىنى كۆتۈرگۈچىسەن.

سېلاھ ^①

⁴ پەرياد قىلغاندىم يۇقىرى ئاۋازدا پەرۋەردىگارغا،
 ئۇ جاۋاب بەردى مۇقەددەس سىئون تېغىدىن ماڭا. سېلاھ
⁵ ساقلىغىچ مېنى خۇدا ئۆز پاناھىدا،
 ياتسام كېتىمەن بەخىرامان ئۇيقۇغا،
 تىنىچ-ئامان ئويغىنىمەن يەنە تاڭدا.
⁶ قورقماسمەن مېڭىلغان كىشىلەردىن،
 ئۇلارنىڭ ھەر تەرەپتىن قىلغان ھۇجۇمىدىن.

⁷ ئى پەرۋەردىگار، ياردەمگە كەلگىن،
 ئى ئىلاھىم، مېنى قۇتقۇزغىن.

تەستىكىگە سالىسەن رەقىبلىرىمنىڭ،
 چىشلىرىنى سۇندۇرسەن رەزىللەرنىڭ.

⁸ ئى پەرۋەردىگار، سەندىن كېلەر نىجاتلىق،
 ئۆز خەلقىڭنى قىلغايىسەن بەرىكەتلىك.

سېلاھ

^① 3:2 سېلاھ - ئىبرانىيچە سۆز بولۇپ، بىرئاز توختاش ياكى مەرغۇل دېگەن مەنىدەدۇر.



داۋۇت يازغان مۇناجات بولۇپ، تارلىق سازلار تەڭكەشكە ئېيتىلسۇن دەپ، نەغمىچىلەر بېشىغا تاپشۇرۇلغان.

4¹ جاۋاب بەرگەن، ئىدا قىلىسام ساڭا،
ئېھ مېنى ھىمايە قىلغۇچى خۇدا.

مېنى ئازاد قىلغاندىكى كۈلپەتتە قالغىنىمدا،
ئاڭلىغىن دۇئايمىنى يەنە رەھىم قىلىپ ماڭا.

2² ئەي ئىنسان بالىلىرى،

قاچانغىچە دەپسەندە قىلىسىلەر مېنىڭ

ئىززەت-ھۆرمىتىمنى،

قاچانغىچە قەدىرلەيسىلەر ئاساسسىز شىكايەتلەرنى،

قاچانغىچە توقۇپ چىقىسىلەر ماڭا قارشى

يالغانچىلىقلارنى؟

سېلاھ

3³ بىلىپ قويۇڭلار شۇنى،

پەرۋەردىگار تاللايدۇ تەقۋادارلارنى،

ئاڭلايدۇ مېنىڭ ئىدايمىنى.

4⁴ خۇدادىن قورقۇڭلار، گۇناھ قىلماڭلار!

جىمجىت يېتىپ ئورنۇڭلاردا،

سېلاھ

بۇنى چوڭقۇر ئويلىنىڭلار!

5⁵ چىن دىل بىلەن قىلىڭلار قۇربانلىقلارنى،

پەرۋەردىگارغا باغلاڭلار ئىشەنچىڭلارنى.

6⁶ سورايدۇ نۇرغۇن كىشىلەر:

«ياخشىلىق قىلار كىم بىزگە؟»

ئېھ پەرۋەردىگار، چۈشۈرگەن

جامالىڭنىڭ نۇرىنى ئۈستىمىزگە.

7⁷ زىيادە خۇشال قىلىدىڭ كۆڭلۈمنى،

شۇنچە مول بولغانلاردىنمۇ ئاشلىق ۋە شارابلىرى.

8⁸ ياتساملا ئۇيقۇم كېلەر بەخىرامان،

چۈنكى مېنى ئامان-ئېسەن ساقلىغۇچى

پەقەت سەن - پەرۋەردىگار ئۆزۈڭدۇرسەن.



داۋۇت يازغان مۇناجات بولۇپ، نەيگە تەڭكەش قىلىنىپ ئېيتىلسۇن دەپ، نەغمىچىلەر بېشىغا تاپشۇرۇلغان.

5¹ ئى پەرۋەردىگار، قۇلاق سالغىن دۇئايمغا،
كۆڭۈل بۆلگىن ئاھۇزارىمغا.

2² ئى خۇدايىم، پادىشاھىم، يەتكىن مېنىڭ ھالىمغا،
دۇئا قىلماقتىمەن چۈنكى ساڭا.

3³ ئى پەرۋەردىگار، ئاڭلايسەن سەھەردە ئاۋازىمنى،
تاڭ بىلەن تەڭ ئىلتىجا قىلىپ كۈتىمەن جاۋابىڭنى.

4⁴ خۇدادۇرسەن ياقتۇرمايدىغان يامانلىقنى،
ئۆزۈڭگە ھەمراھ قىلمايسەن رەزىللىكنى.

5⁵ نەپرەتلىنىسەن ئەسكىلىك قىلغۇچىلارغا،
تىك تۇرالماس ھاكاۋۇرلار ئالدىڭدا.

6⁶ ھالاك قىلىسەن يالغانچىلارنى،

ئۆچ كۆرسەن قانخور، ھىيلىگەرلەرنى.

7⁷ شۇنداق، مەن كىرىمەن سېنىڭ ئويۇڭگە،

چەكسىز، مەڭگۈلۈك مۇھەببىتىڭ بولغاچ ماڭا.

سەجدە قىلىمەن مۇقەددەس ئىبادەتخاناڭدا،

ئىخلاسىم باردۇر ساڭا.

8⁸ ئى پەرۋەردىگار، باشلىغىن مېنى ھەققانىيلىقىڭدا،

چۈنكى پايلاپ يۈرەر دۈشمەنلىرىم ئەتراپىمدا.

روشن قىلغىن ئۆز يولۇڭنى ئالدىمدا.

9⁹ سەممىيلىك يوقتۇر ئۇلارنىڭ ئېغىزلىرىدا،

رەزىللىك چىرمىۋالغاندۇر دىللىرىنى،

ئوچۇق قەبرە كەبىدۇر گاللىرى،

خۇشامەتكە تولغاندۇر تىللىرى.

10¹⁰ ئى خۇدا، بېكىتكەيسەن ئۇلارنىڭ گۇناھلىرىنى،

ئۆزى كولىغان ئوردا كۆرسۇن ئۇلار ئۆزلىرىنى.

ئىتائەتسىزلىك قىلغاچقا ئۇلار ساڭا،

كۆپ گۇناھقا پاتى ئۇلار، قوغلىۋەتكىن ئۇلارنى.



¹¹ ئەمما سەندىن خۇرسەن بولسۇن پاناھىڭغا ئېرىشكەنلەر،
ئۇلار دائىم شادلىنىپ، ياڭراتسۇن ناخشا-كۈيلەر.
سەن ئالغايىسەن ئۇلارنى قانتىڭنىڭ ئاستىغا،
شۇ ۋاقتتا سېنىڭدىن شادلىنىدۇ سېنى سۆيگەنلەر.
¹² ئى پەرۋەردىگار، بەخت ئاتا قىلسەن ھەققانىيلارغا،
ساخاۋىتىڭنى قالغان قىلىپ، باشپاناھ بولسەن ئۇلارغا.

داۋۇت يازغان مۇناجات بولۇپ، سەككىز تارلىق سازلار تەڭكەشىدە
ئېيتىلسۇن دەپ، نەغمىچىلەر بېشىغا تاپشۇرۇلغان.

6 ¹ ئى پەرۋەردىگار،
مېنى قەھرىڭ بىلەن ئەيىبلە،
ماڭا غەزىپىڭدە تەربىيە بەرمە.
² ئى پەرۋەردىگار، رەھىم قىل ماڭا،
زەئىپلىشىپ كەتتىم قەۋەتلا.
ئى پەرۋەردىگار، شىپالىق بەرگىن ماڭا،
بوششىپ كەتتى ئۈستىخانلىرىم بىراقلا.
³ ئى پەرۋەردىگار، ھەسرەت تولدى قەلبىمگە،
يۈرەرمەن بۇ ئەھۋالدا قاچانغىچە؟
⁴ ئۆتۈنەي پەرۋەردىگار، ساقلاپ قالغىن جېنىمنى،
مەڭگۈلۈك مۇھەببىتىڭدە قۇتقۇز مېنى.
⁵ چۈنكى ھېچكىم سېنى ئەسلىمەس ئۆلسە،
كىم ساڭا رەھمەت ئېيتار گۈر ئىچىدە.
⁶ ھېچ مادارىم قالمىدى نالە-پەرياد قىلىپ ساڭا،
كۆز يېشىم دەريا بولۇر ھەر كېچىسى ئورنۇمدا.
⁷ كۆزلىرىمنىڭ نۇرى كەتتى دەرد-ئەلەمدىن،
ئاجىزلاشتى كۆزلىرىم دۈشمەنلىرىم دەستىدىن.
⁸ بەرھەق، قۇلاق سالدى زارىمغا پەرۋەردىگار،



يوقلىڭلار يېنىمدىن ئەي يامانلىق قىلغۇچىلار.
 9 پەرۋەردىگار ئاڭلاپ ئىلتىجايىمنى،
 قوبۇل قىلدى دۇئايىمنى.
 10 قالار ھەممە دۈشمەنلىرىم نومۇس ۋە ۋەھىمدە،
 تۇيۇقسىزلا چېكىنەر، بولۇپ شەرمەندە.

بىنيامىن قەبىلىسىدىن بولغان كۇش ئىسىملىك بىر ئادەمنىڭ قىلغان
 سۆزىگە قارىتا داۋۇتنىڭ پەرۋەردىگارغا ئىلتىجا قىلىپ ئېيتقان مۇناجاتى.

7 1 ئى پەرۋەردىگارم، تاپمەن پاناھ سەندىن.
 خالاس قىلىپ بارلىق دۈشمەنلىرىمدىن،
 قۇتقۇزغايىسەن مېنى قوغلاپ يۈرگەنلەردىن.
 2 بولمىسا، ئۇلار شىردەك تىتىپ تاشلار مېنى،
 ھېچكىم يوقتۇر قۇتقۇزىدىغانغا جېنىمنى.
 3 ئى پەرۋەردىگارم، قىلغان بولسام بىرەر يامانلىقنى،
 بۇلغىغان بولسام ناھەق ئىشلار بىلەن قوللىرىمنى،
 4 قىلغان بولسام دوستۇمغا يامانلىقنى،
 سەۋەبسىز بۇلغان بولسام دۈشمىنىمنى،
 5 دۈشمىنىم تۇتۇۋالسۇن قوغلاپ مېنى،
 جېنىمنى ئالسۇن ئۇلار چەيلەپ تېنىمنى،
 يەر بىلەن يەكسان قىلسۇن ئىززىتىمنى.

سېلاھ

6 ئى پەرۋەردىگار، غەزەپلەنگىن، سۈكۈت قىلما،
 قارشى چىققىن قەھرىلىك دۈشمەنلىرىمگە ئى خۇدا،
 مەن ئۈچۈن ئويغانغىن، ئۇلارنى تارتقىن سوتقا،
 سەن بېكىتكەن ھۆكۈمنى ئادا قىلغىن ئۇلارغا.
 7 سوت ئاچماق ئۈچۈن ئولتۇرغىن بۈيۈك ئورنوڭدا،
 ھەممە خەلقلەر توپلاشسۇن ئەتراپىڭغا.
 8 پەرۋەردىگار سوت ئاچار خەلقلەرگە،



- ئى پەرۋەردىگار قىلغايىسەن ھۆكۈم
لايىق ھالدا ھەققانىي، دىيانىتىمگە.
- ⁹ ئاخىرلاشتۇرغىن رەزىللەرنىڭ يامانلىقىنى،
تەۋرەنمەس قىلغىن ھەققانىيلارنى،
ئى ھەققانىي خۇدا، سىنىغۇچىسەن قەلبلەرنى.
- ¹⁰ قالقىنىمدۇر خۇدا،
نىجاتكار بولۇر قەلبى پاكلاغا.
- ¹¹ ئادىل سوتچىدۇر خۇدا،
نەپرەتلىنەر رەزىللەردىن دائىما.
- ¹² ئەگەر تاشلىمىسا ئىنسان يامان يولىنى،
بىلەپ ئۇ قىلىچىنى،
بەتلەپ قويار يا ئوقىنى.
- ¹³ ئۇ تەييارلاپ قويغاندۇر ئەجەللىك قوراللارنى،
بەتلەپ قويغاندۇر يايىنىڭ ئوتلۇق ئوقىنى.
- ¹⁴ رەزىل كىشى گۇناھقا ھامىلىدار بولار،
قورسىقى ئاچچىق زەھەرگە تولار،
تۇغقان بالىسى يالغانچى بولار.
- ¹⁵ كىم كولىسا باشقىلار ئۈچۈن ئورا،
يىقىلىپ چۈشەر ئۆزى ئۇنىڭغا.
- ¹⁶ كىم يامانلىق قىلسا باشقىلارغا،
يېنىپ كېلەر ئۆز بېشىغا.
- كىم زۇلۇم سالسا باشقىلارغا،
يېنىپ كېلەر ئۆز بېشىغا.
- ¹⁷ تەشەككۈر ئېيتىمەن ھەققانىي پەرۋەردىگارغا،
مەدھىيە ئوقۇيمەن ئۇلۇغ خۇدانىڭ نامىغا.



داۋۇت يازغان مۇناجات بولۇپ، «گىتتت» تا^① ئورۇنلانسۇن دەپ،
نەغمىچىلەر بېشىغا تاپشۇرۇلغان.

8¹ ئى ئىگىمىز پەرۋەردىگار،

شۇنچە ھەيۋەت نامىڭ بار يەر يۈزىدە،

شەرىپىڭنى نامايان قىلدىڭ ئاسمان-پەلەكتە.

2² بالىلار ۋە بوۋاقلارنىڭ تىللىرىدا مەدھىيەلەتنىڭ ئۆزۈڭنى،

يۇمۇش ئۈچۈن دۈشمەن ۋە قىساسچىلارنىڭ ئېغىزلىرىنى.

3³ قارىسام مەن بارماقلىرىڭ ئىجاد قىلغان ئاسمانغا -

كۆككە ئورۇنلاشتۇرۇپ قويغان يۇلتۇزلارغا ۋە ئايغا،

4⁴ دەيمەن: ئىنسان نېمە ئىدى، سەن ئۇنى ياد ئەتكۈدەك؟

ئادەم نەسلى نېمە ئىدى، شۇنچە كۆڭۈل بۆلگۈدەك؟

5⁵ پەرىشتىلەردىن ئازراقلا تۆۋەن قىلدىڭ ئورنىنى،

كىيىدۈردۈڭ سەن ئۇنىڭغا شان-شۆھرەتنىڭ تاجىنى.

6⁶ باشقۇرغۇزدۇڭ ئۇنىڭغا كۈللى جاھاننى،

تىز پۈكتۈردۈڭ ئۇنىڭغا ھەممىنى.

7⁷ تىز پۈكەر قوي، كالا، ياۋايى ھايۋانلار،

8⁸ ئاسماندىكى قۇشلار، دېڭىزدىكى بېلىقلار،

شۇنداقلا دېڭىزدا ياشىغۇچى ھەممە جانلىقلار.

9⁹ ئى ئىگىمىز پەرۋەردىگار،

يەر يۈزىدە شۇنچە ھەيۋەت نامىڭ بار.

داۋۇت يازغان مۇناجات بولۇپ، «ئوغۇلنىڭ ئۆلۈمى» دېگەن ئاھاڭدا
ئېيتىلسۇن دەپ، نەغمىچىلەر بېشىغا تاپشۇرۇلغان.

9¹ ئى پەرۋەردىگار، چىن دىلىمدىن ئېيتىمەن

تەشەككۈرۈمنى،

بايان ئەيلەپ سېنىڭ پۈتكۈل كارامەتلىرىڭنى.

① 0:8 گىتتت - بىر خىل ساز ياكى ئاھاڭنىڭ ئىسمى بولۇشى مۇمكىن.



² سەندىن ئالدىم خۇشاللىق، شادلىقىمنى،

ئى ئۇلۇغ خۇدا، كۈيلەيمەن نامىڭنى.

³ دۈشمەنلىرىم مەغلۇپ بولۇپ قاقچىنىدا،

ھالاك قىلسەن ئۇلارنى ئالدىمدا.

⁴ چۈنكى مېنى ئاقلدىڭ سەن ھەق دەۋايىمدا،

ئادالەتلىك سوتچى بولۇپ سەلتەنەتلىك ئورنۇڭدا.

⁵ سوراق قىلىپ يات ئەللەرنى،

ھالاك قىلدىڭ رەزىل خەلقلەرنى،

ئۆچۈرۈۋەتتىڭ مەڭگۈگە ناملىرىنى.

⁶ دۈشمەنلەر ۋەيران بولدى ئەبەدكە،

ئايلىنىپ شەھەرلىرى خارابىلىككە.

قالمدى ئۇ جايلارنىڭ ناملىرى تارىخ بېتىدە.

⁷ پەرۋەردىگار ئولتۇرار مەڭگۈ شاھلىق تەختىدە،

ھۆكۈم ئۈچۈن قۇرغاندۇر ئۇ تەختىنى ئەسلىدە.

⁸ دۇنيانى ئۇ سوراق قىلار ئادالەتتە،

ئادىل ھۆكۈم چىقىرار خەلقلەرگە.

⁹ پەرۋەردىگار قورغاندۇر ئېزىلگەنلەرگە،

پاناھ بولار ئۇ دائىم ئازابلىق كۈنلەردە.

¹⁰ سېنىڭ پەزىلەتلىرىڭنى بىلگەنلەر

ئىشەنچىنى باغلار ساڭا،

چۈنكى تەرك ئەتمەيسەن

ساڭا تەلپۈنگەنلەرنى، ئى خۇدا.

¹¹ كۈيلەڭلار سىئوندا ھۆكۈم سۈرگەن پەرۋەردىگارنى،

بايان ئەيلەپ ئەللەر ئارا ئۇنىڭ بۈيۈك ئەجرىنى.

¹² چۈنكى ئۇ ئالغۇچىدۇر تۆكۈلگەن قاننىڭ ھېسابىنى،

ياد ئېتىپ بىچارىلەرنى، ئۇنتۇماس ئۇلارنىڭ پەريادىنى.

¹³ ئى پەرۋەردىگار، شەپقىتىڭنى كۆرسىتىپ ماڭا،



قۇتقۇز مېنى ئۆلۈمنىڭ گىردابىدىن .

قارىغىن ئۆچمەنلەرنىڭ ماڭا سالغان ئازابىغا .

¹⁴ بايان ئەيلەي قۇدرىتىڭنى خەلقنىڭ ئالدىدا ،

سىئون شەھىرىنىڭ دەرۋازىلىرىدا .

نجاتلىقىڭدىن چۆمۈلەي شادلىققا .

¹⁵ يات ئەللەر چۈشتى ئۆزلىرى كولىغان ئورغا ،

پۇتلىرى ئىلىنىپ قالدى يوشۇرۇپ قويغان تۇزاققا .

¹⁶ ھۆكۈمى بىلەن تونۇتتى ئۆزىنى پەرۋەردىگار ،

يامانلىقلىرى بىلەن چۈشلىپ قالدى يامانلار .

سېلاھ ① ھىگگائون

¹⁷ قەبرىلەرگە كىرىپ كېتەر يامانلار ،

خۇدانى ئۇنتۇغان بارلىق قوۋملار .

¹⁸ مەڭگۈلۈك ئۇنتۇلۇپ كەتمەس بۇ دۇنيانىڭ يوقسۇللىرى ،

ئەمەلگە ئاشماي قالماس ئېزىلگەنلەرنىڭ ئارزۇلىرى .

¹⁹ ئى پەرۋەردىگار ، ياردەم قىل ، غالىب كەلمسۇن رەزىللەر ،

ئالدىڭدا سوراق قىلىنسۇن يات ئەللەر .

²⁰ ئى پەرۋەردىگار ، قورقۇنچقا سالغىن ئۇلارنى ،

بىلىپ يەتسۇن ئۇلار پەقەتلا بەندە ئىكەنلىكىنى .

سېلاھ

¹ ئى پەرۋەردىگار ، نېچۈن مەندىن قېچىپ تۇرسەن يىراقتا ،

نېچۈن مەندىن يوشۇرسەن ئۆزۈڭنى كۈن چۈشكەندە

10

بېشىمغا؟

² يامانلار تەكەببۇرلۇقتا سالماقتا زۇلۇم ئاجىزلارغا ،

ئاجىزلار چۈشۈپ قالماقتا ئۇلارنىڭ تۇزاقلىرىغا .

① 9: 16 ھىگگائون - ئېنىق مەنىسى نامەلۇم ، «سۈكۈت قىلىش» ياكى «پەس

ئاۋازدا چېلىنىش» دېگەن مەنىلەرنى بىلدۈرۈشى مۇمكىن .



- 3 يامانلار كۆزگە ئىلماس پەرۋەردىگارىنى ،
پەخىرلىنىپ ئۇلار ھەۋەسلىرىدىن ،
ماختاپ ئۇچۇرار ئاچ كۆزلەرنى .
- 4 يامانلار پەرۋا قىلماس خۇداغا ھاكاۋۇرلىقىدا ،
خۇدا يوقتۇر ئۇلارنىڭ ئوي-خىياللىرىدا .
- 5 ئوڭۇشلۇق بولار ئۇلارنىڭ يوللىرى ھەمىشە ،
خۇدا ھۆكۈمىنىڭ بېشىغا كېلىشىنى ئالماي نەزەرگە ،
مەغرۇر ھالدا دىماق قاقار دۈشمەنلىرىگە .
- 6 ئۇلار دەر كۆڭۈللىرىدە : «تەۋرەنمەسىمىز ،
ھېچقاچان كۈلپەتلەرگە ئۇچرىماسمىز .»
- 7 ھىيلە ، لەنەت ۋە زورلۇق تولغاندۇر ئېغىزلىرىغا ،
يامانلىق ۋە زەھەر چاچار تىللىرىدا .
- 8 مۆكۈپ تۇرۇپ مەھەللىلەرنىڭ پىنھانلىرىدا ،
گۇناھسىزلىرىنى قەتل قىلار تۇيۇقسىزلا ،
تىكىلىگەندۇر كۆزلىرى پاناھسىزلىرىغا .
- 9 چاتقاللىقتا مۆكۈپ تۇرغان شىركەبى ئۇلار ،
پايلاپ تۇرار تۇتۇشقا ئاجىزلىرىنى ،
چۈشۈرۈپ قىلتاقللىرىغا ، تۇتۇۋالار ئۇلارنى .
- 10 پۇرسەت كۈتەر مۆكۈپ تۇرۇپ يامانلار ،
چاڭگىلىغا چۈشەر ئۇلارنىڭ پاناھسىزلىرى .
- 11 دەر يامانلار كۆڭۈللىرىدە : «ئۇنتۇپ قالدى خۇدا بىزنى ،
نەزەر سالمايدۇ ھەرگىز بىزگە ، يۇمۇۋالغاندۇر كۆزلىرىنى .»
- 12 ئۆتۈنەي ئى خۇدا ، جازالىغىسەن يامانلارنى ،
ئى پەرۋەردىگار ، ئۇنتۇمىغىسەن بىچارىلەرنى .
- 13 نېچۈن يامانلار كۆزگە ئىلماس ئى خۇدا سېنى ،
نېچۈن كۆڭۈللىرىدە دەر : «جازالىمايدۇ خۇدا مېنى .»
- 14 بىلىمىز ، كۆرۈپ تۇرىسەن بۇلارنى ،
ئۇلارنىڭ زەھەرخەندە ، زۇلۇملىرىغا
تاشلاپ تۇرۇۋاتىسەن نەزىرىڭنى ،
ئالسىەن يامانلارنى ھامان ئالىقىنىڭغا .



پاناھسىزلار ئۆزلىرىنى تاپشۇرار ساڭا،
 ياردەم قىلغۇچىسەن يېتىم-يېسىرلارغا.
¹⁵ سۇندۇرغايىسەن رەزىل ۋە يامانلارنىڭ بىلەكلىرىنى،
 رەزىللىكلىرى يوقالغۇچە جازالىغايىسەن ئۇلارنى.
¹⁶ مەڭگۈلۈك پادىشاھتۇر پەرۋەردىگار،
 يوقلار زېمىنىدىن ئۇنىڭغا ئېتىقاد قىلمىغانلار.
¹⁷ ئى پەرۋەردىگار، قۇلاق سالىسەن ئېزىلگەنلەرنىڭ
 ئىستەكلىرىگە،

قۇۋۋەت بېرىسەن ئۇلارنىڭ يۈرەكلىرىگە.
 كۆڭۈل بۆلۈپ تۇرىسەن دۇئا-تالاۋەتلىرىگە.
¹⁸ قوغدايسەن يېتىم-يېسىر، ئېزىلگەنلەرنىڭ ھەققىنى،
 پانىي ئالەمدە ھېچكىم قورقۇتالماس ئۇلارنى.

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ،
 نەغمىچىلەر بېشىغا تاپشۇرۇلغان.

11 ¹ پاناھلىق تاپقان تۇرسام پەرۋەردىگاردە،
 «قۇشقاچ كەبى ئۇچۇپ كەت ئۆز تېغىڭغا»
 دېگىنىڭلار نېمىسى ماڭا؟!
² مانا يامانلار تارتىپ يايىنى،
 تەق قىلدى سېلىپ ئوقىنى،
 يوشۇرۇن ئاتماقچى بولۇپ ياخشىنى.
³ نېمىمۇ قىلالار ھەققانىي كىشى،
 بۇزۇلسا ھەققانىيلىقىنىڭ ئۇللىرى؟

⁴ پەرۋەردىگارنىڭ تەختى ئەرشتىدۇر،
 ئۇ تۇرار مۇقەددەس دەرگاھىدا.
 كۆزىتىپ تۇرار ئۇ ھەممە ئىنسانلارنى،
 دىققەت بىلەن تىكىلگەندۇر كۆزلىرى ئىنسانلارغا.



- ⁵ پەرۋەردىگار كۆزىتەر ھەققانىي ۋە رەزىللەرنى،
ئۆچ كۆرەر زوراۋانلىققا مەپتۇنلارنى .
- ⁶ قىزىق شامال، ئوت، گۈڭگۈرت، چوغلار،
يامانلارنىڭ ھاياتىغا نېسىۋە بولار .
- ⁷ ھەققانىيدۇر پەرۋەردىگار، سۆيەر ھەققانىيلىقنى،
پەقەت كۆڭلى دۇرۇسلار كۆرەر ئۇنىڭ چېھرىنى .

داۋۇت يازغان مۇناجات بولۇپ، سەككىز تارلىق سازلار تەڭكەششە
ئېيتىلسۇن دەپ، نەغمىچىلەر بېشىغا تاپشۇرۇلغان .

- ## 12
- ¹ قۇتۇلدۇرغىن، ئى پەرۋەردىگار،
تۈگەپ كەتتى تەقۋادارلار،
قالمدى ساڭا سادىق ئىنسانلار .
- ² يالغان سۆزلەر ئادەملەر بىر-بىرىگە،
ئاغزى سىلىق بولسىمۇ راستچىللىق يوق قەلبىدە .
- ³⁻⁴ دەيدۇ ئۇلار: «تلىمىز بىلەن غالىب كېلىمىز،
ئۆزىمىزنىڭكىدۇر ئاغزىمىز،
كىممۇ بولالايتتى خوجىمىز؟!»
- پەرۋەردىگار ئېتىۋەتكەي خۇشامەتچىلەرنىڭ ئېغىزلىرىنى،
كېسىۋەتكەي ھەم پوچىلارنىڭ تىللىرىنى .

- ⁵ «مەن باراي» دەيدۇ خۇدا:
«زۇلۇم تارتقاچ ئېزىلگەنلەر،
نالە قىلغاچ مىسكىنلەر،
يەتكۈزەي ئۇلارنى
تەشنا بولغان ئامانلىقىغا.»
- ⁶ تونۇردا يەتتە قېتىم تاۋلانغان ساپ كۈمۈش كەبى،
چىن سۆزلەردۇر پەرۋەردىگارنىڭ سۆزلىرى .
- ⁷ ئى پەرۋەردىگار، قوغدىغايىسەن مىسكىنلەرنى،



مەڭگۈ قوغدىغايسەن بۇ دەۋردىكىلەردىن بىزنى .
⁸ تەرىپلىشىپ پەس ئىشلارنى ئىنسانلار ،
 غادىيىپ يۈرۈشىدۇ ئەتراپىمىزدا يامانلار .

داۋۇت يازغان مۇناجات بولۇپ ، ناخشا قىلىپ ئېيتىلسۇن دەپ ،
 نەغمىچىلەر بېشىغا تاپشۇرۇلغان .

13 ¹ ئى پەرۋەردىگار ، ئۇنتارسەنمۇ مەڭگۈ مېنى ؟
 يوشۇرارسەن قاچانغىچە مەندىن يۈزۈڭنى ؟
² ھەسرەت يۈتۈپ ئۆتەرمەن ، قاچانغىچە ئەندىشىدە ،
 دۈشمىنىم دەسسەپ تۇرار قاچانغىچە يەلكەمگە ؟
³ ئى پەرۋەردىگارم ، جاۋاب بەرگىن نەزىرىڭنى سېلىپ ماڭا ،
 نۇرلاندۇرغىن كۆزلىرىمنى ، بولمىسا كېتەرمەن مەڭگۈلۈك
 ئۇيقۇغا .
⁴ ئەگەر كۆزلىرىم يۇمۇلسا خۇش بولار رەقىبلىرىم ،
 « مەن ئۇنىڭدىن غالىب كەلدىم » دېيىشەر دۈشمەنلىرىم .
⁵ تايىنىپ كەلدىم مەن مەڭگۈلۈك مۇھەببىتىڭگە ،
 نىجاتىڭدىن تولۇپ تاشسۇن شادلىق قەلبىمگە .
⁶ ئىلتىپات ئەيلىگەچ سەن ماڭا ،
 ئى پەرۋەردىگار ، مۇناجات ئوقۇيمەن ساڭا .

داۋۇت يازغان مۇناجات بولۇپ ، ناخشا قىلىپ ئېيتىلسۇن دەپ ،
 نەغمىچىلەر بېشىغا تاپشۇرۇلغان .

14 ¹ ئەخمەقلەر ئۆز كۆڭلىدە « خۇدا يوق » دەر ،
 ئەسلىدە ئۇلار رەزىل ، بۇزۇقلاردۇر .
 ئۇلاردىن بىرمۇ توغرا يولدا ماڭغۇچى يوقتۇر .
² ئىنسانغا نەزەر سالار پەرۋەردىگار ئەرشئەلادىن ،



بارمىدۇ دەپ، ماڭا تەلپۈنگەن بىرەر ئاقىل ئۇلاردىن.
³ ئەمما ئازغۇندۇر ھەممىسى، بىردەك بۇزۇلغان،
 بىرىمۇ يوقتۇر ھەتتا توغرا يولدا ماڭغان.

⁴ چۈشەنمەسمۇ ئەجەبا قىلمىشلىرىنى پاسىقلار؟!
 ئۇلار مېنىڭ خەلقىمنى نان يېگەندەك يەپ يۇتار،
 پەرۋەردىگارغا ئىبادەت قىلماس ئەسلا ئۇلار.

⁵ ھەققانىيلار بىلەن بىرگە بولغاچ خۇدا،
 ئەخمەقلەرنى ۋەھىمە باسماقتا مانا.

⁶ يوقاتماقچىمۇسۇلەر ئارزۇلىرىنى ئېزىلگەنلەرنىڭ؟!
 ئەمما پەرۋەردىگار پاناھگاھىدۇر ئۇلارنىڭ.

⁷ نەقەدەر ياخشى ئىدى سىئوندىن چىقسا نىجاتلىق ئىسرائىللارغا!
 پەرۋەردىگار ئاسارەتتىكى خەلقىنى ھۆرلۈككە چىقارغىنىدا،
 شادلىناتتى ياقۇپ ئەۋلادلىرى، چۆمەتتى ئىسرائىللار
 خۇشاللىققا.

داۋۇت يازغان مۇناجات

15 ¹ ئى پەرۋەردىگار، كىم كىرەلەر مۇقەددەس چېدىرىڭغا،
 كىم ساڭا ئىبادەت قىلالار مۇقەددەس سىئون تېغىڭدا؟

² ئىبادەت قىلالار ئۇ يەردە

توغرا يولدا ماڭدىغانلار،

ھەققانىي ئىش قىلىدىغانلار،

ھەقىقەتنى چىن دىلىدىن سۆزلەيدىغانلار،

³ باشقىلارغا قارا چاپلىمايدىغانلار،

دوستىغا يامانلىق قىلمايدىغانلار،

قوشنىسىغا ھاقارەت قىلمايدىغانلار.

⁴ پەسكەشلەردىن يىرگىنىدىغانلار،



تەقۋادارلارنى ھۆرمەتلەيدىغانلار،
 زىيان تارتىشىمۇ ۋە دىسسە تۇرىدىغانلار.
 5 جازانغا پۇل قەرز بەرمەيدىغانلار،
 پارا يەپ بىگۇناھقا زىيان سالمايدىغانلار،
 مەڭگۈ تەۋرەنمەستۇر مانا بۇلار.

داۋۇت يازغان مۇقىم ①

16 ¹ ئۆزۈڭ مېنى ساقلىغىن خۇدا،
 چۈنكى سەندىن تاپارمەن پاناھ.
² دېدىم مەن پەرۋەردىگارغا:
 «ئىگەمدۇرسەن، بەختىم يوقتۇر سەندىن باشقا.»
³ ئالىيجاناب تۇر زېمىندىكى تەقۋادار خەلىقنىڭ،
 بارلىق خۇشاللىقىم دۇر ئۇلار مېنىڭ.
⁴ كىمكى چوقۇنماق بولسا غەيرىي ئىلاھلارغا،
 ئاشار ئۇنىڭ دەردلىرى قەۋەتلا.
 قۇربانلىق قىلماسمەن ئاتا پ ئۇلارغا،
 ئالماسمەن ناملىرىنى ھەتتا تىلىمغا.

⁵ پەرۋەردىگار ئىستىقبالىم، نېسىۋەمدۇر،
 ئى پەرۋەردىگار، كېلەچىكىم قولۇڭدىدۇر.
⁶ ئېسىل رىزىقلىرىڭ ماڭا تەقدىم قىلىنغاندۇر،
 سەن ئاتا قىلغان گۈزەل بەختىم بايلىقىمدۇر.

⁷ ھەمدۇسانا ئېيتىمەن نەسىھەتچىم پەرۋەردىگارغا،
 كېچىدىمۇ توغرا يولنى كۆرسىتەر قەلبىم ماڭا.
⁸ پەرۋەردىگارنى تۇتارمەن ھەر دائىم يادىمدا،

① 0:16 مۇقىم - بۇ سۆزنىڭ مەنىسى ئېنىق ئەمەس بولۇپ، تاش تاختىغا ئويۇلۇپ يېزىلغان مۇناجاتلىرىنى كۆرسىتىشى مۇمكىن.



ئوڭ يېنىمدا بولغاچ ئۇ تەۋرەنمەسمەن پەقەتلا.
 9 شۇڭا روھىم شادلىقتا، خۇشاللىق بار قەلبىمدە،
 بىخەتەرلىك-ئامانلىق بەردىڭ مېنىڭ تېنىمگە.
 10 بىلىمەن، تاشلاپ قويمايسەن مېنى گۆر ئىچىگە،
 يول قويمايسەن تەقۋادارىڭنىڭ تېنىنىڭ چىرىشىگە.
 11 كۆرسىتىپ بېرىسەن ھاياتلىق يولىنى ماڭا،
 خۇشاللىق تولۇپ تاشقاندىر ھۇزۇرۇڭغا،
 مەڭگۈلۈك شادلىق باردۇر ئوڭ قولۇڭدا.

داۋۇتنىڭ دۇئاسى

17 ¹ ئى پەرۋەردىگار،
 قۇلاق سالغىن ساڭا قىلغان دەۋايىمغا،
 ئېتىبار قىلغىن مېنىڭ نالە-پەريادىمغا،
 كۆڭۈل قويغىن چىن، سەمىمى دۇئايىمغا.
 2 «گۇناھسىز» دەپ ئاقلىغىن مېنى،
 چۈنكى كۆزۈڭ كۆرەر ئادىللىقنى.
 3 سىناپ مېنىڭ قەلبىمنى،
 كۆزىتىپ كېچىدە خىيالىمنى،
 تەكشۈرۈپ باققان بولساڭمۇ مېنى،
 تاپالمىدىڭ ھېچبىر نۇقسانىنى.
 چىڭ يۇماي، دەپ ئويلىدىم ئاغزىمنى.
 4 ئەلا بىلىپ سېنىڭ تەلىملىرىڭنى،
 زوراۋانلارنىڭ يولىدىن تارتىم ئۆزۈمنى،
 يۇقتۇرمىدىم يامانلارنىڭ قىلمىشلىرىنى.
 5 ئىزىڭدىن ماڭدىم مەن قەدەم ئېلىپ،
 شۇڭا كەتمىدى پۇتلىرىم تېپىلىپ.

⁶ ئى ئىگەم، ئىلتىجا قىلدىم ساڭا،



- جاۋاب بەرگەچكە سەن ماڭا .
 بېرىپ ماڭا دىققىتىڭنى ،
 تىڭشىغىن سۆزلىرىمنى .
- ⁷ ماڭا بەخش ئەتكىن مەڭگۈلۈك مۇھەببىتىڭنى ،
 ئى ئۆزۈڭگە تايانغانلارنىڭ نىجاتكارى ،
 ھۇجۇمغا قالغانلارنىڭ قۇدرەتلىك قۇتقۇزغۇچىسى .
- ⁸⁻⁹ كۆز قارىچۇقۇڭدەك ئاسرىغىن مېنى ،
 مېنى ھالاك قىلماقچى بولغان رەزىللەردىن .
 قاناتلىرىڭ ئاستىغا يوشۇرغىن مېنى ،
 قورشۇالغان ئەشەددىي دۈشمەنلىرىمدىن .
- ¹⁰ تاشتەك قاتتىقتۇر ئۇلارنىڭ باغرىلىرى ،
 چوڭ سۆزلەيدۇ ھەم ئېغىزلىرى .
- ¹¹ پېسىمگە چۈشۈپ قورشاشۇغا ئالدى مېنى ،
 ئالماق بولۇپ ئۇلار مېنىڭ جېنىمنى .
- ¹² ئۇلار ئوخشار بۆكتۈرمىدە تۇرغان ياش شىرلارغا ،
 ئوۋغا ھېرىسمەن شىر كەبى ئولجىسىنى تالاشقا .
- ¹³ ئۆتۈنەي خۇدا ، ئالدىنى توسۇپ ئۇلارنىڭ ،
 قىلىچىڭ بىلەن تىز پۈكتۈرۈپ ئۇلارنى ،
 قۇتقۇزغىن رەزىللەردىن جېنىمنى .
- ¹⁴ ئى پەرۋەردىگار ، قۇتقۇز مېنى ئۆز قولۇڭ بىلەن
 بۇ پانىي دۇنيادىكى رەزىللەردىن .
 پەقەت مۇشۇ دۇنيادىدۇر ئۇلارنىڭ نېسىۋىسى ،
 نېمەتلىرىڭ بىلەن تويار ئۇلارنىڭ قورسىقى .
 پەرزەنتلىرى بىلەن قانائەت تاپار كۆڭۈللىرى ،
 بالىلىرىغا قالدۇرار ئۇلار مال-مۈلكىنى .
- ¹⁵ ھەققانىيلىقىم بىلەن يۈزۈڭنى كۆرەرمەن ،
 ئويغانغىنىمدا دىدارىڭغا قانارمەن .



بۇ پەرۋەردىگارنىڭ قولى داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان. پەرۋەردىگار داۋۇتنى بارلىق دۈشمەنلىرى ۋە پادىشاھ سائۇننىڭ قولىدىن قۇتقۇزغان كۈنى داۋۇت بۇ مۇناجاتنى پەرۋەردىگارغا ئاتا پ ئوقۇغان.

18 ¹ كۈچ-مادارىم پەرۋەردىگار سۆيىمەن سېنى .

² قورام تېشىم، قورغىنىم، نىجاتكارىم

پەرۋەردىگاردۇر،

ماڭا پاناھ بولىدىغان گىگانىت تېغىم، باشپاناھىم،

قالقىنىم، يېڭىلىمەس قۇتقۇزغۇچىم خۇدايىمدۇر.

³ ئىلتىجا قىلسام مەدھىيەلەر ئىگىسى پەرۋەردىگارغا،

دۈشمەنلىرىم قوللىرىدىن قۇتقۇزۇلارمەن شۇندىلا.

⁴ ئۆلۈم ئاسارەتلىرى چىرمىدى مېنى،

ھالاكەت دولقۇنلىرى چۈمكىدى مېنى .

⁵ گۆرىستان تانىلىرىدا باغلاندىم،

ئۆلۈم تۇزاقلىرىغا دۇچ كەلدىم .

⁶ ئېغىر كۈلپەت ئارا ئىلتىجا قىلدىم پەرۋەردىگارغا،

ياردەم تەلەپ قىلدىم پەرياد كۆتۈرۈپ خۇدايىمغا .

ئاۋازىمنى ئاڭلىدى پەرۋەردىگار دەرگاھىدا،

ئاھۇزارىم يېتىپ باردى ئۇنىڭ قولىقىغا .

⁷ شۇ چاغ زېمىن سىلكىنىپ، يەر تەۋرىدى،

تاغلارنىڭ ئولى تىترەپ، مىدىرلىدى،

چۈنكى خۇدا دەرغەزەپكە كەلگەندى .

⁸ چىقتى خۇدانىڭ بۇرىندىن ئىس-تۈتەكلەر،

ئېتىلدى خۇدانىڭ ئاغزىدىن ئوت-لاۋىلار،

لاۋۇلداپ كۆيەتتى ھەتتا قىپقىزىل چوغلار .

⁹ كۆكنى يېرىپ يەر تامان چۈشكەندە خۇدا،

تۇراتتى قارا بۇلۇتلار ئايغىنىڭ ئاستىدا .

¹⁰ ئۇ مىنىپ ئۈچتى بىر «كېرۇب» قا^①،

① 18 : 10 كېرۇب - ئەرشتە ياشايدىغان ۋە پەرىشتىگە ئوخشايدىغان ئىنتايىن كۈچلۈك بىر خىل قاناتلىق مەخلۇقتۇر .



- پەرۋاز قىلدى شامالنىڭ قاناتلىرىدا .
- ¹¹ يېپىنچا قىلغانىدى ئۇ قاراڭغۇلۇقنى ،
قويۇق ، قارا بۇلۇتلار قورشاپ تۇراتتى ئۇنى .
- ¹² يورۇتقانىدى ئالدىنى پارلاق نۇرى ،
ياغدۇرار ئىدى ئۇ مۆلدۈر ۋە قىپقىزىل چوغلارنى ،
پارچىلىدى قاپقارا بۇلۇتلارنى .
- ¹³ پەرۋەردىگارنىڭ ئاۋازى گۈلدۈرلەر ئاسماندا
ياڭرىتار ئاۋازىنى ئۇلۇغ خۇدا ،
ياغدۇردى مۆلدۈر ۋە قىپقىزىل چوغلار .
- ¹⁴ تارقىتىۋەتتى خۇدا دۈشمەنلىرىنى ياغدۇرۇپ ئوقلىرىنى ،
چاقماقلار چاقتۇرۇپ تىرىپىرەن قىلىپ ئۇلارنى .
- ¹⁵ ئى پەرۋەردىگار ، تەنبىھىڭدىن ،
قەھرىلىك تىنىقىڭنىڭ زەربىسىدىن ،
كۆرۈنۈپ قالدى دېڭىزنىڭ تېگى ،
ئېچىلىپ قالدى زېمىننىڭ ئۇلى .
- ¹⁶ پەرۋەردىگار كۆكتىن سۈنۈپ قولىنى ،
چوڭقۇر سۇلاردىن تارتىپ ئالدى مېنى .
- ¹⁷ قۇتقۇزدى مېنى ۋەھشىي دۈشمىنىمدىن ،
ماڭا ئۆچ بولغانلاردىن ،
چۈنكى ئۇلار كۈچلۈك ئىدى مەندىن .
- ¹⁸ ئاپەتلىك كۈنلىرىمدە ھۇجۇم قىلدى ئۇلار ماڭا ،
پەرۋەردىگار يار-يۆلىكىم بولدى ئەمما .
- ¹⁹ ئۇ مەندىن خۇرسەن بولغاچ نىجاتلىق بەردى ماڭا ،
ئېلىپ چىقتى مېنى ھەم بىخەتەر جايغا .
- ²⁰ ھەققانىيلىقىم ئۈچۈن ياخشىلىق قىلدى خۇدا ،
قولۇمنىڭ پاكلىقىدىن ئىنئام بەردى ماڭا .
- ²¹ چۈنكى مېڭىپ كەلدىم پەرۋەردىگارنىڭ يولىدا ،
رەزىللىك قىلىپ ، ئاسىيلىق قىلىمىدىم خۇدايىمغا .
- ²² كۆز ئالدىمدا بولدى دائىم ئۇنىڭ بارلىق ھۆكۈملىرى ،
بىر ياققا قايرىپ قويىمىدىم ھەم ئۇنىڭ پەرمانلىرىنى .
- ²³ ئۇنىڭ ئالدىدا غۇبارسىز بولدۇم ،



ئۆزۈمنى گۇناھ قىلىشتىن ساقلىدىم .

24 قولۇم پاك، ئۆزۈم ھەققانىي بولغاچقا،
پەرۋەردىگار ئىنئام بەردى ماڭا .

25 ۋاپادارلارغا كۆرسىتىسەن ۋاپادارلىقىڭنى ،

ھەققانىي ئادەملەرگە ھەققانىيلىقىڭنى .

26 پاكلىقىڭنى كۆرسىتىسەن پاك ئادەملەرگە ،
لايىقىدا جاۋاب قايتۇرسەن نىيىتى ئەگرىلەرگە .

27 قۇتقۇزسەن چارسىزلارنى ،

يەرگە ئۇرسەن ھاكاۋۇرلارنى .

28 پەرۋەردىگار، ياققۇچىسەن ھاياتلىق چىرىغىمنى ،

ئىلاھىم، يورۇقلۇققا ئايلاندۇرسەن زۇلمىتىمنى .

29 ئى ئىگەم، ياردىمىڭدە ھۇجۇم قىلالايمەن دۈشمەن قوشۇنىغا،
سېپىللاردىن بۆسۈپ ئۆتەلەيمەن تايىنىپ ساڭا .

30 خۇدانىڭ يولى مۇكەممەل يولدۇر ،

ئۇنىڭ ئېيتقان سۆزلىرى ھەقىقەتتۇر .

پاناھ ئىزدىگۈچىلەرگە خۇدا بىر قالقاندۇر .

31 «ياھۋەھ» تىن باشقا كىمدۇر خۇدا؟!

ئىگىمىزدىن باشقا كىم بولار قورام تاشتەك باشپاناھ؟

32 بېلىمنى قۇدرىتىدە باغلار خۇدا،

يولۇمنى نۇقسانسىز قىلار خۇدا .

33 كېيىكىڭىدەك يۈگۈرۈك قىلىپ ئۇ پۈتلىرىمنى ،

ئېگىز تاغلاردا ھەم مەزمۇت تۇرغۇزدى مېنى .

34 قوللىرىمنى ئۆگەتتى ئۇ جەڭ قىلىشقا،

بىلەكلىرىمنى تۇچ ئوقيانى تارتىشقا .

35 ئى ئىگەم، بەردىڭ ماڭا نىجاتلىق قالقىنىڭنى ،

ئوڭ قولۇڭ يۆلەپ، مۇلايىملىقنىڭ يۈكسەك قىلدى مېنى .

36 بىخەتەر قىلغاچ سەن باسقان ھەربىر قەدىمىمنى ،

تېپىلماستىن مېڭىپ يۈرمەن يوللىرىمنى .



- 37 قوغلاپ يۈرۈپ تۇتۇۋالدىم دۈشمەنلىرىمنى ،
قايتىمىدىم كەينىمگە يوقاتماستىن ئۇلارنى .
- 38 مەن ئۇلارنى يانجىۋەتتىم ، تۇرالماس قايتا ،
يىقىلدى ئۇلار پۇتلىرىمنىڭ ئاستىغا .
- 39 جەڭگە باغلىدىڭ كۈچ-قۇدرەت بىلەن بېلىمنى ،
باش ئەگدۈردۈڭ پۇتلىرىمغا ماڭا ھۇجۇم قىلغانلارنى .
- 40 چېكىنىشكە مەجبۇر قىلدىڭ رەقىبلىرىمنى ،
يوقاتتىم ماڭا ئۆچ بولغانلارنى .
- 41 ئۇلار پەرياد كۆتەرسىمۇ چىقىمىدى قۇتقۇزىدىغانلار ،
نالە قىلىپ يالۋۇرسىمۇ جاۋاب بەرمىدى پەرۋەردىگار .
- 42 ئېزىۋەتتىم ئۇلارنى شامالدا ئۇچقان توزاندەك ،
چەيلىۋەتتىم ئۇلارنى كوچىدىكى پاتقاق تەك .
- 43 خەلق بىلەن قارشىلىشىشتىن مۇستەسنا قىلدىڭ مېنى .
باش قىلغانىدىڭ مېنى يات ئەللەرگە ،
قىلماقتا ئۇلار مېنىڭ خىزمىتىمنى .
- 44 نامىنى ئاڭلاش بىلەن بويسۇنار ئۇلار ماڭا ،
تەسلىم بولىدۇ يات ئەللەر شۈمشىيىپ ئالدىمدا .
- 45 جاسارىتىنى يوقاتقان يات ئەللەر ،
تتىرىگەن ھالدا قورغانلىرىدىن چىقىشار .
- 46 بەرھەق ، ھاياتتۇر پەرۋەردىگار !
ئۇ قورام تېشىمغا ئېيتىلسۇن ھەمدۇسانا ،
ئۇلۇغلىنىسۇن نىجاتكارىم بولغان خۇدا !
- 47 خۇدادۇر قىساس ئېلىپ بەرگۈچى ماڭا ،
بويسۇندۇرغۇچىدۇر خەلقلەرنى قول ئاستىمغا .
- 48 قۇتقۇزدۇڭ مېنى دۈشمەنلىرىمدىن ،
ئۈستۈن قىلدىڭ ماڭا ھۇجۇم قىلغانلاردىن ،
قۇتۇلدۇردۇڭ ھەم زوراۋانلاردىن .
- 49 ئى پەرۋەردىگار ، ساڭا رەھمەت ئېيتىمەن ياتلار ئالدىدا ،
مەدھىيە ئوقۇيمەن نامىڭغا .



⁵⁰ پەرۋەردىگار ئېرىشتۈرەر ئۆزى تىكلىگەن پادىشاھنى ئۇلۇغ غەلبىگە ،
 ئۇ بېغىشلار مەڭگۈلۈك مۇھەببىتىنى ئۆزى تاللىغان
 پادىشاھقا -
 تائەبەد داۋۇت ۋە ئۇنىڭ ئەۋلادلىرىغا .

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ،
 نەغمىچىلەر بېشىغا تاپشۇرۇلغان .

19 ¹ ئەرش جاكارلار خۇدانىڭ شان-شەرىپىنى ،
 ئاسمان نامايان قىلار ئۇنىڭ ئىجادىنى .
² توختىماستىن سۆزلىشەر ئۇلار ھەر كۈن ،
 تەرىپلىشەر خۇدانى كېچە ۋە تۈن .
³ ئىشلەتمىگەن بولسىمۇ گەرچە ئۇلار تىللىرىنى ،
 چىقارمىغان بولسىمۇ گەرچە ئۇلار ئۈنلىرىنى .
⁴ تىۋىشلىرى يېيىلغاندۇر تامام يەر يۈزىگە ،
 خەۋىرى يېتىپ بارغاندۇر جاھاننىڭ چەتلىرىگە .

قۇياش ئۈچۈن بىر چېدىر تىككەندۇر خۇدا ئاسمانغا ،
⁵ چىقار ئۇندىن قۇياش ئوخشاپ تويى بولغان ئوغۇلغا .
 شادلىنار ئۇ ئوخشاپ گويا يۈگۈرۈشكە چىققان پالۋانغا .
⁶ ئۆرلىسە ئۇ ئاسماننىڭ بىر چېتىدىن ،
 بارار چۆرگۈلەپ يەنە بىر چېتىگىچە ،
 قاچالماس ھېچ نەرسە ئۇنىڭ ھارارىتىدىن .

⁷ مۇكەممەلدۇر پەرۋەردىگارنىڭ تەلىملىرى ،
 يېڭىلار ئۇ ئىنسان ۋۇجۇدىنى ،
 ئىشەنچلىكتۇر پەرۋەردىگارنىڭ پەرزلىرى ،
 دانا قىلار نادانلارنى .



⁸ توغرىدۇر پەرۋەردىگارنىڭ كۆرسەتمىلىرى،
شادلاندىر قەلبلەرنى.

ئوچۇقتۇر پەرۋەردىگارنىڭ ئەمىرلىرى،
روشن قىلار كۆزلەرنى.

⁹ پاكلىقتۇر ئىخلاس قىلىش پەرۋەردىگارغا،
ئىخلاسەنلىك داۋاملىق ئىشەيدىگە.

بەرھەقتۇر پەرۋەردىگارنىڭ ھۆكۈملىرى،
ئادىللىق سىڭگەندۇر ئۇلارنىڭ ھەربىرىگە.

¹⁰ قىممەتتۇر ئۇلار ئالتۇندىن، ھەتتا بارچە ساپ ئالتۇندىن،
شېرىندۇر ھەسەلدىن، ھەتتا ھەرە كۆنىكىدىن تامچىغان
ھەسەلدىن.

¹¹ شۇنداقلا ئاگاھلاندىر مەن بەندەئىنى،
چىڭ تۇرغۇچى بۇلاردا ئالار كاتتا ئىنئامىنى.

¹² كىم بىلىپ يېتەلسۇن ئۆزى قىلغان خاتالىقلىرىنى،
بىلمەي قىلغان گۇناھلىرىدىن پاكلىغىن مېنى.

¹³ ساقلىغىسەن بەندەئىنى بىلىپ گۇناھ قىلىشتىن،
ھۆكۈمرانلىق قىلمىغاي گۇناھ مېنىڭ ئۈستۈمدىن،
ئەيىبىسىز بولۇرمەن مەن شۇندىلا،
ساقلىنىمەن قىلىشتىن ئېغىر گۇناھ.

¹⁴ ئى پەرۋەردىگارم، قورام تېشىم ۋە نىجاتكارم،
خۇش قىلغاي سېنى سۆزلىرىم ۋە خىياللىرىم.

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ،
نەغمىچىلەر بېشىغا تاپشۇرۇلغان.

¹ كۈلپەتتە قالغىنىڭدا پەرۋەردىگار جاۋاب بەرگەي ئىدايىڭغا،
20 ياقۇپنى يېتەكلىگەن خۇدا ساقلىغاي سېنى ئۆز پاناھىدا.

² ياردەم بەرگەي مۇقەددەس ئىبادەتخانىدىن،



يۆلگەي سېنى سۆندىن .

³ خۇدانىڭ يادىدا بولغاي ئاتىغان ھەدىيەلىرىڭ ،

قوبۇل قىلىنغاي ھۇزۇرىدا كۆيدۈرمە قۇربانلىقلىرىڭ .

سېلاھ

⁴ ئەمەلگە ئاشۇرغاي ئارمانلىرىڭنى ،

ئىجابەت قىلغاي كۆڭلۈڭگە پۈككەنلىرىڭنى .

⁵ ئېرىشتۈرگەن غەلبەڭ ئۈچۈن چۇقان سالىمىز شادلىقتا ،

تىكلەپ غەلبە تۇغمىزنى ئىگىمىزنىڭ نامىدا .

ئۇ بارلىق ئىلتىجالىرىڭنى كەلتۈرگەي بەجا .

⁶ بىلدىمكى ، ئۆزى تاللىغان پادىشاھنى قۇتقۇزار خۇدا ،

مۇقەددەس ئەرشئەلادىن جاۋاب بېرىپ ئۇنىڭغا ،

زور غەلبە ئاتا قىلار قۇدرەتلىك ئوڭ قولىدا .

⁷ بەزىلەر ئىشىنەر جەڭ ھارۋىلىرىغا ، بەزىلىرى ئاتلىرىغا ،

ئەمما بىز ئىشىنىمىز پەرۋەردىگارىمىزغا .

⁸ يىقىلدى ئۇلار ھالاك بولۇپ ،

قەددىمىزنى رۇسلىدۇق بىز تىك تۇرۇپ .

⁹ ئى پەرۋەردىگار ، غەلبە ئاتا قىلغىن پادىشاھقا ،

جاۋاب بەرگەيسەن ئىلتىجا قىلغىنىمىزدا .

داۋۇت يازغان مۇناجات بولۇپ ، ناخشا قىلىپ ئېيتىلسۇن دەپ ،

نەغمىچىلەر بېشىغا تاپشۇرۇلغان .

21 ¹ ئى پەرۋەردىگار ، شادلىنار پادىشاھ قۇدرىتىڭدىن ،
خۇشالدۇر ئۇ ئېرىشتۈرگەن غەلبەڭدىن .

² سەن ئەمەلگە ئاشۇردۇڭ ئىستەكلىرىنى ،

رەت قىلمىدىڭ سورىغان تىلەكلىرىنى .

³ مول بەرىكەتلەر ئاتا قىلدىڭ ئۇنىڭغا ،

ساپ ئالتۇندىن تاج كىيدۈردۈڭ بېشىغا .

سېلاھ



4 ئۆمۈر بەردىڭ ئۆمۈر تىلسە،

ھاياتىنى ئۇزارتتىڭ مەڭگۈگە.

5 زور شۆھرەتكە ئېرىشتۈردى سەن ئىنئام قىلغان غەلبە،

بەھەيۋەت شەرەپ قۇچتى ئۇ سېنىڭ ھىممىتىڭدە.

6 مەڭگۈلۈك بەرىكەت ئاتا قىلىپ ئۇنىڭغا،

ھۇزۇرۇڭدا چۆمدۈرسەن ئۇنى شادلىققا.

7 بەرھەق، پادىشاھ ئىشەنچ باغلار پەرۋەردىگارغا،

ئۇلۇغ خۇدانىڭ مۇھەببىتىدە تەۋرەنمەس ئەسلا.

8 ئەسىر ئېلىپ بارلىق دۈشمەنلىرىڭنى،

ئوڭ قولىڭدا تۇتارسەن ساڭا ئۆچ بولغانلارنى.

9 تونۇردىكى چوغلار كەبى كۆيەر ئۇلار،

نامايان قىلغىنىڭدا قەھرىڭنى،

يالىماپ كېتەر ئوت يالقۇنى -

غەزەپلىرىڭ يۇتار ئۇلارنى.

10 يوقتارسەن يەر يۈزىدىن ئۇلارنىڭ ئەۋلادلىرىنى،

قۇرۇتارسەن ئىنسانىيەت دۇنياسىدىن نەسلىنى.

11 يامانلىق قىلىشقا ئۇرۇنسىمۇ ئۇلار ساڭا،

ئويلاپ چىقسىمۇ ھەم ھىيلە-مىكر،

ئەمما ئەمەلگە ئاشۇرالماس پەقەتلا.

12 چېكىندۈرسەن ئۇلارنى،

يۈزلىرىگە بەتلىگەندە ئوقيايىڭنى.

13 ئى پەرۋەردىگار كۆرسەتكەيسەن قۇدرىتىڭنى،

ناخشا ئېيتىپ مەدھىيەلەيلى غەلبىلىرىڭنى.

داۋۇت يازغان مۇناجات بولۇپ، «تاڭ سەھەردىكى مارال» دېگەن

ئاھاڭدا ئېيتىلسۇن دەپ، نەغمىچىلەر بېشىغا تاپشۇرۇلغان.

1 ئاھ خۇدايىم، خۇدايىم تاشلىۋەتتىڭ نېچۈن مېنى؟

قۇتقۇزماستىن، نېچۈن يىراق تاشلاپ كەتتىڭ مېنى؟

22



ئاڭلىمايسەن نېچۈن مېنىڭ نالە-پەريادىمنى .

² ئى ئىلاھىم ، بەرمىدىڭ ھېچبىر جاۋاب نالە قىلسام كۈنبويى ،

ئاھ ئۇرۇپ ، ياردەم سوراپ تاپماسەن ھېچبىر ئارام كېچىلىرى .

³ لېكىن سەن شۈبھىسىزكى ، مۇقەددەستۇرسەن ،

ئىسرائىللارنىڭ مەدھىيەسىنى تەخت قىلىپ

ئولتۇرغۇچىسەن .

⁴ ئەجدادلىرىمىز باغلىغاندۇر ساڭا ئىشەنچىنى ،

باغلىغاچ ساڭا ئىشەنچىنى ، قۇتۇلدۇردۇڭ ئۇلارنى .

⁵ نالە-زار قىلىپ ساڭا ، ئامان قالدى ئۇلار ،

ساڭا ئىشەنچ قىلغانلىقتىن ئۇياتتا قالمىدى ئۇلار .

⁶ ئەمما مەن ئىنسان ئەمەس بەلكى قۇرت كەبى ،

ئىنسانلار ئارىسىدا خار ۋە زەبۇندۇرمەن ،

ئاۋام خەلق ئارىسىدا كەمستلىگەندۇرمەن .

⁷ كۆرگەنلەرنىڭ ھەممىسى مازاق قىلار مېنى .

دېيىشەر پۈرۈشتۈرۈپ ئېغىزلىرىنى ، چايقىشىپ باشلىرىنى :

⁸ «پەرۋەردىگارغا تاپشۇرغان ئەمەسمىدى ئۇ ئۆزىنى ،

قۇتقۇزسۇن پەرۋەردىگار ئەمدى ئۇنى .

ئەگەر پەرۋەردىگار شادلانغان بولسا ئۇنىڭدىن ،

قېنى ، قۇتۇلدۇرۇپ باقسۇن ئۇنى !»

⁹ لېكىن سەن ئانامنىڭ قارىندىن تۇغدۇردۇڭ مېنى ،

ئەمچەكتىكى چېغىمىدىلا تايانچىم قىلغانىدىم سېنى .

¹⁰ مېنىڭ خۇدايىم ئىدىڭ مەن ئاپىرىدە بولغاندىلا ،

ساڭا تاپشۇرۇلغانىدىم قورساقتىكى چېغىمىدىلا .

¹¹ كەتمىگىن تاشلاپ مېنى يىراققا ،

كەلمەكتە كۈلپەتلەر قىستاپ مېنى ،

ياردەم قىلماس ھېچكىم ماڭا .

¹² نۇرغۇن بۇقىلار قورشاشاۋغا ئالدى مېنى ،

باشانىڭ كۈچلۈك بۇقىلىرى ئوربۇالدى ئەتراپىمنى .

¹³ ئولجا تالىشىپ ھۆركىرەۋاتقان شىردەك ئۇلار گويى ،



ئېغزلىرىنى يوغان ئاچتى خىرىس قىلىشىپ ماڭا.

14 گويا سۇدەك تۆكۈلۈپ مەندىن كەتتى قۇدرىتىم،

ئۈگۈلىرىدىن ئاجراپ كەتتى ئۈستىخانلىرىم،

گويا شام بولۇپ ئېرىدى ئىچىمدە يۈرىكىم،

ئۈمىدسىزلىكتىن يوقالدى جاسارىتىم.

15 قۇرۇپ كۈچ-مادارىم ئوخشاپ قالدىم ساپال پارچىسىغا،

چاپلىشىپ قالدى تىلىم تاڭلىمىغا،

قويدۇڭ مېنى ئۆلۈم توپىسىغا.

16 قورشاشۇغا ئالدى مېنى بىر توپ رەزىللەر،

ئەتراپىمنى ئوربۇالدى ئاشۇ ئىتلار،

پۇت-قوللىرىمنى تەشتى ئۇلار.

17 كۆرۈنۈپ قالدى سۆڭەكلىرىم مانا،

ھومىيىپ تۇرماقتا ئۇ رەزىللەر ماڭا.

18 بۆلۈشمەك ئۈچۈن ئۇلار كىيىملىرىمنى،

چەك تارتىشقا تاشلىدى كۆڭلىكىمنى.

19 ئى پەرۋەردىگار، مېنى تاشلاپ كەتمە يىراققا،

مەدەتكارىم خۇدا تېزدىن ياردەم قىلغىن ماڭا.

20 قىلىچتىن قۇتقۇز مېنىڭ جېنىمنى،

ئىتلارنىڭ چاڭگىلىدىن قىممەتلىك ھاياتىمنى.

21 تارتىۋال مېنى شىرنىڭ ئاغزىدىن،

تېنىمنى ياۋايى بۇقىلارنىڭ مۈڭگۈزىدىن.

22 جاكارلايمەن نامىڭنى قېرىنداشلىرىمغا،

مەدھىيەلەيمەن سېنى جامائەتنىڭ ئارىسىدا.

23 ئەي پەرۋەردىگارغا ئىخلاسمەنلەر، ئۇنى مەدھىيەلەڭلار،

ئەي ياقۇپنىڭ ئەۋلادلىرى، ئۇنىڭغا شان-شەرەپ كەلتۈرۈڭلار،

ئەي ئىسرائىل ئەۋلادلىرى، ئۇنىڭدىن ئەيىمىنىڭلار.

24 چۈنكى ئۇ ئۇنتۇپ قالمىدى خورلانغانلارنى،

ئۇلاردىن يىرگەنمىدى ھەم يوشۇرمىدى ئۆزىنى،

بەلكى ئاڭلىدى ئۇلارنىڭ نىدالىرىنى.



25 مەدھىيەلىرىمنىڭ ئىلھامدۇرسەن بۈيۈك جامائەت

ئارىسىدا ئى خۇدا،

ئادا قىلاي قەسەملىرىمنى ساڭا ئىخلاسمەنلەرنىڭ ئالدىدا.

26 ئېزىلگەنلەر قاناتەتلىنەر نېمەتلەردىن،

پەرۋەردىگارغا تەلپۈنگەنلەر مەدھىيەلەر ئۇنى،

خۇدا مەڭگۈ ياشىناتقاي سىلەرنىڭ قەلبىڭلارنى.

27 يۈزلىنەر پەرۋەردىگارغا، ياد ئېتىپ ئۇنى بارچە خەلقلەر،

ئى پەرۋەردىگار، سەجدە قىلار ئالدىڭدا بارلىق قەبىلىلەر.

28 بەرھەق، ئالەمنىڭ پادىشاھلىقى تەۋەدۇر پەرۋەردىگارغا،

ئۇ سەلتەنەت يۈرگۈزەر بارلىق مىللەت، ئەللەر ئارا.

29 سەجدە قىلار پەرۋەردىگارغا دۇنيادىكى گۈللەنگەن بايلار،

تىز پۈكەر ئۇنىڭ ئالدىدا ھەتتا گۈر ئاغزىغا بېرىپ قالغانلار.

30 بولۇر بىر ئەۋلاد پەرۋەردىگارنىڭ خىزمىتىدە،

ئىگە بولار ئۇچۇرغا ئەۋلادلار ئىگەم ھەققىدە.

31 جاكارلىنار كېيىنكى ئەۋلادلارغا خۇدانىڭ ھەققانىيلىقى،

بايان قىلىنار ئۇنىڭ ھەققانىيلىقىنى ئەمەلگە ئاشۇرغانلىقى.

داۋۇت يازغان مۇناجات

1 پادىچىمدۇر پەرۋەردىگار، باقار ئۇ مېنى،

كۆرمەسمەن شۇڭا مەن ھېچ موھتاجلىقىنى.

2 يايلىتار ئۇ مېنى ياپىپىشىل يايلاقلاردا،

باشلاپ بارار شىلدىرىلغان سۇلار بويىغا.

3 ئۇرغۇتار روھىمنى كۈچ-قۇۋۋەت بېرىپ ماڭا،

شەرىپى ئۈچۈن باشلار مېنى ھەققانىيەت يولىدا.

4 ئۆتسەممۇ گەر ئۆلۈم سايە تاشلاپ تۇرغان جىلغىلاردىن،

ئۆزۈڭ ماڭا يار بولغاچ قورقماسمەن خەتەرلەردىن،

ھاساڭ بىلەن تايىقىڭ خالاس قىلار تەشۋىشلەردىن.

23



⁵ دۈشمەنلىرىم ئالدىدا داستىخان سېلىپ ماڭا،
ئەزىزلەپ مېنى ياغ سۈركەرسەن بېشىمغا،^①
بەخت شارابىم تولۇپ تاشار ھايات جامىمغا.
⁶ بەرھەق، شاپائەت ۋە مەڭگۈلۈك مۇھەببەتتىڭ،
ھەمراھ بولار ئۆمۈرۋايەت ياندېشىپ ماڭا،
مەڭگۈ ياشايمەن پەرۋەردىگار ھۇزۇرۇڭدا.

داۋۇت يازغان مۇناجات

24 ¹ پەرۋەردىگارغا تەۋەدۇر دۇنيا، ئۇنىڭدىكى بارلىق
مەۋجۇدات،

يەر يۈزى ھەم ئۇنىڭدا ياشىغۇچى ھەممە مەخلۇقات.
² چۈنكى ئۇ دېڭىزلار ئۈستىگە قۇرغاندۇر جاھاننى،
چوڭقۇر سۇلار ئۈستىدە مۇستەھكەم قىلغاندۇر ئۇنى.

³ پەرۋەردىگارنىڭ سىئون تېغىغا كىممۇ چىقالار؟
مۇقەددەس ئىبادەتخانىسىدا كىممۇ ئىبادەت قىلالار؟
⁴ ئىبادەت قىلالار قولى پاك، قەلبى ساپ بولغان،
ساختىغا كۆڭۈل بەرمىگەن،

يالغاندىن قەسەم ئىچمىگەن ئىنسان.
⁵ ئۇنداق ئادەملەر خۇدادىن بەخت تاپار،
نىجاتكارى خۇدا تەرىپىدىن ئاقلانار.
⁶ مۇشۇنداق ئادەملەر تەلپۈنەر خۇداغا،
ئى ياقۇپ ئېتىقاد قىلغان خۇدا،
تەلپۈنگۈچىلەردۇر ئۇلار جامالىڭغا.

سېلاھ

^① 23: 5 بېشىغا ياغ سۈركەش - ئەينى زاماندا ساھىبخان ئەزىز مېھماننى
كۈتۈۋالغاندا ئۇنىڭ بېشىغا خۇش پۇراقلىق ياغ سۈركەش بىلەن چوڭقۇر
ھۆرمىتىنى بىلدۈرەتتى.



7 ئېچىلىڭلار ئەي دەرۋازىلار،

ئېچىلىڭلار ئەي ئەبەدىلىك قوۋۇقلار!
شەۋكەتلىك پادىشاھ كىرىپ كەلسۇن.

8 بۇ شانۇشەۋكەتلىك پادىشاھ كىمدۇر؟

ئۇ كۈچلۈك، قۇدرەتلىك پەرۋەردىگار دۇر،
ئۇ جەڭ مەيدانىدىكى قادىر پەرۋەردىگار دۇر.

9 ئېچىلىڭلار ئەي دەرۋازىلار،

ئېچىلىڭلار ئەي ئەبەدىلىك قوۋۇقلار!
شەۋكەتلىك پادىشاھ كىرىپ كەلسۇن.

10 بۇ شانۇشەۋكەتلىك پادىشاھ كىمدۇر؟

ئۇ قۇدرەتلىك سەردار پەرۋەردىگار دۇر،
ئۇ بىردىنبىر شەۋكەتلىك پادىشاھتۇر.

سېلاھ

داۋۇت يازغان مۇناجات

25 ¹ ئى پەرۋەردىگار، ساڭا سېغىنىپ ئوقۇيمەن دۇئا.
² ئى ئىلاھىم، تايىنىپ كەلدىم ئىشىنىمەن ساڭا،

يەرگە قارىتىپ شەرمەندە قىلما مېنى،

غەلبە قىلغۇزۇپ ئۈستۈمدىن دۈشمەنلىرىمنى.

3 شەرمەندە بولماس ساڭا ئۈمىد باغلىغانلار،

شەرمەندە بولار خائىنلىق قىلىشقا ئۇرۇنغانلار.

4 ئى پەرۋەردىگار، كۆرسەتكىن ماڭا يولۇڭنى،

ئۆگەتكىن ماڭا ئۇنىڭدا قانداق مېڭىشنى.

5 تەلىم بەر ماڭا، ھەقىقىتىڭ باشلىسۇن مېنى،

چۈنكى سەن قۇتقۇزغۇچى خۇدايىمسەن،

كۈنبويى ساڭا ئۈمىد باغلىغانمەن.

6 ئى پەرۋەردىگار، يادىڭغا ئالغايىسەن رەھىمىڭنى،

ئەزەلدىن كۆرسەتكەن مەڭگۈلۈك مۇھەببىتىڭنى.

7 ئى پەرۋەردىگار، ئېسىڭدە تۇتمىغىن



ئۆسمۈرلۈكتە ئۆتكۈزگەن گۇناھ ۋە ئەيىبلەرنى ،
مەڭگۈلۈك مۇھەببەتتە ياد ئەتكىن مېنى ،
كۆرسىتىپ ماڭا مېھرىبانلىقىڭنى .

8 شاپائەتلىك ، ئادىلدۇر پەرۋەردىگار ،
شۇڭا توغرا يولغا باشلىنىپ گۇناھكارلار .
9 كەمتەرلەرنى يېتەكلەپ دۇرۇس يولغا ،
ئۆز يولىنى ئۆگەتەر كىچىك پىئىللارغا .
10 توغرا يولغا مۇھەببەتتى ۋە ساداقىتى بىلەن باشلا ،
ئەھدىسى ۋە ئەمىرلىرىگە رىئايە قىلغۇچىلارنى پەرۋەردىگار .
11 ئى پەرۋەردىگار ، قىلىپ ئۆز نامىڭنىڭ ھۆرمىتىنى ،
گۇناھلىرىم كۆپ بولسىمۇ كەچۈرۈم قىلغىن مېنى .

12 ئەگەر كىمكى ئىخلاىس قىلسا پەرۋەردىگارغا ،
دۇرۇس يولىنى ئۆگەتەر خۇدا ئۇنىڭغا .
13 بەخت-سائادەت ئىچىدە ياشار ئۇ كىشى ،
زېمىنىغا ۋارىسلىق قىلار ئۇنىڭ ئەۋلادلىرى .
14 پەرۋەردىگار دوست تۇتار ئۆزىگە ئىخلاىس قىلغانلارنى ،
ئۇلارغا ئېنىق تونۇتار ئۆزىنىڭ ئەھدىسىنى .
15 تىكىمەن دائىم پەرۋەردىگارغا كۆزلىرىمنى ،
تۇزاقىتىن ئۇ تارتىپ ئالار پۇتلىرىمنى .

16 ھالىمغا باق ئى ئىگەم ، ھىممىتىڭنى كۆرسەت ماڭا ،
يالغۇزدۇرمەن ، قالدىم ئازاب ، كۈلپەت ئارا .
17 دەرد-ئەلەملەر باسماقتا يۈرىكىمنى ،
شۇ دەردلەردىن قۇتقۇزغىن ئۆزۈڭ مېنى .
18 نەزىرىڭدىن ئۆتكۈزگىن ئازاب ۋە دەردلىرىمنى ،
كەچۈرگىن ئۆزۈڭ بارلىق گۇناھلىرىمنى .
19 دۈشمەنلىرىم نەقەدەر كۆپتۇر ، قارا ،
ۋەھشىيلەرچە ئۆچ بولماقتا ئۇلار ماڭا .
20 قۇتقۇز ھەم قوغدىغىن ھاياتىمنى ،



شەرمەندە قىلما مېنى،

باشپاناھىم بىلىمەن پەقەت سېنى .

²¹ دىيانەتلىك، دۇرۇسلۇق قوغدىغاي مېنى،

چۈنكى ساڭا باغلىدىم ئۈمىدىمنى .

²² ئى خۇدا، بارلىق كۈلپەتلەردىن قۇتقۇزغىن ئىسرائىللارنى .

داۋۇت يازغان مۇناجات

26 ¹ ئى پەرۋەردىگار، ئاقلغىن مېنى،

ساقلاپ كەلدىم دىيانىتىمنى،

تايانچىم قىلدىم پەقەت سېنى .

² ئى پەرۋەردىگار، سىناپ كۆر، كۆزەت مېنى،

پاقلغىن مېنىڭ نىيەت، قەلبىمنى .

³ ئايان بولغاچ مەڭگۈلۈك مۇھەببىتىڭ كۆز ئالدىمدا،

مېڭىپ كەلدىم سەن كۆرسەتكەن ھەقىقەت يولۇڭدا .

⁴ شېرىك ئەمەسمەن يالغانچىلارغا،

ئارىلاشمايمەن ساختىپەزلەرگە .

⁵ يىرگىنىمەن پاسىقلاردىن،

رەزىللەر بىلەن بولمايمەن بىرگە .

⁶ ئى پەرۋەردىگار، پاك قەلبتە يۇيىرمەن قوللىرىمنى،

ئايلىنارمەن ئاندىن سېنىڭ قۇربانلىق سۇپاڭنى .

⁷ شۈكۈر ئېيتاي كۆتۈرۈپ ئاۋازىمنى،

بايان ئەيلەپ سېنىڭ بارلىق كارامەتلىرىڭنى .

⁸ ئى پەرۋەردىگار، سۆيىمەن سەن تۇرغان ئىبادەتخانىنى،

شەۋكىتىڭ نامايان بولغان جايىنى .

⁹ گۇناھكارلار قاتارى ئالمىغىن جېنىمنى،

قانخورلار قاتارى ھاياتىمنى .

¹⁰ پارىغا تولۇپ ئۇلارنىڭ ئوڭ قوللىرى،

سۇيقەست بىلەن بۇلغانغاندۇر قوللىرى .



¹¹ مەن بولسام يوقاتمىدىم دىيانتىمنى،
ئىلتىپات قىلىپ، قۇتقۇز مېنى.
¹² پۇتلىرىم تۇرار مېنىڭ بىخەتەر يەردە،
تەرىپلەيمەن پەرۋەردىگارىنى تەقۋادارلار جامائىتىدە.

داۋۇت يازغان مۇناجات

27 ¹ نىجاتلىقىم ۋە نۇرۇم تۇرسا پەرۋەردىگار،
مەن يەنە كىملىرىدىن قورقۇپ ياشاي؟
ھاياتىمنىڭ قورغىنى تۇرسا پەرۋەردىگار،
يەنە كىملىرى ئالدىدا تىترەپ تۇراي؟
² رەقىبلىرىم، دۈشمەنلىرىم پۈتلىشىپ چۈشتى دۈم،
گۆشۈمنى يېمەك بولۇپ ماڭا قىلغاندا ھۇجۇم.
³ ياۋ لەشكەرلىرى ئالسىمۇ مېنى قورشاشقا،
قورقۇنۇپ بولماس قەلبىمدە ئەسلا.
ئاتلانسىمۇ ئۇلار ماڭا قارشى جەڭگە،
تەۋرەنمەس ئىشەنچىم باردۇر يەنىلا.
⁴ ئۆتۈنمەن پەرۋەردىگاردىن بىر ئىشنى،
ئېيتاي يەنى ئىستىگىمنى:
«ياشاپ بىر ئۆمۈر پەرۋەردىگارنىڭ ئۆيىدە،
قانسام ئۇنىڭ گۈزەل ھۆسنىگە،
تەپەككۈر قىلالسام ئىگەم ھەققىدە.»
⁵ ئېغىر كۈنلەر كەلگىنىدە بېشىمغا،
ئالار ئۇ مېنى سايىۋىنى ئاستىغا.
چىقىرىپ مېنى پاناھلىنىدىغان ئېگىز جايغا،
يوشۇرۇپ قويۇپ مۇقەددەس چېدىرىغا.
⁶ ئەمدى قەدىم كۆتۈرۈلدى رەقىبلىرىم ئالدىدا.
شادلىق بىلەن ئالقىشلاپ پەرۋەردىگارنى،



قىلارمەن قۇربانلىق خۇدانىڭ چېدىرىدا،
ئۇنى كۈيلەيمەن ياڭرىتىپ نەغمە-ناۋا.

7 ئى پەرۋەردىگار، ئاڭلىغايىسەن ئاۋازىمنى قىلسام نىدا،
كۆرسەتكەيسەن ئىلتىپات جاۋاب بېرىپ ماڭا.
8 «ئى پەرۋەردىگار، تەلپۈنمەن پەقەت ساڭا»
دېدىم مەن، دېگىنىڭدە «تەلپۈنگىن ماڭا».
9 قاچۇرمىغىن مەندىن دىدارىڭنى،
تاشلىمىغىن غەزىپىڭدە مەن قۇلۇڭنى.
بولۇپ كەلدىڭ ئى خۇدا، مەدەتكارىم،
تەرك ئەتمە، تاشلىما مېنى، نىجاتكارىم.
10 ۋاز كەچسىمۇ مەندىن ئاتا-ئانام،
ئۆز قوينىغا ئالار مېنى پەرۋەردىگارىم.

11 ئى پەرۋەردىگار، ھەق يولۇڭنى ئۆگەت ماڭا،
باشلا مېنى ھەققانىيەت يولۇڭغا،
چۈنكى باردۇر دۈشمەنلىرىم ئەتراپىمدا.
12 تاشلاپ قويما رەقىبلىرىمنىڭ مەيلىگە مېنى،
باشلىدى بۇ ساختا گۇۋاھچىلار ماڭا قارشى ھۇجۇمنى،
شۇنچە ياۋۇز، زەھەردۇر ئۇلارنىڭ تىللىرى.

13 يوقتار ئىدىم ئۆزۈمنى ئەگەر ئىشەنچىم بولمىسا
كۆرۈشكە پەرۋەردىگارنىڭ مېھرىبانلىقىنى بۇ دۇنيادا.
14 تەلمۈرۈپ كۈتكىن پەرۋەردىگارنى،
دادىل بول، جۈرئەتلىك قىل يۈرىكىڭنى،
شۇنداق، تەلمۈرۈپ كۈتكىن پەرۋەردىگارنى.



داۋۇت يازغان مۇناجات

- 28¹ ئى پەرۋەردىگار، ئىلتىجا قىلمەن ساڭا،
ئى قورام تېشىم، قۇلاق سالماي قويمىغىن ماڭا.
ئەگەر جىم تۇرۇۋېلىپ بەرمىسەڭ جاۋاب،
قالارمەن گويا گۆردىكى مۇردىغا ئوخشاپ.
² مۇقەددەس ئىبادەتخاناڭ تەرەپكە قىلىپ يۈزۈمنى،
كۆتۈرۈپ تۇرۇپ قولۇمنى، بايان قىلسام دەردىمنى،
ئاڭلىغىن ساڭا قىلغان ئۆتۈنۈشۈمنى.
³ يامانلىق قىلغۇچىلار، رەزىللەر قاتارىغا،
چۈشۈرۈپ قويمىغىن مېنى ئەسلا،
دوستانە بولسىمۇ ئۇلار قوشنىلىرىغا،
يامانلىق ئويلار دىللىرىدا.
⁴ جازالىغايىسەن ئۇلارنى قىلمىشلىرىغا قاراپ،
قىلغان يامانلىقلىرىنى ھېسابلاپ.
قايتۇرۇپ بەرگىن ئەمەللىرىگە لايىق جازا،
قوللىرىنىڭ قىلغانلىرىنى ساناپ.
- ⁵ پەرۋەردىگار ۋەيران قىلار رەزىللەرنى،
ئەسلىگە كەلتۈرمەس قايتىدىن ئۇلارنى.
چۈنكى ئۇلار كۆزگە ئىلماس خۇدانىڭ ئەجرىنى،
پىسەنتىگە ئالماس ئۇنىڭ ياراتقانلىرىنى.
⁶ ھەمدۇسانا ئوقۇلسۇن پەرۋەردىگارغا،
قۇلاق سالدى ئۇ مېنىڭ ئىلتىجايىمغا.
⁷ قۇدرىتىم ۋە قالىقىنىمدۇر پەرۋەردىگار،
ياردىمىگە ئېرىشتىم ئىشەنچ باغلاپ ئۇنىڭغا.
شۇڭا مەن شادلىنىپ قەلبىمدىن،
شۈكۈر ئېيتارمەن ئۇنىڭغا مۇناجاتىمدا.
⁸ كۈچ-قۇدرىتىدۇر پەرۋەردىگار ئۆز خەلقىنىڭ،
نىجاتلىق قورغىنىدۇر ئۆزى تاللىغان پادىشاھنىڭ.
⁹ ئى پەرۋەردىگار، قۇتقۇزغايىسەن ئۆز خەلقىنى،



بەرىكەتلىك قىلغايىسەن ئۆزۈڭگە تەۋە بولغانلارنى،
چوپانى بولۇپ باققايسىەن مەڭگۈ ئۇلارنى.

داۋۇت يازغان مۇناجات

29 ¹ ئەي پەرىشتىلەر، تەرىپلەڭلار پەرۋەردىگارنى،
تەرىپلەڭلار ئۇنىڭ شان-شەرىپى ۋە قۇدرىتىنى.
² تەرىپلەڭلار پەرۋەردىگارنى مۇناسىپ ئۇنىڭ نامىغا،
سەجدە قىلىڭلار پارلاق، مۇقەددەس پەرۋەردىگارغا.

³ پەرۋەردىگارنىڭ ئاۋازى ئاڭلىنار دېڭىز-ئوكيانلاردا،
گۈلدۈرماما گۈلدۈرلىتەر شانۇشەۋكەتلىك خۇدا،
ئاۋازى بىپايان سۇلار ئۈستىدە ياڭرىتىپ سادا.

⁴ پەرۋەردىگارنىڭ ئاۋازى قۇدرەتلىكتۇر،
پەرۋەردىگارنىڭ ئاۋازى ھەيۋەتلىكتۇر.

⁵ جاراڭلىسا پەرۋەردىگارنىڭ ئاۋازى سۇنۇپ كېتەر كېدىر
دەرەخلىرى،

شۇنداق، پەرۋەردىگارنىڭ ئاۋازىدا پارە-پارە بولۇپ كېتەر
لىۋان كېدىرلىرى.

⁶ جاراڭلىسا پەرۋەردىگارنىڭ ئاۋازى موزايدەك سەكرەپ كېتەر
لىۋان تاغلىرى،

كۆندۈرۈلمىگەن بۇقىدەك تاقلاپ كېتەر سىريون ^① تېغى.
⁷ پەرۋەردىگارنىڭ ئاۋازى چاقتۇرار چاقماقلارنى.

⁸ پەرۋەردىگارنىڭ ئاۋازى تىرتىرەر چۆل-جەزىرنى،
پەرۋەردىگار زىلزىلىگە سالار كادېش چۆللۈكىنى.

⁹ ياڭرىسا پەرۋەردىگارنىڭ ئاۋازى تولغىنار دۇپ دەرەخلىرى،
يالىڭاچلىنار ئورمانلار جاراڭلىسا پەرۋەردىگارنىڭ ئاۋازى.

^① 29: 6 سىريون - لىۋاننىڭ ئەڭ ئېگىز تېغى بولۇپ، ئۇ يەنە خەرمون تېغى دەپمۇ ئاتىلىدۇ.



«ئاجايىپ ئۇلۇغدۇر خۇدا» دەپ ۋارقىرىشار،
 پەرۋەردىگارنىڭ ئىبادەتخانىسىدا تۇرغانلار.
¹⁰ توپان بالاسى بولغاندا پەرۋەردىگار ئىدى ئۆز تەختىدە،
 پادىشاھتۇر پەرۋەردىگار، ئۇ ھۆكۈم سۈرەر مەڭگۈگە.
¹¹ پەرۋەردىگار كۈچ-قۇدرەت بېرەر ئۆز خەلقىگە،
 تولدۇرار ئۇلارنى تىنچ-ئامانلىق بەختىگە.

مۇقەددەس ئىبادەتخانىنى خۇداغا ئاتاش مۇراسىمىدا
 ئېيتىش ئۈچۈن داۋۇت يازغان مۇناجات

30 ¹ ئى پەرۋەردىگار، ئۇلۇغلايمەن سېنى،
 ئۆلۈم گىردابىدىن قۇتقۇزدۇڭ مېنى.

مېنى زاڭلىق قىلىپ كۈلۈشكە
 قويمىدىڭ دۈشمەنلىرىمنى.

² ئى پەرۋەردىگار، ئى ئىلاھىم،
 نالە قىلسام ساڭا،

شىپالىق بەردىڭ ماڭا.

³ ئۆلۈكلەر ماكانىدىن نېرى قىلدىڭ جېنىمنى،
 گۆرگە كىرىپ كېتىشتىن ساقلىدىڭ مېنى.

⁴ ئەي تەقۋادارلار، ھەمدۇسانا ئوقۇڭلار پەرۋەردىگارغا،
 شۈكۈر ئېيتىڭلار ئۇنىڭ مۇقەددەس نامىغا.

⁵ ئۆتۈپ كېتەر غەزىپى كۆزنى يۇمۇپ ئاچقۇچە،
 ئەمما ئۇنىڭ شاپائىتى ھەمراھتۇر ئاداققىچە.

يىغا-زار داۋام ئەتسىمۇ گەر كېچىچە،
 شاد-خۇراملىق يېتىپ كېلەر سەھەردە.

⁶ مەغرۇرلىنىپ دېدىم مەن روناق تاپقان چېغىمدا:

«تەۋرەنمەسمەن ئەسلا.»



⁷ ئى پەرۋەردىگار، كۆرسىتىپ ماڭا شاپائىتىڭنى،
تاغدەك بۈيۈك قىلدىڭ مېنى.

ئەمما بولدۇم ئالاقزادە،

قاچۇرغىنىڭدا دىدارىڭنى.

⁸ ئى پەرۋەردىگار، ئىلتىجا قىلىپ ساڭا،

رەھىم تىلەپ دېدىمكى ئىگەم ساڭا:

⁹ ئۆمرۈم تۈگەپ، كەتسەم ئۆلۈكلەر ماكانغا،

نېمە پايدام تېگەر ساڭا؟

جەستىم جاكارلاپ سېنىڭ ۋاپادارلىقىڭنى،

ئوقۇيالارمۇ مەدھىيە ساڭا؟

¹⁰ ئى پەرۋەردىگار،

كۆرسەتكىن شەپقىتىڭنى قۇلاق سېلىپ ئاھىمغا،

ئى پەرۋەردىگار، مەدەتكار بولغىن ماڭا.

¹¹ ئۇسسۇلغا ئايلىنىدۇرۇپ ماتىمىمنى،

سالدۇرۇپ ئۈستۈمدىن ھازا كىيىمىمنى،

باغلىدىڭ شادلىق كەمىرى بىلەن بېلىمىنى.

¹² شۇڭلاشقا ۋۇجۇدۇم سۈكۈت قىلماي ئوقۇسۇن ھەمدۇسانا،

ئى پەرۋەردىگار، ئى ئىلاھىم، شۈكۈر ئېيتاي مەڭگۈ ساڭا.

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ،
نەغمىچىلەر بېشىغا تاپشۇرۇلغان.

¹ ئى پەرۋەردىگار، تاپارمەن سەندىن پاناھ،
مېنى ھەرگىز شەرمەندە قىلما،

قۇتقۇز مېنى ھەققانىيلىقىڭدا،

² قۇتقۇز تېزدىن مېنى، قۇلاق سېلىپ ئاھىمغا،

پاناھلىناي مەن سەندە، قورام تاش بولغىن ماڭا،

قۇتقۇزۇشقا جېنىمنى قورغان بولۇپ بەرگىن ماڭا.

31



- 3 بەرھەق، قورام تېشىم، قورغىنىمدۇرسەن مېنىڭ،
يېتەكلە مېنى ئۆزۈڭ، ھۆرمىتى ئۈچۈن نامىڭنىڭ.
- 4 دۈشمەنلەرنىڭ تۇزاقلىرىدىن ساقلىغايسەن،
چۈنكى سەن مېنىڭ باشپاناھىمدۇرسەن.
- 5 ئى پەرۋەردىگار - ۋاپادار خۇدا،
تاپشۇردۇم روھىمنى قولۇڭغا،
تەييارسەن ئۆزۈڭ مېنى قۇتقۇزۇشقا.
- 6 ئۆچ كۆرمىەن بۇتلارغا چوقۇنىدىغانلارنى،
باغلىغانمەن پەرۋەردىگارغا ئىشەنچىمنى.
- 7 مەڭگۈلۈك مۇھەببىتىڭ شاد-خۇرام قىلار مېنى،
بەرھەق، كۆردۈڭ جاپالىرىمنى،
بىلىپ يەتتىڭ ئازابلىرىمنى.
- 8 مېنى تاشلاپ بەرمىدىڭ دۈشمەن قولىغا،
ئورۇنلاشتۇرۇپ قويدۇڭ بىخەتەر جايغا.
- 9 ئى پەرۋەردىگار، قىلغايسەن ماڭا رەھىم،
چۈنكى مەن كۈلپەتتە قالدىم،
دەرد-ئەلەمدىن خىرەلەشتى كۆزلىرىم،
ئاجىزلاپ كەتتى ھەم روھىم، تېنىم.
- 10 ئۇپرىماقتا ھەسرەت بىلەن ھاياتىم،
غەم-قايغۇدا تۈگمەكتە يىللىرىم،
ماغدۇرۇم كەتمەكتە گۇناھلىرىم دەستىدىن،
قۇرۇپ، قاقشال بولماقتا ئۈستىخان، يىلىكلىرىم.
- 11 قالدىم دۈشمەنلىرىمنىڭ ھاقارىتىگە،
ھەتتا قوشنىلىرىمنىڭ ئاھانتىگە.
بولدۇم مەن تونۇشلىرىمغا بىر ۋەھىمە،
قاچار ئۇلار كوچىدا مېنى كۆرسە.
- 12 ئۇنتۇلدۇم مەن خۇددى ئۆلگەن ئادەملەردەك،
تاشلاندىم بەئەينى سۇنغان ساپال قاقچىلاردەك.
- 13 ئاڭلىدىم ماڭا قىلغان تۆھمەتلەرنى،
ۋەھىمە ئوراپ تۇرار ئەتراپىمنى.
مەسلىھەتلىشەر ماڭا قارشى ئۇلار،



- پىلان تۈزەر ئالماق بولۇپ جېنىمنى .
- ¹⁴ ئى پەرۋەردىگار، تايانچىم پەقەت سەن،
دەيمەن شۇڭا: «سەن مېنىڭ خۇدايمسەن.»
- ¹⁵ ھاياتىم ئىلكىگىدۇر پەقەت سېنىڭ،
چاڭگىلىدىن قۇتقۇز مېنى دۈشمەنلىرىمنىڭ -
ماڭا زىيانكەشلىك قىلغۇچىلارنىڭ .
- ¹⁶ چۈشۈرگىن قۇلۇڭغا دىدارىڭنىڭ نۇرىنى،
مەڭگۈلۈك مۇھەببىتىڭدە قۇتقۇزغىن مېنى .
- ¹⁷ ئى پەرۋەردىگار، مېنى ھەرگىز شەرمەندە قىلما،
چۈنكى مەن ئىلتىجا قىلدىم ساڭا .
رەزىللەر بولغاي شەرمەندە،
زۇۋانى تۇتۇلۇپ بارغاي گۆرگە .
- ¹⁸ ھەققانىيلارغا كىبىر كۆرسىتىپ، مازاق قىلغۇچىلارنىڭ،
چاپلىشىپ قالغاي يالغان سۆزلىگەن لەۋلىرى ئۇلارنىڭ .
- ¹⁹ ئى پەرۋەردىگار، ساڭا ئىخلاس قىلغانلارغا،
ئىلتىپاتلىرىڭ نەقەدەر مولدۇر ئۇلارغا .
ئاتا قىلسەن نېمەتلىرىڭنى سېنى پاناھ تارتقانلارغا،
جاھان ئەھلى - خەلقىئالەم ئالدىدا .
- ²⁰ سېنى پاناھ قىلغانلارنى ساقلاپ ھۇزۇرۇڭدا،
قوغدايسەن ئىنسانلارنىڭ سۇيىقەستلىرىدىن،
ئېلىپ ئۇلارنى ئۆز پاناھىڭغا،
ساقلايسەن چېقىمچىلارنىڭ تىللىرىدىن .
- ²¹ ھەمدۇسانالار بولسۇن پەرۋەردىگارغا،
چۈنكى ئۇ كۆرسەتتى ماڭا
ئۆزىنىڭ چەكسىز مېھىر-مۇھەببىتىنى،
شەھەر قورشاشۇدا قالغاندا .
- ²² دەككە-دۈككەدە دېگەندىم:
«نەزىرىڭدىن مەھرۇم بولدۇم.»
لېكىن ساڭا نالە قىلىپ يىغلىغىنىمدا،
قۇلاق سالىدىڭ پەريادىمغا .



²³ ئەي پەرۋەردىگارنىڭ تەقۋادارلىرى، سۆيۈڭلار ئۇنى،
 پەرۋەردىگار قوغدار ئۆزىگە سادىقلارنى،
 ئەمما قاتتىق جازالار ھاكاۋۇرلارنى.
²⁴ ئەي ئۈمىدىنى پەرۋەردىگارغا باغلىغانلار،
 غەيرەتلىك بولۇڭلار، جاسارەتكە تولسۇن قەلبىڭلار.

داۋۇت يازغان تەربىيەۋى مۇناجات

32 ¹ نەقەدەر بەختلىك ئىنسانلار-ھە،
 گۇناھلىرى كەچۈرۈم قىلىنغانلار،
 ئىتائەتسىزلىكى ئەپۇ قىلىنغانلار.

² نەقەدەر بەختلىك ئىنسانلار-ھە،
 پەرۋەردىگار گۇناھلىرىنى ساقىت قىلغانلار،
 كۆڭۈللىرىدە ھىيلە-مىكر بولمىغانلار.

³ ئىقرار بولماي گۇناھلىرىمغا،
 يۈردۈم كۈنبويى ئاھ ئۇرۇپ،
 چىرىدى ئۈستىخانلىرىم ئازابتا.

⁴ ئى پەرۋەردىگار، كېچە-كۈندۈز جازالىشىڭ ئېغىر كەلدى ماڭا،
 ئىلىكلىرىم قۇرۇپ كەتتى، قۇرۇپ كەتكەن سۇ كەبى تومۇزدا.
 سېلاھ

⁵ ئەمدى ئىقرار قىلدىم گۇناھلىرىمنى،
 تونۇدۇم ئالدىڭدا ئەسكىلىكىمنى.

دېگىنىمدە: «پەرۋەردىگار، ئىقرارمەن گۇناھىمغا»،
 خالاس قىلدىڭ ئازابتىن مېنى، كەچۈرۈپ گۇناھلىرىمنى.
 سېلاھ

⁶ شۇڭا دۇئا قىلسۇن ساڭا،

تەقۋادارلار پۇرسىتىنىڭ بارىدا.

دېڭىز-ئوكيان تاشقىن بولۇپ تاشسىمۇ ناۋادا،



شۈبھىسىزكى، تاشقىنلىرى يېتىپ بارالماس ئۇلارغا.
 7 ئى پەرۋەردىگار، سەن مېنىڭ پاناھگامدۇرسەن،
 ساقلايسەن كۈلپەتتىن مېنى،
 ياڭرار ئەتراپىدا نىجاتلىق ناخشىلىرى.

سېلاھ

8 پەرۋەردىگار دەيدۇكى،
 ئەقىل-ئىدراك بېرىپ ساڭا كۆرسىتمەن يولۇڭنى،
 ھالىڭدىن خەۋەر ئېلىپ ئۆگىتمەن يولۇمدا مېڭىشنى.
 9 ئات ياكى قېچىردەك ئاتىسىز بولما،
 قامچا، يۈگەن بولمىسا بويسۇنماس ئۇلار ساڭا.

10 دەرد-ئەلەملەر كېلەر يامانلارنىڭ بېشىغا،
 پەرۋەردىگارنىڭ مەڭگۈلۈك مۇھەببىتى قۇچاق ئاچار
 ئۇنىڭغا تايانغانلارغا.
 11 ئەي ھەققانىيلار، پەرۋەردىگاردىن خۇرسەن بولۇپ شادلىنىڭلار،
 ئەي قەلبى پاكىلار، شادلىقتىن ئالقىش ياڭرىتىڭلار.

33 1 ئەي ھەققانىيلار، پەرۋەردىگارنى كۈيلەڭلار شادلىقتا،
 ئۇنى مەدھىيەلەش يارىشار دۇرۇس يولدا ماڭغانلارغا.
 2 لىرا ① چېلىپ مىننەتدارلىق بىلدۈرۈڭلار پەرۋەردىگارغا،
 كۈي چېلىڭلار ئون تارلىق چېلتاردا ئاتاپ ئۇنىڭغا.
 3 يېڭى ناخشا ئېيتىڭلار بېغىشلاپ خۇداغا،
 شادلىق بىلەن ياڭرىسۇن ئاۋازىڭلار،
 چېكىڭلار تارىنى يەتكۈزۈپ ۋايىغا.
 4 چۈنكى ھەقىقەتتۇر پەرۋەردىگارنىڭ سۆزلىرى،
 ئىشەنچلىكتۇر ئۇنىڭ بارلىق ئىشلىرى.
 5 ئۇ سۆيەر ھەققانىيەت ۋە ئادالەتنى،

① 33: 2 لىرا - قەدىمكى بىر خىل تارلىق چالغۇ ئەسۋاب.



- تولدۇرغاندۇر زېمىنغا مەڭگۈلۈك مۇھەببىتىنى .
- ⁶ يارالدى ئاسمان پەرۋەردىگارنىڭ بۇيرۇقىدا ،
يۇلتۇزلار ئۇنىڭ نەپەس تىنىقىدا .
- ⁷ چەك - چېگرا بېكىتتى ئۇ ئوكيانلارغا ،
ساقلىغاندۇر ئۇ سۇلارنى ئامبارلىرىدا .
- ⁸ ئەيمەنسۇن پەرۋەردىگاردىن جىمى مەخلۇقاتلار ،
قورقسۇن ئۇنىڭدىن دۇنيادىكى بارلىق ئىنسانلار .
- ⁹ چۈنكى خۇدا « بار بولسۇن » دېسە بار بولدى ،
ئەمىردىن يوق نەرسىلەر ئاپىرىدە بولدى .
- ¹⁰ بىكار قىلار پەرۋەردىگار گۇناھكار خەلقلەرنىڭ قارارلىرىنى ،
يوق قىلار ئۇلارنىڭ كۆڭلىگە پۈككەن مەقسەتلىرىنى .
- ¹¹ ئەمما مەڭگۈلۈكتۈر پەرۋەردىگارنىڭ قارارلىرى ،
ئەۋلادتىن ئەۋلادقىچە ئەمەلگە ئاشار مەقسەتلىرى .
- ¹² «ياھۋەھ» نى خۇدايىمىز دەپ تونۇغانلار بەختلىكتۇر ،
پەرۋەردىگار ئۆزىگە تەۋە قىلىپ تاللىغان ئەل بەختلىكتۇر .
- ¹³ ئەرشتىن نەزەر سېلىپ پەرۋەردىگار ،
جىمىكى ئىنسانلارنى كۆرۈپ تۇرار .
- ¹⁴ تەختىدە ئولتۇرۇپ خۇدا ،
نەزەر سالار ئىنسانلارغا .
- ¹⁵ خۇدا ياراتقاچ ئىنسانلارنىڭ يۈرىكىنى ،
بىلىپ تۇرار ئۇلارنىڭ جىمى ئىشلىرىنى .
- ¹⁶ پادىشاھ غالىب بولالماس قوشۇننىڭ بۈيۈكلىكى بىلەن ،
پالۋان قۇتقۇزالماس ئۆزىنى كۈچتۈڭگۈرلۈكى بىلەن .
- ¹⁷ ئەخمەقلىقتۇر قۇتۇلمەن دېيىش مەغلۇبىيەتتىن ئات بىلەن ،
قۇتقۇزالماس ھېچكىمنى ئات قارا كۈچى بىلەن .
- ¹⁸ بەرھەق ، خۇدانىڭ نەزىرى ئۇنىڭغا ئىخلاىس قىلغانلاردا ،
ئۇنىڭ مەڭگۈلۈك مۇھەببىتىگە ئۈمىد باغلىغانلاردا .
- ¹⁹ قۇتقۇزىدۇ ئۇلارنى ئۆلۈمدىن ،
ساقلايدۇ ئاچارچىلىقتىن .
- ²⁰ پەرۋەردىگارنى تەلمۈرۈپ كۈتمىز ،



ئۇدۇر بىزنىڭ مەدەتكار، قالقنىمىز.

²¹ شادلىنار ئۇنىڭدىن قەلبىمىز،

چۈنكى مۇقەددەس خۇداغا ئىشەنچ باغلىدۇق بىز.

²² ئى پەرۋەردىگار، ئۈمىدىمىز سەندە،

مەڭگۈلۈك مۇھەببەتنىڭ يار بولغاي بىزگە.

داۋۇت ساراڭ بولۇۋالغاققا، ئابىمەلەك پادىشاھ تەرىپىدىن قوغلىۋېتىلگەن. داۋۇت ئۇشبۇ مۇناجاتنى شۇ ۋەقەلەرنى ئەسلەپ يازغان.

34 ¹ تەرىپلەيمەن ھەر دائىم پەرۋەردىگارىنى،

چۈشۈرمەسمەن ئاغزىمدىن مەدھىيەلەشنى.

² چىن دىلىمدىن ئاپىرىن ئوقۇيمەن پەرۋەردىگارغا،

ئاڭلاپ بۇنى ئاجىزلار چۆمۈلەر خۇشاللىققا.

³ مەدھىيەلەيلى بىرلىكتە پەرۋەردىگارنىڭ بۈيۈكلۈكىنى،

ئۇلۇغلايلى ھەممىمىز ئۇنىڭ نامىنى.

⁴ ئىجابەت قىلىپ پەرۋەردىگار دۇئايىمنى،

ھەممە ۋەھىمىلەردىن خالاس قىلدى مېنى.

⁵ نۇرلىنار چېپىرى باقسا كىم سېغىنىپ خۇداغا،

يەرگە قاراپ قالماس ئۇلارنىڭ يۈزلىرى ئەسلا.

⁶ پەرۋەردىگار ئاڭلاپ پېقىرنىڭ نىدايىنى،

ھەممە كۈلپەتلەردىن قۇتقۇزدى مېنى.

⁷ ھەر تەرەپتىن قوغداپ خۇدانىڭ پەرىشتىسى،

قۇتقۇزار خەۋپتىن پەرۋەردىگارغا ئىخلاسمەنلەرنى.

⁸ ھېس قىلغىن ۋە بىلگىن خۇدانىڭ مېھرىبانلىقىنى،

شۇنچىلىك بەختلىك بولار باشپاناھ قىلغانلار ئۇنى.

⁹ پەرۋەردىگارغا ئىخلاس قىلىڭلار، ئەي ئۇنىڭ تەقۋادارلىرى،

ئۇنىڭغا ئىخلاس قىلغانلارنىڭ كەم بولماس ھېچ نەرسىسى.

¹⁰ ئۇسسۇز ۋە ئاچ قېلىشى مۇمكىن كۈچلۈك ئارىسلانلار،



ئەمما قالماس ھېچ موھتاجلىقتا پەرۋەردىگارغا ئۈمىد
باغلىغانلار.

11 كېلىڭلار ئەي بالىلىرىم، قۇلاق سېلىڭلار سۆزۈمگە،

پەرۋەردىگارغا ئۇخلاش قىلىشنى ئۆگىتەي سىلەرگە.

12 كىمكى ئىستىسە ھاياتتىن زوقلىنىشنى،

بەختلىك ياشاپ، ئۇزۇن ئۆمۈر كۆرۈشنى،

13 تارتسۇن تىلىنى يامان سۆزدىن،

چىقىمىسۇن يالغان سۆزلەر لەۋلىرىدىن.

14 يامانلىقتىن باش تارتىپ، قىلسۇن ياخشىلىق،

ئىزدىسۇن تىنىچ-ئامانلىق.

15 پەرۋەردىگار نەزەر سالار ھەققانىيلارغا،

جاۋاب بېرەر ئۇلارنىڭ نىدالىرىغا.

16 يۈز ئۆرۈر پەرۋەردىگار رەزىللەردىن،

يوق قىلار ناملىرىنى يەر يۈزىدىن.

17 قۇلاق سالار پەرۋەردىگار نالە قىلسا ھەققانىيلار،

ئۇلارنى بارلىق كۈلپەتلەردىن قۇتۇلدۇرار.

18 مىسكىنلەرگە يېقىندۇر پەرۋەردىگار،

روھى ئازاب چەككەنلەرنى قۇتقۇزار.

19 كۆپ بولار ھەققانىي ئادەم دۇچ كەلگەن قىيىنچىلىقلار،

ئەمما ئۇلاردىن خالاس قىلار پەرۋەردىگار.

20 ئامان ساقلار خۇدا ئۇنىڭ بارلىق سۆڭەكلىرىنى،

ھەتتا سۇنۇق قىلماس بىر تال ئۈستىخىنىنى.

21 ئۆلۈم ئېلىپ كېلەر ئۆزلىرىگە رەزىللەرنىڭ قىلمىشلىرى،

جازالىنىر ئۆچ كۆرگەنلەر ھەققانىيلارنى.

22 قۇتقۇزار تەقۋادارلىرىنىڭ ھاياتىنى پەرۋەردىگار،

كىمكى ئۇنى پاناھ قىلسا جازادىن خالىي بولار.



داۋۇت يازغان مۇناجات

35¹ ئى پەرۋەردىگار، قارشى چىققىن ماڭا قارشى چىققانلارغا،

ئۇرۇش قىلغىن ماڭا قارشى ئۇرۇش قىلغانلارغا.

² قالقانلىرىڭنى ئېلىپ قولۇڭغا،

ياردەم قىلغىن كېلىپ يېنىمغا.

³ ئايپالتا ۋە نەيزەڭ بىلەن توسۇۋالغىن مېنى قوغلاپ

كەلگەنلەرنى،

«مەن سېنىڭ قۇتقۇزغۇچىڭ» دەپ ماڭا، رىغبەتلەندۈر

روھىمنى.

⁴ جېنىمنى ئالماق بولغانلار،

شەرمەندە بولغاي، رەسۋا بولۇپ.

ماڭا سۈيىقەست قىلىۋاتقانلار،

يانسۇن كەينىگە، قارا يۈز بولۇپ.

⁵ پەرۋەردىگارنىڭ پەرىشتىسى ئۇلارنى يىراق قوغلىۋەتكەي،

ئۇلار گويا شامالدا ئۇچقان ساماندىك تۈزۈپ كەتكەي.

⁶ قوغلىۋەتكەي ئۇلارنى پەرۋەردىگارنىڭ پەرىشتىسى،

قاراڭغۇ ھەم تېپىلغاق بولغاي ئۇلارنىڭ ماڭغان يوللىرى.

⁷ ئۇلار ماڭا تۇزاق قۇرۇپ سەۋەبسىزلا،

ئالماق بولدى جېنىمنى كولاپ ئورا.

⁸ تۇيۇقسىز بالا كەلگەي ئۇلارنىڭ باشلىرىغا،

يۆگىشىپ قالسۇن ئۆزلىرى قۇرغان تورىغا،

ھالاك بولسۇن چۈشۈپ ئۆزلىرى كولىغان ئورىغا.

⁹ شادلىنارمەن شۇندا مەن پەرۋەردىگاردىن،

بولارمەن خۇشال ماڭا بەرگەن نىجاتلىقىدىن.

¹⁰ دەيمەن چىن قەلبىمدىن:

ئى پەرۋەردىگار، كىممۇ ئوخشار ساڭا؟

ئاجىزلارنى كۈچلۈكلەردىن قۇتقۇزغۇچى پەقەت سەنلا،

ئېزىلگەن، موھتاجلارنى زالىملاردىن قوغدايدىغان يەنە سەنلا.»



- 11 ئوتتۇرىغا چىقىپ نىيىتى يامان گۇۋاھچىلار،
خەۋىرىم يوق ئىشلارنى سوراپ سوراق قىلار.
12 ياخشىلىقىمغا يامانلىق قايتۇرۇپ ئۇلار،
ئىچ-ئىچىمدىن مېنى ئازابتا قالدۇرار.
13 ماتەملىك كىيىم كىيىپ، قايغۇردۇم ئۇلار كېسەل بولغاندا،
كەمتەر بولۇپ، ئۇلار ئۈچۈن روزا تۇتتۇم، قىلدىم دۇئا،
لېكىن جاۋابىسىز قالدى دۇئالىرىم يەنىلا.
14 قايغۇردۇم قېرىندىشىم ياكى دوستۇم ئۈچۈن ئازابلانغاندەك،
مەيۈسلەندىم خۇددى ئانىسى ئۈچۈن ماتەم تۇتقان ئادەمدەك.
15 پۇتلىشىپ كېتىۋېدىم خۇشال بولۇپ ئولاشتى ئەتراپىمغا،
جەم بولۇشتى ھەم ماڭا قارشى چىقىشقا.
ئاتونۇش پەس ئادەملەرمۇ قوشۇلۇپ ئۇلارغا،
مازاق قىلىپ، توختىماي زەربە بەردى ماڭا.
16 نومۇسىزلىرىچە مەسخىرە قىلىشىپ مېنى،
خىرىس قىلىشىپ، غۇچۇرلاتتى چىشلىرىنى.

- 17 ئى ئىگەم، قاراپ تۇرارسەن قاچانغىچە؟
قۇتقۇز مېنى ياۋۇزلارنىڭ زەربىسىدىن،
ئەزىز جېنىمنى قانخور شىرنىڭ ئېغىزىدىن.
18 تەشەككۈر ئېيتىمەن ساڭا جامائەت ئالدىدا،
مەدھىيەلەيمەن سېنى تەقۋادارلار ئارىسىدا.
19 زاڭلىق قىلىپ كۈلمىسۇن ماڭا سەۋەبىسىزلا رەقىب بولغانلار،
كۆزلىرىنى ئالايتمىسۇن ماڭا سەۋەبىسىز ئۆچ بولۇپ قالغانلار.
20 شۈبھىسىزكى، ئېلىپ قويماس ئۇلار ئىناقلىقنى ئېغىزلىرىغا،
بەلكى تۈزەر شۇم پىلانلار تىنچ-خاتىرجەم ياشايدىغانلارغا.
21 ۋارقىرىشار ئۇلار ماڭا چوڭ ئېچىپ ئېغىزلىرىنى:
«ۋاي، كۆردۈق ئۆز كۆزىمىز بىلەن قىلمىشلىرىڭنى.»

- 22 ئى ئىگەم، كۆردۈك ئۇلارنى، سۈكۈت قىلمىغىن،
ئى پەرۋەردىگار، مەندىن يىراقلاشمىغىن.
23 ئۆتۈنەي، چىقارغىن ماڭا ئادىل ھۆكۈمۈڭنى،



ئى خۇدا، ئى ئىگەم قوللىغايىسەن دەۋايىمنى .
²⁴ ئى پەرۋەردىگار، خۇدايىم ئادالسىڭدە ئاقلسىن مېنى،
 مەسخىرە قىلىپ كۈلۈشكە يول قويمىغىن دۈشمەنلىرىمنى .
²⁵ يول قويمىغىن، «ئارزۇيىمىز ئەمەلگە ئاشتى» دېيىشكە ئۇلارنى،
 يول قويمىغىن، «بىز ئاخىر يۈتۈۋالدۇق ئۇنى» دەپ
 ماختىنىشقا ئۇلارنى .

²⁶ كۈلپىتىمدىن خۇشال بولغانلار،
 غەپلەت بېسىپ شەرمەندە بولغاي .
 مەندىن ئۆزىنى ئۈستۈن تۇتقانلار،
 رەسۋا بولۇپ نومۇستا قالغاي .
²⁷ گۇناھسىزلىقىمدىن خۇش بولىدىغانلار،
 چۇقان سالىسۇن چۆمۈپ شادلىققا .
 «قولىنىڭ ئامانلىقىدىن سۆيۈنگەن پەرۋەردىگار
 ئۇلۇغدۇر» دېسۇن ئۇلار ھەر چاغدا .
²⁸ بايان ئەيلەر تىلىم ئادالسىڭىنى،
 كۈنبويى مەدھىيەلەيمەن سېنى .

پەرۋەردىگارنىڭ بەندىسى داۋۇت يازغان مۇناجات بولۇپ، ناخشا
 قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان .

36 ¹ بىر چۈشەنچە ئايان بولدى قەلبىمگە،
 رەزىللەرنىڭ ئىتائەتسىزلىكى ھەققىدە .
 خۇدادىن قورقۇش يوقتۇر ئۇلارنىڭ نەزىرىدە .
² ئۆزلىرىنى چوڭ تۇتار ئۇلار مەغرۇرلۇقتا،
 تونۇماس گۇناھلىرىنى ھەتتا،
 نەپەرتلەنمەس ئۇلاردىن ئەسلا .
³ ھىيلە-مىكىر، زەھەر چىقار ئېغىزلىرىدىن،
 باش تارتىدۇ ئاقلانە، ياخشى ئىشلاردىن .



4 رەزىل پىلان تۈزۈشەر ياتقاندىمۇ كېچىلىرى،
ئاتقاندىر گۇناھ يولغا ئۆزلىرىنى،
ھېچقاچان رەت قىلماس يامانلىقنى.

5 ئى پەرۋەردىگار، مۇھەببىتىڭ ئەرش كەبى بۈيۈكلۈكتە،
ۋاپادارلىقىڭ ئاسمان-پەلەك چەكسىزلىكىدە.
6 ئى پەرۋەردىگار،

ھەققانىيلىقىڭ ئوخشار بۈيۈك تاغلارغا،
ھۆكۈملىرىڭ دېڭىز-ئوكيان چوڭقۇرلۇقىغا،
غەمخورلۇق قىلسەن ئىنسان ھەم ھايۋانغا.
7 بىباھادۇر مەڭگۈلۈك مۇھەببىتىڭ، ئى خۇدا،
پاناھ تاپار ئىنسانلار قاناتلىرىڭ سايسىدا.

8 قانائەتلىنەر ئۇلار ئۆيۈڭدىكى مول نېمەتلەردىن،
بەھرە ئالار سېنىڭ ھۇزۇرلۇق دەريالىرىڭدىن.
9 چۈنكى ئۆزۈڭ ھاياتلىق بۇلىقسەن،
كۆرىمىز ھەقىقەتنى نۇرۇڭ بىلەن.

10 ئايرىلمىغاي مەڭگۈلۈك مۇھەببىتىڭ سېنى تونۇغانلاردىن،
ئايرىلمىغاي ئادالىتىڭ قەلبى پاكىلاردىن.
11 دەسسەمسۇن مېنى تەكەببۇرلار،
قوغلىمىسۇن مېنى رەزىللەر.

12 قارا مانا، غۇلاپ چۈشتى يامانلىق قىلغۇچىلار،
يىقىتلىدى، ئەمدى تۇرالماس ئۇلار.

داۋۇت يازغان مۇناجات

37¹ رەزىللەردىن كۆڭلۈڭنى بىئارام قىلما،
يامانلارغا ئىچىڭدىن ھەسەت قىلما.
2 چۆپتەك قۇرۇپ كېتەر ئۇلار شۇنچە تېزلا،
مامكاپتەك تۈزۈپ كېتەر بىردەمدىلا.



- 3 ياخشلىق قىل ، ئىشەنچ باغلا پەرۋەردىگارغا ،
تىنىچ-ئامان ياشايسەن خۇدا بەرگەن زېمىندا .
- 4 شادلىقىم دەپ بىلسەڭ ئەگەر پەرۋەردىگارنى ،
ئۇ ئەمەلگە ئاشۇرار قەلبىڭدىكى ئارزۇلارنى .
- 5 ئامانەت قىل ئىشلىرىڭنى پەرۋەردىگارغا ،
ئۇ يېتەكچى بولار ساڭا ، ئىشەن ئۇنىڭغا .
- 6 تاڭ سەھەردەك يورۇتار ئۇ ھەققانىيلىقىڭنى ،
چۈشتىكى قۇياش كەبى چاقىنتار گۇناھسىزلىقىڭنى .
- 7 سەۋر بىلەن سۈكۈت قىلىپ كۈتكىن پەرۋەردىگارنى ،
بىئارام بولمىغىن روناق تاپقان رەزىللەردىن ،
ھارام پىلانى ئەمەلگە ئاشقانلاردىن .
- 8 يانغىن ئاچچىقىڭدىن ، باسقىن غەزىپىڭنى ،
بىسەرەمجان بولما ، بىئاراملىق ئېلىپ كېلەر پەقەت يامانلىقىنى .
- 9 زېمىنىدىن قوغلاپ چىقىرىلىدۇ رەزىللىك قىلغۇچىلار ،
ئەمما زېمىنغا ئىگە بولىدۇ ئۈمىدىنى پەرۋەردىگارغا
باغلىغانلار .
- 10 پات يېقىندا تۈگەيدۇ رەزىللەرنىڭ كۈنلىرى ،
يوقىلار ماكانلىرىدىن ، ئىزدەپمۇ تاپالمايسەن ئۇلارنى .
- 11 لېكىن كەمتەرلىك بىلەن خۇداغا تايىنىدىغانلار
زېمىنغا ئىگە بولۇپ ، مول بەرىكەتتىن ھۇزۇرلىنار .
- 12 رەزىللەر قەست قىلىدۇ ھەققانىيلارغا ،
چىشلىرىنى غۇچۇرلىتىدۇ ، ئۆچ بولۇپ ئۇلارغا .
- 13 ئەمما ئىگىمىز مەسخىرە قىلار رەزىللەرنى ،
چۈنكى ئۇ بىلەر ئۇلارنىڭ جازالىنىدىغانلىقىنى .
- 14 يىقىتىش ئۈچۈن بىچارە ، موھتاجلارنى ،
رەزىللەر تارتتى ئوقياسىنىڭ كىرىچىنى .
قىرىش ئۈچۈن دۇرۇس يولدا ماڭغانلارنى
غىلىپىدىن سۇغاردى قىلىچىنى .
- 15 ئاخىرى ئۇلارنىڭ سۇندۇرۇلۇپ يالىرى ،
ئۆز يۈرەكلىرىگە سانجىلىدۇ قىلىچىلىرى .



- 16 قولدىكى ئاز دۇنيامۇ ھەققانىي ئادەملەرنىڭ،
ئەۋزەلدۇر نۇرغۇن بايلىقلىرىدىن رەزىللەرنىڭ.
- 17 سۇندۇرۇلدى رەزىللەرنىڭ بىلەكلىرى،
پەرۋەردىگار يۆلەپ تۇرار ھەققانىيلارنى.
- 18 پەرۋەردىگار كۆڭۈل بۆلەر پاك ئىنسانلارغا،
بېرىلگەن زېمىنى مەڭگۈ قالار ئۇلارغا.
- 19 يەرگە قاراپ قالماس ئۇلار ئېغىر كۈنلەردە،
توق يۈرىدۇ قەھەتچىلىكتە.
- 20 بىراق ھالاك بولار رەزىللەر،
پەرۋەردىگارنىڭ دۈشمەنلىرى ياۋا گۈلدەك توزۇپ تۈگەر،
ئىس-تۈتەكتەك غايىب بولۇپ، يوقاپ كېتەر.
- 21 قەرز ئېلىپ قايتۇرمايدۇ رەزىللەر،
ھەققانىيلار شەپقەت بىلەن ساخاۋەت قىلار.
- 22 زېمىنغا ئىگە بولار پەرۋەردىگارنىڭ بەرىكىتىگە ئېرىشكەنلەر،
زېمىندىن قوغلاپ چىقىرىلار ئۇنىڭ لەنتىگە ئۇچۇرغانلار.
- 23 خۇرسەن بولسا بىر ئادەمدىن پەرۋەردىگار،
ئۇ ئۇنىڭ قەدەملىرىنى مەزمۇت قىلار.
- 24 يۆلەپ تۇرغاچقا ئۇنى پەرۋەردىگار،
پۇتلاشسىمۇ يىقىلماي مەزمۇت تۇرار.
- 25 ياش ئىدىم مەن، قېرىدىم ئەمدى،
كۆرمىدىم ھېچ خۇدانىڭ ھەققانىي ئادەمنى
تاشلىۋەتكەنلىكىنى،
ئۇنىڭ پەرزەنتلىرىنىڭ نان تىلىگەنلىكىنى.
- 26 شەپقەتلىك بولۇپ ئۇ ئادەم ئۆتتە بېرەر،
پەرزەنتلىرىمۇ بەرىكەت ئېلىپ كېلەر.
- 27 ياخشىلىق قىلغىن، تاشلا يامانلىقنى،
ماكان قىلسەن مەڭگۈگە خۇدا بەرگەن زېمىنىنى.
- 28 چۈنكى پەرۋەردىگار سۆيەر ئادالەتنى،
تاشلىماس ئۆزىنىڭ تەقۋادار خەلقىنى.
تائەبەد قوغدايدۇ، ساقلايدۇ ئۇلارنى،



بىراق قۇرۇتسۇن رەزىللەرنىڭ نەسلىنى .

29 ھەققانىيلار ئىگە بولار زېمىنغا ،

ماكان تۇتۇپ مەڭگۈ ياشار ئۇنىڭدا .

30 ھەققانىيلارنىڭ سۆزلىرى دانا بولۇر ،

ئۇلارنىڭ ھەممىسى ئادىل بولۇر .

31 قەلبىدىن ئورۇن ئالغۇچ خۇدانىڭ تەلىملىرى ،

شۇڭا خاتا بېسىلماس قەدەملىرى .

32 ھەققانىيلارنى پايلاپ يۈرەر رەزىللەر ،

ئۇلارنى ئۆلتۈرۈشنىڭ پەيتىنى ئىزدەپ يۈرەر .

33 پەرۋەردىگار قالدۇرماس ئۇلارنى رەزىللەرنىڭ قولىغا ،

ھەم قارشى ھۆكۈممۇ چىقارغۇزمايدۇ ئۇلارغا .

34 تەلمۈرۈپ كۈتكەن پەرۋەردىگارىنى .

چىڭ تۇتقىن ئۇنىڭ يولىنى ،

ئىگە قىلار زېمىنغا سېنى .

كۆرسەن رەزىللەرنىڭ زېمىنىدىن قوغلاپ چىقىرىلىشىنى .

35 كۆرگەنمەن رەزىل ، زوراۋاننىڭ روناق تاپقىنىنى ،

چوڭقۇر يىلتىز تارتقان بۈك-باراقسان دەرەختەك بولغىنىنى .

36 ئەمما ئۆتۈپ كەتتى ئۇ ، يوق بولدى قارا ،

ئۇنى ئىزدىسەممۇ تاپالمايمەن قايتا .

37 پاك ئادەملەرگە باق ، كۆزەت دۇرۇسلارنى ،

تىنچلىقنى سۆيگەنلەرنىڭ بولسۇن ئىستىقبالى .

38 بىراق ئىتائەتسىزلەر قىرىلىپ تۈگەر ،

رەزىللەرنىڭ نەسلى قۇرۇپ كېتەر .

39 پەرۋەردىگار نىجاتلىق بېرەر ھەققانىيلارغا ،

باشپاناھ بولار ئېغىر كۈنلەردە ئۇلارغا .

40 قۇتقۇزار ئۇلارنى ياردەم قىلىپ پەرۋەردىگار ،

رەزىللەردىن قۇتۇلدۇرۇپ ئامان ساقلا ،

چۈنكى ئۇلار پەرۋەردىگاردىن پاناھ تاپار .



داۋۇت يازغان خاتىر مۇناجاتى

38¹ ئى پەرۋەردىگار،

مېنى قەھرىڭ بىلەن ئەيىبلەمە،

ماڭا غەزىپىڭدە تەربىيە بەرمە .

² كىردى تېنىمگە ئوقلىرىڭ،

باستى مېنى قوللىرىڭ .

³ غەزىپىڭدىن يۈرەك-باغرىم يارا بولدى،

گۇناھىمدىن تېنىم مېنىڭ پارە بولدى .

⁴ غەرق بولدۇم گۇناھلىرىم كەلكۈنىگە،

سالماقتىن گۇناھىمنىڭ پاتتىم يەرگە .

⁵ يىرىڭلاپ سېسىپ كەتتى جاراھىتىم،

سەۋەب بولدى بۇنىڭغا نادانلىقىم .

⁶ بەللىرىم پۈكۈلدى قەددىم مۈكچىسىپ،

كۈنبويى يۈرىمەن قايغۇغا پېتىپ .

⁷ ئاغرىماقتا كۆيۈپ پۈتۈن بەدىنىم،

تېنىمدە قالمىدى ھېچبىر ساق يېرىم .

⁸ تۇمشۇقۇمغا كېلىپ قالدى جېنىم مېنىڭ،

ھەسرەتتىن پەرياد قىلار قەلبىم مېنىڭ .

⁹ ئى ئىگەم، ئارزۇلىرىم ئاياندۇر ساڭا،

ئاھ ئۇرۇشۇم يوشۇرۇن ئەمەستۇر ساڭا .

¹⁰ يۈرىكىم جىغىلداپ ھالى كەتتى،

ھەتتا كۆزلىرىمنىڭ نۇرى كەتتى .

¹¹ يار-بۇرادەر، تۇغقانلىرىم كېسىلىم سەۋەبىدىن

يىراق قاچتى ئۆزلىرىنى ئېلىپ مەندىن .

¹² تۇزاق قۇرار جېنىمغا قەست قىلماقچى بولغانلار،

ئۇلار ماڭا زىيانكەشلىك قىلماق ئۈچۈن مەسلىھەت قۇرار .

ھىيلە-مىكىر، سۇيقەست ئويلار كۈنبويى ئۇلار .

¹³ ھېچنېمىنى ئاڭلىمايمەن گاس ئادەمدەك،

ھېچبىرىگە سۆز قىلمايمەن گاجىلاردەك .



14 شۇنداق، قۇلىقى پاڭ ئادەمدە كەن،
رەدىيە گە تىلى يوق گاجىدە كەن.

15 ئى پەرۋەردىگار، ئۈمىدىمنى باغلىدىم ساڭا،
ئى ئىگەم خۇدا، جاۋاب بېرىسەن ماڭا.

16 تىلەيمەن، ئۈستۈمدىن كۈلمىسۇن بىراۋلار،
تېپىلغىنىمدا ھاكاۋۇرلۇق قىلغانلار.

17 يىقلاي دەپ قالىدىم ئى خۇدا،
ئازاب ھەمراھتۇر دائىم ماڭا.

18 ئىقرار قىلىپ گۇناھىمغا،
پۇشايمان قىلدىم خاتالىقىمغا.

19 دۈشمەنلىرىم سەگەك ھەم كۈچلۈكتۈر،
سەۋەبسىزلا ماڭا ئۆچلەر شۇنچە كۆپتۈر.

20 ياخشىلىقىمغا يامانلىق قايتۇرغانلار،
توغرا يولدا ماڭدىڭ دەپ قارشى چىقار.

21 ئى پەرۋەردىگار، ئۆتۈنەي مېنى تاشلىما،
ئى خۇدايىم، مېنى تاشلاپ كەتمە يىراققا.

22 ئى ئىگەم، نىجاتكارىم،
قىلغىن ماڭا تېزدىن ياردەم.

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ،
نەغمىچىلەرنىڭ بېشى يىدۇتۇنغا تاپشۇرۇلغان.

39¹ ئۆز-ئۆزۈمگە دېدىم مەن مۇنداق:
«قالماسلىقىم ئۈچۈن بولۇپ گۇناھكار، تارتاي

تىلىمنى،

رەزىللەرنىڭ ئالدىدا تىكىپ قوياي ئېغىزىمنى.»

2 گەرچە كېرەك بولسىمۇ سۆزلىشىم،

سۈكۈت قىلىپ، زۇۋان سۈرمىدىم،



ئەمما مېنىڭ ئېشىۋەردى ئازابىم .

³ زەرداب بولۇپ قاينىدى باغرىم ،

ئويلىغانچە كۆيدى يۈرىكىم .

ئاخىر بولماي مۇنداق دېدىم :

⁴ «ئى پەرۋەردىگار ، چۈشەنەي ھاياتنىڭ قىسقىلىقىنى ،

كۈنلىرىمنىڭ ساناقلىق قالغانلىقىنى .

بىلىپ قالاي ئۆمۈرنىڭ ئۆتكۈنچى ئىكەنلىكىنى .»

⁵ بىلىمەن ، قىلغانسەن ئۆمرۈمنى نەچچە غېرىچلا ،

ئۇزۇن ئەمەستۇر ھايات يولۇم سېنىڭ ئالدىڭدا ،

بىرلا تىنىقتۇر ئىنسانلارنىڭ ئۆمرى پەقەتلا .

⁶ سايدەك يوقلىدۇ ئىنسانلارنىڭ ئەجرلىرى ،

بەھۇددۇر ئۇلارنىڭ ئالدىراپ-تېنەشلىرى .

بايلىق يىغار ، لېكىن بىلمەس ئۇلار

بايلىقلىرىنىڭ كىملىرىگە قالدۇغانلىقىنى .

⁷ ئى ئىگەم ، نېمىنى كۈتەي ئەمدى ؟

ئۈمىدىم پەقەت سەندىلا قالدى .

⁸ ساقىت قىلغىن گۇناھلىرىمنى ،

ھاماقەتلەرنىڭ مەسخىرىسىگە قويما مېنى .

⁹ سۈكۈت قىلىپ ئاچمايمەن ئاغزىمنى ،

چۈنكى ئادىلدۇر جازالىشىڭ مېنى .

¹⁰ توختاتقايسەن ئەمدى جازالىشىڭنى ،

كۆتۈرەلمەس تېنىم قولۇڭنىڭ زەربىسىنى .

¹¹ گۇناھلىرىمنى ئەيىبلەپ ، جازالىغاندا سەن ئىنساننى ،

كۈيە چۈشكەندەك يوق قىلسەن قەدىرلىگەنلىرىمنى .

بىر تىنىقتۇر خالاس ئىنساننىڭ ئۆمرى .

سېلاھ

¹² ئى پەرۋەردىگار ، قۇلاق سالغىن دۇئايمىغا ،

كۆڭۈل قويغىن مېنىڭ نالە-پەريادىمغا ،

سۈكۈت قىلىپ تۇرمىغىن كۆز ياشلىرىمغا ،



چۈنكى بىر مۇساپىرمەن سېنىڭ ئالدىڭدا،
 ئاتا-بوۋىلىرىمدەك غېرىبمەن بۇ پانىي دۇنيادا.
 13 غەزەپ بىلەن قارىمىغىن ماڭا،
 ئۆلۈمدىن بۇرۇن چۆمۈلەي شادلىققا.

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ،
 نەغمىچىلەر بېشىغا تاپشۇرۇلغان.

40 1 سەۋر-تاقەت قىلىپ كۈتتۈم پەرۋەردىگارىنى،
 قۇلاق سېلىپ ئاڭلىدى ئۇ پەريادىمنى.
 2 تارتىۋالدى ئۇ مېنى ھالاكەت گىردابىدىن،
 چىقىرىۋالدى چوڭقۇر پاتقاق-سازلىقتىن.
 قورام تاش ئۈستىگە تۇرغۇزۇپ پۇتلىرىمنى،
 مۇستەھكەم قىلدى مېنىڭ قەدەملىرىمنى.
 3 پەرۋەردىگار ئاتا قىلدى ماڭا يېڭى بىر كۈينى،
 خۇدايىمىزنى مەدھىيەلەيدىغان مۇناجاتنى.
 نۇرغۇن ئادەم كۆرۈپ ئۇنىڭ قۇدرىتىنى،
 پەرۋەردىگارغا ئىشەنچ باغلاپ ھۆرمەتلەر ئۇنى.
 4 بەختلىكتۇر ئىشەنچ باغلىغانلار پەرۋەردىگارغا،
 چوقۇنمىغانلار ساختا ئىلاھلارغا،
 يۈرمىگەنلەر بۆتپەرەسلەر ئارىسىدا.

5 ئى پەرۋەردىگارم، شۇنچە كۆپتۇر مۆجىزىلىرىڭ،
 بىز ئۈچۈن قىلغان كاتتا ئىلتىپات ۋە پىلانلىرىڭ.
 سانسىزدۇر بايان قىلسام ئەجر ۋە مېھنەتلىرىڭ،
 يوقتۇر سېنىڭ ھېچبىر تەڭدىشىڭ.
 6 ئىستىمەيسەن قۇربانلىق ياكى ھەدىيەلەرنى،
 ئىستىمەيسەن نە كۆيدۈرمە، نە گۇناھ قۇربانلىقىنى.
 ئاڭلىسۇن دەپ بۇنى ئاچتىڭ قۇلاقلىرىمنى.
 7 شۇڭا دېدىم: «مەن كەلدىم مانا،



- پۈتۈلگەندۇر مەن ھەققىدە مۇقەددەس يازمىلاردا .
- ⁸ ئى خۇدايىم ، ئىرادەڭنى ئەمەلگە ئاشۇرۇش خۇشاللىقىمدۇر ،
تەلىملىرىڭ قەلبىمگە چىڭ پۈتۈلگەندۇر .»
- ⁹ زور جامائەت ئارىسىدا جاكارلىدىم ئاداللىتىڭنى ،
ئى پەرۋەردىگار ، بىلىسەن ، يۇمۇۋالمايمەن ئاغزىمنى .
- ¹⁰ يوشۇرۇپ يۈرمىدىم قەلبىمدە ئاداللىتىڭنى ،
بايان ئەيلىدىم ۋاپادارلىقىڭ ھەم نىجاتلىقىڭنى .
پىنھان تۇتمىدىم بۈيۈك جامائەتتىن ،
مەڭگۈلۈك مۇھەببىتىڭ ۋە ھەقىقىتىڭنى .
- ¹¹ ئى پەرۋەردىگار ، ئايىمىغىن مەندىن شەپقىتىڭنى ،
مۇھەببەتلىك ۋە ئىشەنچلىكتۇرسەن ، قوغدىغىن مېنى .
- ¹² چىرمىۋالدى ھەددى-ھېسابسىز كۈلپەتلەر مېنى ،
كور بولدۇم ، گۇناھلىرىم توسۇۋالغىچ كۆز نۇرۇمنى .
بېشىمدىكى چېچىمدىن كۆپ بولغاچقا گۇناھلىرىم ،
تەرك ئەتتى جاسارىتىم جىسمىمنى .
- ¹³ ئى پەرۋەردىگار ، قوتقۇز مېنى يەتكۈزۈپ ئىلتىپاتىڭنى ،
ئى پەرۋەردىگار ، تېزدىن ماڭا بەرگىن ياردىمىڭنى .
- ¹⁴ جېنىمنى ئالماقچى بولغانلار ،
شەرمەندە بولسۇن يۈزى تۆكۈلۈپ .
جاپايىمدىن خۇشال بولغانلار ،
چېكىنسۇن رەسۋا بولۇپ .
- ¹⁵ مېيىقىدا كۈلگەنلەر قىلىپ مېنى مەسخىرە ،
ئەندىشە ئىچىدە بولسۇن شەرمەندە .
- ¹⁶ ساڭا تەلپۈنگەن بارلىق كىشىلەر ،
سەندىن خۇشال بولۇپ شادلانسۇن .
نىجاتلىقىڭنى سۆيگەنلەر دائىم :
«پەرۋەردىگار ئۇلۇغدۇر» دېسۇن !
- ¹⁷ بىر بىچارە ، ھاجەتمەن ئۆزۈم ،
بىراق مېنى ياد ئېتەر ئىگەم .
مەدەتكارىمىسەن ھەم نىجاتكارىم ،
ھايال بولما ، ئى خۇدايىم .



داۋۇت يازغان مۇناجات بولۇپ، ناخشا قىلىپ ئېيتىلسۇن دەپ،
نەغمىچىلەر بېشىغا تاپشۇرۇلغان.

41 ¹ بەختلىكتۇر غېربىلارنىڭ ھالىدىن خەۋەر ئالغۇچى،
بېشىغا كۈن چۈشكەندە پەرۋەردىگار قۇتقۇزار ئۇنى.

² ھاياتىنى ساقلايدۇ، قوغداپ ئۇنى پەرۋەردىگار،
خۇدا ئاتا قىلغان زېمىندا ياشايدۇ ئۇ بەختىيار،
رەقىبلىرىنىڭ مەيلىگە تاشلىماس ئۇنى زىنھار.
³ ساقسىز بولۇپ، ئورۇن تۇتۇپ يېتىپ قالغىنىدا،
پەرۋەردىگار يۆلەك بولۇپ، قۇۋۋەت بېرەر ئۇنىڭغا،
شىپالىق بېرەر كېسەل بولغان چاغلىرىدا.

⁴ ئى پەرۋەردىگار، ئىلتىجا قىلمەن ساڭا،
ساقايتقىن مېنى شەپقەت قىلىپ ماڭا،
گۇناھ قىلىپ، قارشى چىققان بولساممۇ ساڭا.
⁵ رەھىمسىز دۈشمەنلىرىم قارغار مېنى:
«تېزراق ئۆلۈپ ئۇ، ئۆچسۇن نامى.»
⁶ ئۇلاردىن بىرەرسى كېلىپ يېنىمغا،
يالغان سۆزلەرنى ئېيتار ماڭا.
كۆڭلىدە توپلاپ مەن ھەققىدە غەيۋەتنى،
يېنىمدىن چىقىپلا يايار ئۇلارنى خالايسىڭا.
⁷ مەن ھەققىدە پىچىرلىشار ماڭا ئۆچلەر،
زىيانكەشلىك قەستىدە مۇنداق دېيىشەر:
⁸ «يامان كېسەل چاپلىشىپتۇ ئۇنىڭغا،
ياتقان ئورنىدىن تۇرالماس ئۇ ئەمدى ئەسلا.»
⁹ ھەتتا ئۆزۈم ئىشەنگەن قەدىناس دوستۇممۇ
سېتىۋەتتى مېنى، ئاش-تۈزۈمنى يەپ تۇرۇپمۇ.

¹⁰ ئى پەرۋەردىگار، قىلىپ ماڭا شەپقىتىڭنى،
تۇرغۇزغايىسەن ئورنىمدىن مېنى،
شۇندا ئۇلاردىن ئاللايمەن ئەنتىمنى.



- ¹¹ غەلبە قىلغۇزمىدىڭ ئۈستۈمدىن دۈشمەنلىرىمنى،
بىلدىم شۇنىڭدىن، مەندىن خۇش ئىكەنلىكىڭنى.
- ¹² دىيانەتلىك بولغىنىم ئۈچۈن يۆلەك بولسەن ماڭا،
مەڭگۈ تۇرغۇزسەن مېنى ھۇزۇرۇڭدا.
- ¹³ مەدھىيەلەر بولغاي پەرۋەردىگارغا،
ئىسرائىللارنى تاللىغان خۇداغا،
مەڭگۈدىن-مەڭگۈگە! ئامىن، ئامىن!



2-بۆلەك

كوراھنىڭ ئەۋلادلىرى يازغان تەربىيەۋى مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

42 ¹ چاڭقىغان كېيىك تەشنا بولغاندەك ئېقىنلارغا،
ئى خۇدايىم، تەشنا بولدۇم ساڭا!

² ئىنتىزارمەن ساڭا - ھاياتلىق بۇلقى بولغان بىردىنبىر خۇدا،

قاچانمۇ كۆرەرمەن سېنىڭ چېھرىڭنى، كىرىپ ھۇزۇرۇڭغا؟

³ كۆز ياشلىرىم مەن ئۈچۈن كېچە-كۈندۈز بولدى غىزا،

«قېنى خۇدايىڭ» دېيىشەر رەقىبلىرىم دائىم ماڭا.

⁴ كۆڭلۈم بۇزۇلدى ئۆتكەن كۈنلەرنى ئەسلىگىنىمدە:

باراتتىم جامائەت بىلەن ھېيت ئۆتكۈزۈشكە،

كىشىلەرنى باشلايتتىم پەرۋەردىگارنىڭ ئۆيىگە،

مەدھىيە ئېيتىپ توۋلىشاتتۇق خۇشال بولۇپ شۇ دەمدە.

⁵ ئەي قەلبىم، نېمىشقا شۇنچە چۈشكۈنسىن؟!

ئەي كۆڭلۈم، نېمىشقا ئارام تاپمايسىن؟!

ئۈمىد كۈت خۇدادىن، مەدھىيەلەيمەن ئۇنى يەنىلا،

چۈنكى خۇدايىم خۇشاللىق ئاتا قىلغۇچىدۇر ماڭا.

⁶ ئى ئىلاھىم، غەم باستى كۆڭلۈمنى،

شۇڭا ئەسلەيمەن سېنى،

ئوردان زېمىنىدا،

خەرمون ۋە مىزار تاغلىرىدا.

⁷ گۈلدۈرلەپ ئېقىپ چۈشكەن شارقىراتمىلىرىڭدەك،

توختىماي كەلمەكتە بېشىمغا كۈلپەتلىرىڭ،

بېسىپ ئۆتمەكتە مانا ئۈستۈمدىن دولقۇنلىرىڭ، ئۆركەشلىرىڭ.

⁸ كۈندۈزى كۆرىستەر پەرۋەردىگار مەڭگۈلۈك مۇھەببىتىنى،

كېچىسى ئاتا قىلار ئۇ ماڭا مەن ئېيتىدىغان ناخشامنى،



ھاياتىمنىڭ ئىگىسى خۇداغا بېغىشلىغان مۇناجاتلىرىمنى .

⁹ ئېيتارمەن قورام تېشىم خۇداغا:

ئۇنتۇپ قالدىڭ نېچۈن مېنى ؟

نېچۈن ماتەم تۇتۇپ يۈرمىەن ،

دۈشمەنلىرىمنىڭ زۇلۇمى ئاستىدا ؟

¹⁰ ئۆتتى جېنىمدىن دۈشمەنلىرىمنىڭ تاپا-تەنلىرى ،

دائىم ماڭا: «قېنى خۇدايىڭ» دېيىشلىرى .

¹¹ ئەي قەلبىم ، نېمىشقا شۇنچە چۈشكۈنسىەن ؟!

ئەي كۆڭلۈم ، نېمىشقا ئارام تاپمايسەن ؟!

ئۈمىد كۈت خۇدادىن ، مەدھىيەلەيمەن ئۇنى يەنىلا ،

چۈنكى خۇدايىم خۇشاللىق ئاتا قىلغۇچىدۇر ماڭا .

43 ¹ ئى خۇدا، «گۇناھسىز» دەپ ئاقلغىن مېنى ،
قوللىغىن ساداقەتسىز خەلققە قارشى دەۋايىمنى ،

ئادالەتسىز ، ھىيلىگەرلەردىن قۇتقۇز مېنى .

² باشپاناھىم تۇرۇپ ئى خۇدا ،

تەرك ئېتىسەن مېنى نېمىشقا ؟

نېچۈن ماتەم تۇتۇپ يۈرمىەن ،

دۈشمەنلىرىمنىڭ زۇلۇمى ئاستىدا ؟

³ چاچقىن نۇرۇڭنى ، كۆرسەت ھەقىقتىڭنى ،

يېتەكلىسۇن ئۇلار مېنى مۇقەددەس تېغىڭغا ،

ئېلىپ بارسۇن ئۇچرىشىش جايىمىزغا .

⁴ قۇربانلىق سۇپاڭغا بارمەن شۇندا ،

بىردىنبىر شادلىقىم بولغان خۇدا ئالدىغا .

چېلىپ لىرا ھەمدۇسانا ئېيتىمەن ساڭا ،

مېنىڭ ئىلاھىم بولغان ئى خۇدا .

⁵ ئەي قەلبىم ، نېمىشقا شۇنچە چۈشكۈنسىەن ؟!

ئەي كۆڭلۈم ، نېمىشقا ئارام تاپمايسەن ؟!

ئۈمىد كۈت خۇدادىن ، مەدھىيەلەيمەن ئۇنى يەنىلا ،

چۈنكى خۇدايىم خۇشاللىق ئاتا قىلغۇچىدۇر ماڭا .



كوراهنىڭ ئەۋلادلىرى يازغان تەربىيەۋى مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

44¹ ئى خۇدا، قەدىمكى زاماندا ئەجدادلىرىمىزنىڭ ئارىسىدا،

سەن كۆرسەتكەن مۆجىزىلىك ئىشلىرىڭنى
 ئاڭلىغانىدۇق بىز ئۆز قولىقىمىزدا،
 ئاتا-بوۋىلىرىمىز ئېيتىپ بەرگەندى بۇنى.
² ئۆز قولۇڭ بىلەن زېمىنىدىن قوغلىۋېتىپ يات خەلقلەرنى،
 ئۇلارنىڭ يۇرتىغا ئورۇنلاشتۇرغانىدىڭ
 ئاتا-بوۋىلىرىمىزنى.

قاتتىق ئازابلاپ يات خەلقلەرنى،
 روناق تاپقۇزدۇڭ ئەجدادلىرىمىزنى.
³ ئالغان ئەمەس ئۇلار زېمىنىنى شەمشىرى بىلەن،
 غەلبىگە ئېرىشكىنى يوق ئۆز بىلىكى بىلەن.
 بەلكى ئۇلارنىڭ غالىب كېلىشى سەن خۇدادىن،
 ئوڭ قولۇڭ، قۇدرىتىڭ، چېپىرىڭنىڭ نۇرىدىن،
 چۈنكى سۆيۈندۈڭ سەن ئۇلاردىن.

⁴ ئى خۇدا مېنىڭ پادىشاھىمىسەن،
 ياقۇپ نەسلىگە غەلبە ئاتا قىلغۇچىسەن.
⁵ ياردىمىڭدە قوغلىۋېتىمىز دۈشمەنلىرىمىزنى،
 قۇدرىتىڭ بىلەن چەيلىۋېتىمىز بىزگە قارشىلارنى.
⁶ ئىشەنچىم يوقتۇر ئۆز ئوقيايمىغا،
 شەمشىرىم ئېرىشتۈرەلمەس مېنى ئوتۇققا.
⁷ غەلبە قىلغۇزدۇڭ رەقىبلىرىمىز ئۈستىدىن بىزنى،
 شەرمەندە قىلىدىڭ بىزدىن نەپرەتلىگەنلەرنى.
⁸ ھەر دائىم پەخىرلىنىپ تەرىپلەيمىز سېنى،
 ئى خۇدا ئەبەدىي مەدھىيەلەيمىز نامىڭنى. سېلاھ
⁹ بىراق سەن ھازىر بىزنى تەرك ئېتىپ، قالدۇردۇڭ ئاھانەتكە،
 چىقمايسەن ھەتتا قوشۇنلىرىمىز بىلەن بىرگە جەڭگە.



- 10 مەغلۇپ قىلىدىك بىزنى رەقىبلىرىمىز ئالدىدا،
بىزدىن نەپىرەتلەنگەنلەر بولدى بىزنى شۇ ھالدا.
- 11 بىزنى قوي كەبى تۇتۇپ بەردىك بوغۇزلاشقا ئۇلارغا،
چىچىۋەتتىك بىزنى ھەم يات خەلقلەر ئارىسىغا.
- 12 ئەرزان ساتتىك قۇل قىلىپ ئۆز خەلقىنى،
قەدىر-قىممىتىمىز پايخان بولدى سېتىپ بىزنى.
- 13 قالدۇردۇك بىزنى يات ئەللەرنىك ھاقارىتىگە،
ئەتراپىمىزدىكىلەرنىك نەپىرىتى ۋە مەسخىرىسىگە.
- 14 يات ئەللەر ئارىسىدا مازاققا قالدۇردۇك بىزنى،
مەسخىرە قىلىدۇ ئۇلار چايقىشىپ باشلىرىنى.
- 16-15 نومۇسقا قالغانلىقىم تۇرار كۆز ئالدىمدا،
شەرمەندىچىلىك باردۇر مېنىك بوينۇمدا.
چۈنكى رەقىبلەر ۋە قارشى تۇرغۇچىلارنىك
تىل-ئاھانەتلىرى دائىم يېتەر قۇلىقىمغا.
- 17 بېشىمىزغا چۈشتى بۇلارنىك ھەممىسى،
ئۇنتۇمىغان بولساقمۇ گەرچە سېنى،
ياكى بۇزمىغان بولساقمۇ ئەھدەگىنى.
- 18 گەرچە قالمىغان بولسىمۇ سەندىن كۆڭلىمىز،
چەتلىمىگەن بولسىمۇ يولۇڭدىن قەدەملىرىمىز،
19 ئايلاندۇردۇك زېمىنىمىزنى چىلبۇرىلەر ماكانغا،
تاشلاپ قويۇپ بىزنى ئۆلۈمنىك قارا قوينىغا.
- 20 ئەگەر بىز خۇدايىمىزنىك نامىنى ئۇنتۇغان بولساق،
قول كۆتۈرۈپ يات ئىلاھقا دۇئا قىلغان بولساق،
21 ئەجەبا، خۇدايىمىز بايقىماي قالمىدى؟
ئۇبىلەر ئىنسان قەلبىدىكى بارلىق سىرلارنى.
- 22 ساڭا بولغان سادىقتىمىزدىن قىرلىماقتىمىز،
سويۇلىدىغان قويلارنىك قاتارىدا بولماقتىمىز.
- 23 ئويغانغىن ئى پەرۋەردىگار، ئۇخلاپ ياتىسەن نېمىشقا؟



تاشلىۋەتمىگىن بىزنى مەڭگۈگە، كەلگىن يېنىمىزغا!

²⁴ نېمىشقا يوشۇرسەن ئۆزۈڭنى،

نېمىشقا كۆرمەيسەن ئېزىلىش، كۈلپەتلىرىمىزنى؟

²⁵ پايخان بولدى ئار-نومۇسىمىز،

مىلەندى چاڭ-تۇپراققا تېنىمىز.

²⁶ كەلگىن خۇدا، بەرگىن بىزگە ياردىمىڭنى،

مەڭگۈلۈك مۇھەببىتىڭدە ئازاد قىلغىن بىزنى.

كوراھنىڭ ئەۋلادلىرى يازغان مۇھەببەت ھەققىدىكى تەربىيەۋى مۇناجات بولۇپ، «نېلۇپەرلەر» دېگەن ئاھاڭدا ئېيتىلسۇن دەپ، نەغمىچىلەر بېشىغا تاپشۇرۇلغان.

¹ گۈزەل بىر ئىش ھاياجانغا سالغاچ مېنىڭ قەلبىمنى، **45**

ئوقۇماقتىمەن پادىشاھقا ئاتاپ يازغان شېئىرىمنى،

تلىم سۆزگە ماھىردۇر گويا بىر شائىر كەبى.

² ئەڭ كېلىشكەن ئادەمسەن ئىنسانلار ئارىسىدا،

لەۋلىرىڭدىن تۆكۈلەر شەپقەتلىك سۆزلەر،

مەڭگۈلۈك بەخت ئاتا قىلغاندۇر خۇدا ساڭا.

³ ئى باھادىر پادىشاھ، ئاسقىن يېنىڭغا قىلىچىڭنى،

ئايان قىلغىن شەۋكىتىڭ ۋە ھەيۋىتىڭنى.

⁴ زەپەر قۇچقىن ھەيۋەت بىلەن ئات ئۈستىدە،

قوغدىغىن كەمتەرلىك، ھەقىقەت ۋە ئادالەتنى،

غايەت زور ئىشلارنى قىل قۇدرىتىڭدە.

⁵ ئۆتكۈر ئوقلىرىڭ سانجىلار يۈرىكىگە رەقەبلىرىڭنىڭ،

دۈشمەنلىرىڭ يىقىلار ئاستىغا ئاياغلىرىڭنىڭ.

⁶ ئى خۇدا، سېنىڭ تەختىڭ مەڭگۈلۈكتۈر،

سەلتەنەت ھاساڭ ئادالەت ھاسسىدۇر.

⁷ ئۆچ كۆرىسەن ناھەقچىلىكنى، سۆيسەن ھەققانىيەتنى،

شۇڭا سېنى تاللىغان خۇدا ياغدۇردى ساڭا شادلىقنى.

ھەمراھلىرىڭدىن بەكرەك شادلاندىردى سېنى.



8 ھىدى كېلەر كىيىملىرىڭدىن مۇرمەككىنىڭ،

شۇنداقلا مۇئەتتەر ۋە گۈلدار چىنىنىڭ .

پىل چىشىدا بېزەلگەن سارايلاردىكى تارقاق سازلارنىڭ ساداسى
يېقىملىق ئاڭلىنىپ خۇرسەن قىلار سېنى .

9 شاھ قىزلىرى باردۇر ئىززەتلىگەنلىرىڭنىڭ ئارىسىدا،

ئوفىر ئالتۇنىدا بېزەلگەن مەھبۇبۇڭ تۇرار ئوڭ يېنىڭدا .

10 تىڭشىغىن ئەي قىز، قۇلاق سالغىن سۆزۈمگە،

ئۇنتۇغىن خەلقىڭنى، ئاتاڭنىڭ ئۆيى بولمىسۇن ئېسىڭدە .

11 پادىشاھ مەپتۇندۇر گۈزەل تۇرقۇڭغا،

خوجايىنىڭدۇر ئۇ، ئىتائەت قىل ئۇنىڭغا .

12 تىر خەلقى ئېلىپ كېلەر ساڭا ھەدىيەلەر،

ئىلتىپات ئىستەر سەندىن ئۇ پۇلدارلار .

13 نەقەدەر جىلۋە قىلار مەلىكە ھۇجرىسىدا،

كەشتىلەنگەندۇر كىيىملىرى زەر ئالتۇنىدا .

14 پادىشاھ ئالدىغا كەلتۈرۈلەر ئۇ كەشتىلىك كىيىملىرىدە،

ئالدىغا ئېلىپ كېلىنەر كېنىزەكلىرىمۇ ئۇنىڭ بىلەن بىرگە .

15 باشلاپ كېلىنىدۇ ھەممىسى خۇشال ھالدا،

كىرىشىدۇ ئۇلار پادىشاھ سارىيىغا .

16 ئىزىنى باسار ئوغۇللىرىڭ ئاتا-بوۋىلىرىڭنىڭ،

شاھزادىلىرى قىلسەن ئۇلارنى پۈتكۈل جاھاننىڭ .

17 ئەۋلادىڭ ئەۋلادىچە ئەستە ساقلاشقۇزمەن نامىڭنى،

ئەبەدىلئەبەد ماختىشار خەلقلەر سېنى .



كوراھنىڭ ئەۋلادلىرى يازغان مۇناجات بولۇپ، «ئالاموت» ئاھاڭدا ئېيتىلسۇن دەپ، نەغمىچىلەر بېشىغا تاپشۇرۇلغان.

46¹ كۈچ-قۇدرەت، باشپاناھ بولغۇچى خۇدادۇر،
كۈلپەتتە قالساق ھەر زامان ياردەمدىدۇر.

3-2 ئاستىن-ئۈستۈن بولۇپ كەتسىمۇ زېمىن ناۋادا،
تاغلار غۇلاپ چۈشسىمۇ دېڭىزلارنىڭ ئاستىغا.
دولقۇنلىنىپ دېڭىزلار، ئۆركەش ياساپ تاشسىمۇ،
تاشقىنىدىن دېڭىزنىڭ، تاغلار تەۋرەپ كەتسىمۇ،
بىزدە قورقۇنۇش يوقتۇر ئەسلا.

سېلاھ

4 باردۇر ئېقىنلىرى شادلىق ئېلىپ كېلىدىغان بىر دەريا،
خۇدانىڭ شەھىرى - ئۇلۇغ خۇدانىڭ مۇقەددەس ماكانىغا.
5 شۇ شەھەردە بولغاچ خۇدا، تەۋرەنمەس ئۇ ماكان ئەسلا،
تاڭ ئېتىشى بىلەن تەڭ ياردەمگە كېلەر خۇدا.

6 گۇمران بولدى شاھلىقلار،
غوۋغا كۆتۈرۈپ خەلقلەر.
جاراڭلىسا خۇدانىڭ ئاۋازى
يەر-زېمىن ئېرىپ كېتەر.

7 قۇدرەتلىك سەردار پەرۋەردىگار بىز بىلەن بىرگىدۇر،
ياقۇپ ئېتىقاد قىلغان خۇدا قورغىنىمىزدۇر.

سېلاھ

8 كۆرۈڭلار پەرۋەردىگارنىڭ قۇدرىتىنى،
زېمىندا كۆرسەتكەن ۋەيرانچىلىقلىرىنى.
9 توختاتقۇچىدۇر ئۇ ھەممە ئۇرۇشلارنى،
سۇندۇرۇپ ئوقيا، نەيزىلەرنى،
كۆيدۈرۈپ قالدۇرغانلارنى.

10 دەيدۇ ئۇ: «توختىتىڭلار ئۇرۇشۇڭلارنى،
بىلىپ قويۇڭلار مېنىڭ خۇدالىقىمنى!

ئۇلۇغلىنىمەن پۈتۈن ئالەمدە،
بارچە خەلقلەر ئۇلۇغلار مېنى.»

11 قۇدرەتلىك سەردار پەرۋەردىگار بىز بىلەن بىرگىدۇر،
ياقۇپ ئېتىقاد قىلغان خۇدا قورغىنىمىزدۇر.

سېلاھ



كوراھنىڭ ئەۋلادلىرى يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

1 ئەي بارچە خەلقلەر، چېلىپ چاۋاكلار،
خۇداغا ئاتا پياڭرىتىڭلار ئالقىشلار.

2 چۈنكى ئۇلۇغ پەرۋەردىگار ھەيۋەتلىكتۇر،
ئۇ جاھانغا ھۆكۈمدار بۈيۈك پادىشاھتۇر.

3 باش ئەگدۈرۈپ بەردى ئۇ بىزگە دۈشمىنىمىزنى،
ئايغىمىز ئاستىغا يىقىلدۇردى يات خەلقلەرنى.

4 نېسۋە قىلىپ تاللاپ بەردى بىزگە بۇ يەرنى،
ئۆزى سۆيگەن ياقۇپنىڭ ① پەخرى بولغان زېمىنى.

سېلاھ

5 ھۆكۈم سۈرمەك بولۇپ خۇدا تەختكە چىقتى چۇقان ئارا،
چىقتى پەرۋەردىگار بۇرغا ساداسدا ئۆز ئورنىغا.

6 كۈيلەڭلار پەرۋەردىگارنى ياڭرىتىپ نەغمە-ناۋا،
كۈيلەڭلار پادىشاھىمىزنى ياڭرىتىپ ساز بىلەن ناخشا.

7 چۈنكى پۈتكۈل جاھانغا پادىشاھتۇر پەرۋەردىگار،
مۇناجاتلار ئېيتىپ ئۇنى كۈيلەڭلار.

8 ھۆكۈم سۈرمەكتە خۇدا بارچە خەلق ئۈستىدە،
ئولتۇرۇپ ئۇ ئۆزىنىڭ مۇقەددەس تەختىدە.

9 يىغىلىپ جاھاندىكى ئەللەرنىڭ ھۆكۈمدارلىرى
قوشۇلىدۇ ئىبراھىم ئېتىقاد قىلغان خۇدانىڭ خەلقىگە.

جاھان پادىشاھلىرى خۇداغا تەۋەدۇر،
بەرھەق، پەرۋەردىگار ئەڭ ئالىي ھۆكۈمراندۇر.

① 47: 4 ياقۇپ - ياقۇپ ۋە ئۇنىڭ ئەۋلادلىرىنى كۆرسىتىدۇ.



كوراهنىڭ ئەۋلادلىرى يازغان مۇناجات

48

¹ ئۇلۇغدۇر پەرۋەردىگار!

ئۇنىڭ مۇقەددەس تېغىدا،

خۇدايىمىزنىڭ شەھىرىدە،

لايىقتۇر ئۇ كۆپتىن-كۆپ مەدھىيەلىنىشكە.

² بۈيۈك ۋە كۆركەم سىئون تېغى،

شادلىقدۇر پۈتكۈل جاھاننىڭ.

ھەيۋەتلىكتۇر زافون تېغىنىڭ چوققىلىرىدەك،

تۇرار ئۇ شەھىرىدە ئۇلۇغ پادىشاھنىڭ.

³ خۇدا تۇرۇپ قەلئەلىرىدە يېرۇسالېمنىڭ،

قوغدىغۇچىلىقىنى نامايان قىلار ئۆزىنىڭ.

⁴ بىر يەرگە يىغىپ قوشۇنلىرىنى پادىشاھلار،

ماڭغانىدى جەڭ قىلماق بولۇپ ئۇلار.

⁵ لېكىن ئۇلار كۆرۈپلا شەھەرنى بولدى ئالاقزادە،

ئارقىسىغا بەدەر قېچىشتى چۈشۈپ ۋەھىمىگە.

⁶ تىترەك باستى ئۇلارنىڭ ھەممىسىنى،

قىيىنالىدى ئۇلار تولغاق يېگەن ئايال كەبى.

⁷ ئى خۇدا، چىقىرىپ شەرق شاملىگىنى،

ۋەيران قىلدىڭ «تارشىشنىڭ كاتتا كېمىلىرى» نى.

⁸ قۇدرەتلىك سەردار پەرۋەردىگارنىڭ شەھىرى -

خۇدايىمىزنىڭ شەھىرىدە،

كۆرگىنىمىز بولدى خۇددى ئاڭلىغىنىمىزدەكلا.

خۇدا مۇستەھكەم قىلار بۇ شەھەرنى مەڭگۈگە.

سېلاھ

⁹ ئى خۇدا، مۇقەددەس ئىبادەتخانىڭ ئىچىدە،

چوڭقۇر ئويلىنىدۇق مەڭگۈلۈك مۇھەببەتنىڭ ھەققىدە.

¹⁰ ساڭا بېغىشلانغان مەدھىيەلەر، ئى خۇدا،

خۇددى نامىڭدەكلا تارالدى كەڭ جاھانغا.

تولغاندۇر ئوڭ قولۇڭ ئادىللىققا.



¹¹ ھەققانى ھۆكۈملەرگەدىن،
خۇش بولسۇن سەئون تېغى،
شادلانسۇن يەھۇدىيە شەھەرلىرى.

¹² ئەي خۇدانىڭ خەلقلەرى،
زىيارەت قىلىڭلار يېرۇسالېمنى.
ئايلىنىپ كۆرۈپ ئۇنى،
ساناپ چىقىڭلار مۇنارلىرىنى.
¹³ كۆزىتىپ چىقىڭلار سېپىللىرىنى،
كۆزدىن كەچۈرۈڭلار قەلئەلىرىنى،
بايان قىلىش ئۈچۈن كېيىنكى ئەۋلادلارغا ئۇلارنى.
¹⁴ بەرھەق، خۇدا بىزنىڭ خۇدايىمىزدۇر ئەبەدكە،
ئۇ بىزنى يېتەكلەرمەڭگۈگە.

كوراھنىڭ ئەۋلادلىرى يازغان مۇناجات بولۇپ، ناخشا قىلىپ
ئېيتىلسۇن دەپ، نەغمىچىلەر بېشىغا تاپشۇرۇلغان.

¹ ئەي جاھان ئەھلى قۇلاق سېلىڭلار،
ئەي خەلقلەر ياخشى ئاڭلاڭلار.

² ئېسىلزادە ياكى ئاددىي ئادەم بولسۇن،
باي ۋە نامرات ھەممىسى قۇلاق سالىسۇن.
³ بايان ئەيلەي ھېكمەتكە تولغان دۇردانىلارنى،
چۈشەندۈرەي قەلبىمدىكى چوڭقۇر ئويلىرىنى.
⁴ دىققىتىمنى بېرىپ مەن ھېكمەتلىك سۆزلەرگە،
سرا چېلىپ شەرھى بېرەي ئۇنىڭ سىرلىق مەنىلىرىگە.

⁵ مەن نېمىشقا قورقۇپ يۈرەي كۈلپەت كەلسە بېشىمغا،
رەقىبلىرىمنىڭ ياۋۇزلۇقلىرى ئەتراپىمنى قاپلاپ تۇرسا؟!
⁶ مال-مۈلكىگە ئىشىنەر ئۇلار،

- بايلىقنىڭ كۆپلۈكىدىن ماختىنار .
- 9-7 قېرىندىشى ئۈچۈن ھېچكىم خۇداغا بەدەل تۆلىيەلمەس ،
قېرىندىشى ئۈچۈن بەدەل تۆلەش مۇمكىن ئەمەس ،
باھاسىز دۇر ئىنسان ھاياتى ، سېتىپ ئالغىلى بولماس .
قۇتقۇزالماس ھېچكىم ئۆلۈمدىن قېرىندىشىنى ،
مەڭگۈ ياشاپ ، گۆر ئازابىنى كۆرمەسلىكىنى .
- 10 بىلىمىز دانىشمەنلەرنىڭ ئۆلۈم شەرىپتى ئىچىدىغانلىقىنى ،
نادان ۋە ئەخمەقلەرنىڭمۇ ئوخشاشلا ئۆلىدىغانلىقىنى .
ئۇلار ھامان قالدۇرۇپ كېتەر باشقىلارغا مال-مۈلكىنى .
- 11 گەر نام قىلىپ بەرسىمۇ ئىسىملىرىنى يەرلىرىگە ،
ئۇلارنىڭ قەبرىلىرى ئۆيلىرى بولۇپ قالار مەڭگۈگە .
تۇرالغۇسىدۇر شۇ قەبرىلەر دەۋردىن-دەۋرگىچە .
- 12 بايلىقى بولسىمۇ مەڭگۈ ياشاۋەرمەس ئىنسان ،
ھايۋانغا ئوخشاش بىر كۈنى ئۆلۈپ تۈگەيدۇ ھامان .
- 13 مۇشۇنداق بولار ئاقىۋىتى ئۆزىگە ئىشەنگەن ئەخمەقلەرنىڭ ،
ئۇلارغا ئەگىشىپ سۆزلىرىگە قايىل بولغانلارنىڭ . سېلاھ
- 14 پادىچى بولۇپ ئۆلۈم ئۇلارغا ،
ھەيدەر ئۇلارنى قوي كەبى ئۆلۈكلەر ماكانغا .
جەسەتلىرى چىرىپ كېتەر گۆر ئىچىدە ،
ھەشەمەتلىك ئۆيلىرىمۇ قالار يىراقتا .
ھەققانىيلار غەلبە كۈنى كەلگەندە ،
ھۆكۈم سۈرەر ئۇلارنىڭ ئۈستىدە .
- 15 لېكىن خۇدا ئۆز يېنىغا تارتار مېنى ،
گۆر ئازابىدىن خالاس قىلىپ جېنىمنى .
- سېلاھ
- 16 بىسەرەمجان بولما بىرەرسى بېيىپ كەتسە ،
ئائىلىسىنىڭ مال ۋە مۈلكى كۆپەيسە .
- 17 ھېچنېمىسىنى ئېلىپ كېتەلمەس ئۇ ئۆلگەندە ،
بىللە بولماس مال ۋە مۈلكى قەبرىسىدە .
- 18 بەختلىك ھېس قىلىسىمۇ ئۇ ئۆزىنى ھايات چېغىدا ،
كىشىلەر ماختىسىمۇ ئۇ روناق تاپقىنىدا ،



- 19 كېتەر ئۇ يەنلا ئاتا-بوۋىلىرىنىڭ يېنىغا،
چىقالماس مەڭگۈ ئۇلار يورۇقلۇققا.
- 20 چۈشەنمەس بايلىقى بار ئىنسانلار بۇنى،
ھايۋانغا ئوخشاش ئۆلىدىغانلىقىنى بىر كۈنى.

ئاساف يازغان مۇناجات

50¹ قادىر خۇدا - پەرۋەردىگار خىتاب قىلدى جاھان ئەھلىگە،
مەشرىقتىن-مەغربىچە بولغان پۈتكۈل يەر
يۈزىدىكىلەرگە.

2 خۇدانىڭ پارلاق نۇرى جۇلالىدى سۆنىدىن،

گۈزەللىكىنىڭ كامالىتى بولغان ئاشۇ ماكاندىن.

3 خۇدايىمىز سۈكۈت قىلىپ تۇرماس زىنھار، كەلمەكتە ئۇ،

ئالدىدا ئوت يالقۇنى يالماپ كېلەر،

ئەتراپىدا بوران-چاپقۇن ھۇۋلاپ كېلەر.

4 ئۇ چاقىرىپ ئاسمان بىلەن زېمىننى گۇۋاھلىققا،

دەيدۇ مۇنداق، ئۆز خەلقىنى تارتىش ئۈچۈن سوراققا:

5 «ھۇزۇرۇمغا يىغىڭلار ماڭا سادىق خەلقىمنى،

قۇربانلىق قىلىپ مەن بىلەن ئەھدە تۈزگەنلەرنى.»

6 ئەرىشتە نامايان بولار خۇدانىڭ ھەققانىيلىقى،

بەرھەق، ئالەمنىڭ سوراقچىسىدۇر خۇدا ئۆزى.

سېلاھ

7 «مەن خۇدادۇرمەن، سىلەرنى ياراتقان خۇدا،

ئەي خەلقىم، قۇلاق سېلىڭلار ماڭا،

ئەي ئىسرائىل، شىكايىتىم بار ساڭا.

8 قۇربانلىقنىڭ ئۈچۈن ئەيىبلەيمەن سېنى،

ئەيىبلەيمەن دائىم ئاتىغان كۆيدۈرمە قۇربانلىقىڭنى.

9 لازىم ئەمەستۇر ماڭا ئېغىلىڭدىكى بۇقىلىرىڭ،

ياكى قوتىنىڭدىكى ئۆچكىلىرىڭ.



10 چۈنكى مېنىڭكىدۇر ئورمانلاردىكى بارلىق ھايۋانلار،
 مېڭىلغان يايلاقلاردىكى مال-ۋارانلار.
 11 ماڭا تەۋەدۇر تاغلاردىكى ئۇچار قاناتلار،
 دالادىكى جىمى جانسۇرلار.

12 سورىماسمەن سەندىن قورسىقىم ئاچسا ناۋادا،
 چۈنكى بۇ دۇنيا، ئۇنىڭدىكى مەئشەتلەر تەۋەدۇر ماڭا.
 13 ئەجەبا، مەن يەرمەنمۇ بۇقا گۆشىنى،
 ئىچەرمەنمۇ ئۆچكە قېنىنى؟!

14 قۇربانلىق سۈپىتىدە شۈكۈرلەرنى ئېيت ماڭا،
 ۋاپا قىل بەرگەن ۋەدەڭگە مەن ئۇلۇغ خۇداغا.
 15 چاقىر مېنى ھەر ۋاقىت كۈن چۈشسە بېشىڭغا،
 قۇتقۇزمەن سېنى، ئۇلۇغلايسەن مېنى شۇندا.»

16 ئەمما خۇدا دەيدۇكى رەزىللەرگە:

«نېمە ھەققىڭ بار قىرائەت قىلىشقا نىزاملىرىمنى؟
 نېمە ھەققىڭ بار تىلغا ئېلىشقا ئەھدەمنى؟
 17 ئۆچ كۆرىدىغان تۇرساڭ تەلىملىرىمنى،
 رەت قىلىدىغان تۇرساڭ سۆزلىرىمنى.

18 دوستلىشىسەن ئوغرى بىلەن،
 ئارىلىشىسەن زىناخور بىلەن.

19 پاسىق سۆزلەردىن تارتمايسەن تىلىڭنى،
 تىلىڭ توقۇپ چىقار يالغانچىلىقلارنى.

20 ئولتۇرۇۋېلىپ قارا چاپلايسەن تۇغقىنىڭغا،
 تۆھمەت قىلسەن بىر قورساق قېرىندىشىڭغا.
 21 سۈكۈت قىلدىم قىلغىنىڭدا بۇ ئىشلارنى،
 ئۆزۈڭگە ئوخشاش، دەپ ئويلىدىڭ شۇڭا مېنى.

بىراق مەن ئەيىبلەيمەن چوقۇم سېنى،
 ئالدىڭغا قويمەن قىلمىشلىرىڭنى.

22 ئەي مېنى ئۇنتۇغانلار، ياخشى ئويلاڭلار قىلمىشىڭلارنى،
 بولمىسا بىتچىت قىلىۋېتىمەن ھەممىڭلارنى.
 ئۇ چاغدا ھېچكىم قۇتقۇزالماس سىلەرنى.



23 قۇربانلىق سۈپىتىدە ماڭا شۈكۈر ئېيتقانلار مېنى ئۇلۇغلار،
شۇنداق قىلىپ نىجاتلىقىمغا ئېرىشمەك ئۈچۈن يول ھازىرلار.»

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ،
نەغمىچىلەر بېشىغا تاپشۇرۇلغان. داۋۇت باتشەبا دېگەن ئايال
بىلەن بىر ئورۇندا ياتقاندىن كېيىن، داۋۇتنىڭ ئالدىغا ناتان
پەيغەمبەر كېلىپ خۇدانىڭ سۆزىنى يەتكۈزگەنىدى.
شۇنىڭ بىلەن داۋۇت بۇ مۇناجاتنى يازغان.

51 1 رەھىمىڭنى ئىلتىپات ئەيلىگەيسەن، ئى خۇدا،
چۈنكى مەڭگۈلۈك مۇھەببەت بار سەندە.
كەچۈرگەيسەن مېنىڭ قىلغان گۇناھىمنى،
چەكسىز رەھىمدىللىك خىسلىتىڭدە.
2 پاكلىغايىسەن ئەتمىشىمدىن ئىگەم مېنى،
يۇيۇپ پاكىز مېنىڭ بارلىق گۇناھىمنى.
3 بەرھەق، مېنىڭ ئىقرارىم بار قىلمىشىمغا،
گۇناھلىرىم تۇرار دائىم كۆز ئالدىمدا.
4 گۇناھ قىلدىم ئالدى بىلەن سېنىڭ ئالدىڭدا،
نەزىرىڭدە رەزىل ئىشلار ئىگىسىمەن ئى خۇدا.
ئادالەتنىڭ ئىگىسىسەن پەقەت ئۆزۈڭ،
ھەقتۇرسەن ماڭا ھۆكۈم چىقارماققا.
5 گۇناھكارمەن شۈبھىسىزكى تۇغۇلغىنىمدىلا،
ھەتتا ئانامنىڭ قارىدا پەيدا بولغىنىمدىلا.
6 سەن ئىستەيسەن قەلبىمنىڭ پاكلىقىنى،
سالغىن يۈرىكىمنىڭ چوڭقۇر قاتلىمىغا دانالىقىڭنى.
7 تازىلا مېنى لېپەكگۈلدە ①، پاكلىناي،
يۇيغىن مېنى، قاردىن ئاققا ئايلىناي.

① 7:51 لېپەكگۈل - روھانىيلار بۇ گۈلنى ناپااكلىقتىن پاكلىنىش مۇراسىمىدا
ئىشلىتىدۇ.



- 8 كە چۈرگىنىڭ ئاڭلاپ، شاد-خۇرام بولاي،
سەن يانجىغان ئۈستىخانلىرىم ھەم شادلانغاي.
- 9 نەزىرىڭدىن ساقىت قىلىپ گۇناھلىرىمنى،
ئۆچۈرۈۋەتكىن ساڭا قىلغان ئىتائەتسىزلىكىمنى.
- 10 بىر پاك يۈرەك ئاتا قىلغىن ماڭا خۇدايىم،
ئىخلاسەن قەلبىنى قايتا قىلىپ تەقدىم.
- 11 قوغلىمىغىن ھۇزۇرۇڭدىن زىنھار مېنى،
تارتىۋالما مەندىن مۇقەددەس روھىڭنى.
- 12 ھېس قىلدۇرغايىسەن يېڭىباشتىن نىجاتلىقنىڭ شادلىقىنى،
ئاتا قىلغايىسەن ماڭا بىر ئىتائەتمەن قەلبىنى.
- 13 شۇندىلا مەن ئازغۇنلارغا ئۆگىتەي چىن يولۇڭنى،
گۇناھكارلار توۋا قىلىپ، ماكان قىلسۇن يېنىڭنى.
- 14 ئېھ خۇدا، نىجاتكارىم خۇدا!
قان تۆكۈش جىنايىتىدىن قۇتقۇزغىن مېنى،
شۇندا شادلىنىپ، كۈيلەي نىجاتلىقىڭنى.
- 15 ئى ئىگەم، سۆزلەت مېنىڭ تىلىمنى،
ئېيتسۇن ئاغزىم ساڭا بولغان مەدھىيەمنى.
- 16 ئىستىمەيسەن قۇربانلىق قىلىشنى، بولمىسا قىلار ئىدىم ئۇنى،
كۆيدۈرمە قۇربانلىق قىلساممۇ خۇرسەن قىلماس كۆڭلۈڭنى.
- 17 خۇدانى خۇرسەن قىلىدىغان قۇربانلىق - دەل قەلبىڭنىڭ
پۇشايمىنى،
ئى خۇدا، تەرك ئەتمەيسەن پۇشايمان قىلىپ توۋا قىلغان
كۆڭلۈمنى.
- 18 شاپائىتىڭ بىلەن ياشىناتقايسەن سىئون شەھىرىنى،
يېڭىباشتىن قۇرغايىسەن ئۇنىڭ سېپىللىرىنى.
- 19 مەنۇن بولسەن بېكىتىلگەن قۇربانلىقلاردىن شۇندىلا،
قوبۇل قىلسەن كۆيدۈرمە ۋە پۈتۈن قۇربانلىقلارنى،
ئاۋام قۇربانلىق قىلار بۇقلارنى قۇربانلىق سۇپاڭدا.



بۇ مۇناجات دوۋېگ ئىسىملىك بىر ئىدوملۇق پادىشاھ سائۇلنىڭ ئالدىغا بېرىپ، داۋۇتنىڭ روھانىي ئاخمەلەكنىڭ ئۆيىدە ئىكەنلىكىنى خەۋەر قىلىپ قويغاندىن كېيىن، داۋۇت تەرىپىدىن يېزىلغان تەربىيەۋى مۇناجات بولۇپ، ناخشا قىلىپ ئېيتىلسۇن دەپ، نەغمىچىلەرنىڭ بېشىغا تاپشۇرۇلغان.

52¹ نېچۈن ماختىنىسەن رەزىللىكىڭدىن ئەي نوچى؟

مەڭگۈلۈكتۇر خۇدانىڭ ماڭا بولغان مۇھەببىتى.

² تىلىڭ ئىتتىك، ئوخشار ئۆتكۈر ئۈستىرىغا،

ئۇ ئىستەر ۋەيران قىلىشنى، ماھىردۇر يالغانچىلىققا.

³ ئەۋزەل كۆرىسەن ياخشىلىقتىن يامانلىقنى،

سېلاھ ھەق سۆزلەشتىن يالغانچىلىقنى.

⁴⁻⁵ ئامراقسەن ئادەمنى تۈگەشتۈرىدىغان يالغان سۆزلەرگە،

شۇنىڭ ئۈچۈن خۇدا سېنى يوقىتىدۇ مەڭگۈگە.

تۇتۇۋېلىپ ئۇ سېنى تارتىپ چىقار ئۆيۈڭدىن،

سېلاھ يىلتىزىڭنى يۇلۇپ تاشلار بۇ پانىي ئالەمدىن.

⁶ بۇنى كۆرۈپ ھەققانىيلار ھاڭ-تاڭ قالار،

ئۇ نوچىنى مۇنداق دەپ زاڭلىق قىلار:

⁷ «قاراڭلار، بۇ خۇداغا تايانمىغان كۈچلۈك ئادەم ئىدى،

ئۇ پەقەت ئۆز بايلىقىغا تايانغانىدى،

باشقىلارنى ۋەيران قىلىش بەدىلىگە كۈچلەنگەنىدى.»

⁸ مەن بۈك-باراقسان ئۆسكەن زەيتۇن دەرىخىمەن،

خۇدانىڭ ئۆيىدە مۇستەھكەم گۈللىنىپ ئۆسمەن،

ئۇنىڭ مېھىر-مۇھەببىتىگە مەڭگۈ ئىشىنىمەن.

⁹ شاپائەتلىكتۈرسەن ئى خۇدا،

ئۈمىد باغلايمەن ساڭا،

تەقۋادار خەلقنىڭ ئارىسىدا

مەڭگۈ شۈكۈر ئېيتىمەن قىلغان ئىشلىرىڭغا.



داۋۇت يازغان تەربىيەۋى مۇناجات بولۇپ، «ماخالات» تا^① ئېيتىلسۇن دەپ، نەغمىچىلەر بېشىغا تاپشۇرۇلغان.

53 ¹ ئەخمەقلەر ئۆز كۆڭلىدە «خۇدا يوق» دەر،
ئەسلىدە ئۇلار رەزىل، بۇزۇقلاردۇر.

ئۇلاردىن بىرمۇ توغرا يولدا ماڭغۇچى يوقتۇر.
² ئىنسانغا نەزەر سالار پەرۋەردىگار ئەرشئەلادىن،
بارمىدۇ دەپ، ماڭا تەلپۈنگەن بىرەر ئاقىل ئۇلاردىن.
³ ئەمما ئازغۇندۇر ھەممىسى، بىردەك بۇزۇلغان،
بىرمۇ يوقتۇر ھەتتا توغرا يولدا ماڭغان.

⁴ چۈشەنمەسمۇ ئەجەبا قىلمىشلىرىنى پاسىقلار؟!
ئۇلار مېنىڭ خەلقىمنى نان يېگەندەك يەپ يۇتار،
ئەسلا دۇئا-تلاۋەت قىلماس خۇداغا ئۇلار.
⁵ باسار ئۇلارنى شۇنچە كۈچلۈك ۋەھىمە،
ھەتتا ھېچبىر قورقۇنچ بولمىغان يەردە.
چۈنكى ئەي ئىسرائىل، يانچىپ، چېچىۋېتەر خۇدا
سېنى قورشاشۇغا ئالغانلارنىڭ ئۈستىخانلىرىنى.
سەن دەرۋەقە ئۇياتتا قالدۇرسەن ئۇلارنى،
چۈنكى خۇدا رەت قىلغاندۇر يامانلىق قىلغۇچىلارنى.

⁶ نەقەدەر ياخشى ئىدى سىئۇندىن چىقسا نىجاتلىق

ئىسرائىللارغا!

خۇدا ئاسارەتتىكى خەلقىنى ھۆرلۈككە چىقارغىنىدا،
شادلىناتتى ياقۇپ ئەۋلادلىرى، چۆمەتتى ئىسرائىللار
خۇشاللىققا.

① 53: 0 ماخالات - «ماخالات» نىڭ مەنىسى نامەلۇم بولۇپ، ئۇ مەلۇم مېلودىيەنىڭ ياكى چالغۇ-ئەسۋابىنىڭ ئىسمى، ياكى مەلۇم مۇزىكىلىق كۆرسەتمە بولۇشى مۇمكىن.



بۇ زىڧلىقلار پادىشاھ سائۇلىنىڭ يېنىغا بېرىپ «داۋۇت بىزنىڭ ئارىمىزدا يوشۇرۇنۇپ يۈرۈپتۇ» دەپ چېقىمچىلىق قىلغاندىن كېيىن ① داۋۇت يازغان تەربىيەۋى مۇناجات بولۇپ، تارلىق سازلار بىلەن ئورۇنلانسۇن دەپ، نەغمىچىلەر بېشىغا تاپشۇرۇلغان.

54¹ ئى خۇدا، قۇتقۇزغىن ئۆزۈڭ مېنى،
قۇدرىتىڭدە قوغدىغىن مېنى.

2 ئى خۇدا، ئاڭلىغىن دۇئالىرىمنى،
تىڭشىغىن مۇناجات-ئىدالىرىمنى.

3 زوراۋان دۈشمەنلەر قارشى چىقماقتا ماڭا،
ئۇلار قەست قىلماقچى ئەزىز جېنىمغا.

سېلاھ

ئېتىبار بەرمەس ئۇلار ئەسلا خۇداغا.

4 ئىشەنچىم كامىلىكى مەدەتكار خۇدا،
ئىگىمىز يار-يۆلەك بولىدۇ ماڭا.

5 بەرگەي ئۇ يامانغا يامانچە جازا،

ھالاك قىلىپ دۈشمەننى ۋاپادار خۇدا.

6 ئى پەرۋەردىگار، سۇناي ساڭا خالىس قۇربانلىقىمنى،

بولغاچقا سەن شاپائەتلىك، مەدەھىيەلەيمەن نامىڭنى.

7 شۇنداق خۇدا، بارلىق كۈلپەتلەردىن خالاس قىلىدىڭ مېنى،

ئۆز كۆزۈم بىلەن كۆردۈم دۈشمەنلىرىمنىڭ

مەغلۇبىيىتىنى.

داۋۇت يازغان تەربىيەۋى مۇناجات بولۇپ، تارلىق سازدا تەڭكەش قىلىنىپ ئېيتىلسۇن دەپ، نەغمىچىلەر بېشىغا تاپشۇرۇلغان.

55¹ قۇلاق سالغىن دۇئايىمغا ئى خۇدا،
بىپەرۋا بولمىغىن ئىلتىجايىمغا.

① 0:54 بۇ ۋەقەلەر «سامۇئىل 1» 23-باب 14-ئايەتتىن 29-ئايەتكىچە بايان قىلىندۇ.



² جاۋاب بەرگن نەزەر سېلىپ بۇ ھالغا،

يۈرمەن قاقشاپ، پەرىشانمەن دائىما.

³ سالىدى دۈشمەنلەر تەھدىت ماڭا،

رەزىللەر سالماقتا جەبىر-جاپا.

شكايەت قىلار ئۇلار ماڭا،

قەھرىدىن بالا ياغار بېشىمغا.

⁴ يۈرىكىم سىقلار قەپسىدە،

ۋۇجۇدۇم بېسىلار ئۆلۈم تەشۋىشىدە.

⁵ ئەنسىزلىك چىرماپ ئالدى جىسمىمنى،

ۋەھىمە، تىترەكلەر قاپلىماقتا مېنى.

⁶ بولسا ئىدى قانتىم كەپتەرلەر كەبى،

پەرۋاز قىلىپ تاپار ئىدىم ئارامگاھنى.

⁷ دەر ھەققەت قېچىپ بېرىپ يىراقلارغا،

قونار ئىدىم چۆل-جەزىرە، باياۋانغا.

⁸ ئۇ يەرلەردىن بىر پاناھ جاي تاپار ئىدىم،

بوران-چاپقۇن، قۇيۇنلاردىن قۇتۇلار ئىدىم.

⁹ ئى ئىگەم، بىسەرەمجان قىلىپ ياۋلىرىمنى،

بۆلۈۋەتكىن بىرقانچىگە تىللىرىنى.

چۈنكى كۆردۈم مەن شەھىرىمىزدە

زوراۋاننىڭ ھەرىكىتى ۋە جېدىلىنى.

¹¹⁻¹⁰ قاراۋۇللۇق قىلار ئۇلار كېچە-كۈندۈز،

ئايلىنىپ يۈرۈپ شەھەر سېپىلىنى.

ۋاھالەنكى، قاپلىغان شەھەرنى جىنايەت ۋە شۈملۈك،

ئۆز ئىلكىگە ئالغان زۇلۇم، ھىيلە ۋە بۇزۇقچىلىق.

¹² دۈشمەنلىرىم ئەمەس ماڭا ھاقارەت قىلغانلار،

بولمىسا سەۋر-تاقەت قىلار ئىدىم.

ئۆچمەنلىرىم ئەمەس مېنى كەمسىتكەنلەر،

بولمىسا ئۇلاردىن ئۆزۈمنى قاچۇرار ئىدىم.

¹³ ئەمما بۇنى قىلغۇچى دەل سەن - مېنىڭ يېقىنىم،

جانجىگەر دوستۇم ۋە ياخشى ھەمراھىم.

سېلاھ



- 14 بىز سىرداش دوستلار ئىدۇق،
مۇقەددەس ئىبادەتخانا ھويلىسىدا
جامائەت ئارىسىدا بىللە يۈرگەندۇق .
- 15 ئۆلۈم دۈشمەنلىرىمنى قوينىغا ئالسۇن تۇيۇقسىزلا،
تىرىك كەتسۇن ئۇلار ئۆلۈكلەر ماكانىغا،
چۈنكى رەزىللىك ماكان تۇتار ئۇلارنىڭ دىللىرىدا .
- 16 ئىلتىجا قىلارمەن يالۋۇرۇپ خۇداغا،
پەرۋەردىگار بىم نىجاتلىق بېرەر ماڭا .
- 17 پەرياد قىلسام تۆكۈپ دەردىمنى،
خۇدا ئاڭلار ئاۋازىمنى،
ئەتسەن، چۈش ۋە ئاخشىمى .
- 18 گەرچە شۇنچە كۆپ بولسىمۇ
قارشى چىققانلار ماڭا،
ئۇ قۇتقۇزار جەڭلەردە مېنى،
زەرەر يەتكۈزمەي جېنىمغا .
- 19 ئەزەلدىن ھۆكۈم سۈرۈپ كەلگۈچى
ئاڭلاپ مېنىڭ دۇئالىرىمنى،
مات قىلار دۈشمەنلىرىمنى .
چۈنكى ئۇلار يانماس يولىدىن،
قورقماس ھەم خۇدايىمدىن .
- 20 ئۇ ھەمراھىم مۇشت كۆتۈردى
ئۆزىنى دوست بىلگەنلەرگە .
خىلاپلىق قىلدى ئۇ ھەم
دوستىغا بەرگەن ۋەدىسىگە .
- 21 سېرىق مايدىن سىلىقتۇر ئاغزى،
بىراق شۇملۇققا تولغاندۇر دىلى .
شەكەر-شەربەتتەك سۆزلەر تىلى،
لېكىن ئىتتىك شەمشەردەك خەتەرلىكتۇر ئېيتقانلىرى .

سېلاھ

22 پەرۋەردىگارغا تاپشۇر غەم-قايغۇڭنى،



ئۇ قوللاپ-قۇۋۋەتلەر سېنى .

پەرۋەردىگار يىقىتماس ھەرگىز

توغرا يولدا ماڭغان ئادەمنى .

²³ ئېھ خۇدا،

سەن تاشلايسەن ھالاكەت ھاڭلىرىغا دۈشمەنلىرىمنى ،

قانخور، ھىيلىگەرلەر ياشىالماس ئۆمرىنىڭ يېرىمنى ،

ئەمما مەن يوقاتماسمەن ساڭا بولغان ئىشەنچىمنى .

ئۇ داۋۇت يازغان مۇتەمەن بولۇپ، «يىراقتىكى ئۇنىڭ كەپتەر» دېگەن ئاھاڭدا ئېيتىلسۇن دەپ، نەغمىچىلەر بېشىغا تاپشۇرۇلغان. داۋۇت بۇ مۇناجاتنى فىلىستىيەلىكلەر ئۇنى گات دېگەن شەھەردە تۇتۇۋالغاندا يازغان.

¹ شەپقەت قىلغىن ماڭا، ئى خۇدا.

كشىلەر قىلىپ مېنى دەپسەندە،

كۈنبويى قىناپ، بەكلا ئەزمەكتە .

² رەقىبلىرىم زىيانكەشلىك قىلىشقا ئۇرۇنماقتا .

تەكەببۇرلىشىپ ئۇلارنىڭ نۇرغۇنلىرى،

ماڭا قارشى جەڭگى-جېدەل چىقارماقتا .

³ ئىشەنچ قىلدىم ساڭا خۇدا، قورققان چېغىمدا،

⁴ ۋەدىلىرىڭ بولغاچ مېنىڭ يۈرىكىمنىڭ چوڭقۇر قېتىدا .

ئىشەنچىم بولغاچ خۇدا ساڭا ئەزەلدىنلا،

قورقىمىدىم، نېمىمۇ قىلالار دەپ ئىنسان ماڭا .

⁵ بۇرمىلار ئۇلار مېنىڭ سۆزلىرىمنى دائىما،

خىياللىرى ئۇلارنىڭ زىيانكەشلىك قىلىشتۇر ماڭا .

⁶ ئۇلار ماڭا يوشۇرۇن ھالدا ھۇجۇمغا چىقماقتا،

چۈشۈپ مېنىڭ پېيىمگە ھاياتىمغا قەست قىلماقتا .

⁷ جازاسىز قالارمۇ ئۇلار گۇناھى تۇرۇپمۇ شۇنچە؟!

ئى خۇدا، ئۇلارنى گۇمران قىلغايىسەن قەھرىڭدە .

⁸ خاتىرىلەپ قويغانسەن بۇ سەرسانچىلىقلىرىمنى ،



تۇلۇمغا قاچىلاپ قويغانسەن كۆز ياشلىرىمنى،
 يېزىپ قويغانسەن دەپتىرىڭگە بۇلارنى.
⁹ دۈشمەنلىرىم چېكىنەر ئىلتىجا قىلسام ساڭا،
 شۈبھىسىزكى، مەن تەرەپتەندۈرسەن، ئى خۇدا.
¹⁰ ئۇلۇغلارمەن خۇدانى ۋە ئۇنىڭ ماڭا بەرگەن ۋەدىلىرىنى،
 ئۇلۇغلارمەن ئىگەمنى ۋە ئۇنىڭ ماڭا ئېيتقان سۆزلىرىنى.
¹¹ ئىشەنچىم بولغاچ خۇدا ساڭا ئەزەلدىنلا،
 قورقىمىدىم، نېمىمۇ قىلالار دەپ ئىنسان ماڭا.
¹² تۇرمىسام بولماس ۋەدىلىرىمدە، ئى خۇدا،
 سۇنىمەن شۇڭا شۈكۈر قۇربانلىقلىرىمنى ساڭا.
¹³ چۈنكى مېنى قۇتقۇزۇپ قالدىڭ ئۆلۈمدىن،
 ساقلىدىڭ ھەم پۇتلىرىمنى پۇتلىشىپ كېتىشتىن.
 مەقسىتىڭ مېنى ئامان يۈرسۈن دەپ ئالدىڭدا،
 ماڭسۇن دەپ ھەم ھاياتلىق نۇرۇڭدا.

داۋۇت يازغان مىقتام بولۇپ، «ھالاك قىلمىغىن» دېگەن ئاھاڭدا
 ئېيتىلسۇن دەپ، نەغمىچىلەر بېشىغا تاپشۇرۇلغان.
 داۋۇت بۇ مۇناجاتنى سائۇل پادىشاھتىن قېچىپ، بىر ئۆڭكۈرگە
 يوشۇرۇنۇۋالغان چېغىدا يازغان.

¹ شەپقەت كۆرسەتكىن ئى خۇدا،
 شەپقەت كۆرسەتكىن ماڭا.

چۈنكى مەن پاناھ تاپارمەن سەندە،
 قاناتلىرىڭنىڭ ئاستىدا،

تاكى خەتەر ئۆتۈپ كەتكۈچە.

² نىدا قىلارمەن خۇداغا - ئۇلۇغ بولغۇچىغا،

مەن ھەققىدىكى ئىرادىسىنى ئىجرا قىلغۇچىغا.

³ ئۇ ئەرشتىن ئەۋەتەر نىجاتلىقىنى،

شەرمەندە قىلار مېنى خارلىغانلارنى،

كۆرسىتەر ماڭا مۇھەببىتى ۋە ساداقىتىنى.



- 4 مەن ياتارمەن ئارىسىدا شىرلارنىڭ،
ئادەم گۆشى يەيدىغان ئاچ كۆزلەرنىڭ.
تىللىرى خۇددى ئۆتكۈر قىلىچ بولسا،
نەيزە ۋە ئوقلار كەبى چىشلىرى ئۇلارنىڭ.
- 5 ئى خۇدا، ئۇلۇغلۇقۇڭ كۆرسىتىلگەي ئاسمان-پەلەكتە،
شان-شەرىپىڭ نامايان بولغاي پۈتكۈل يەر يۈزىدە.
- 6 تۇزاق قۇرار يوللىرىمغا رەقىبلىرىم،
ئەلەملەردىن ئېزىلدى بۇ يۈرەكلىرىم.
ئۇلار ئورا كولىۋىدى يوللىرىمغا،
ئۆزلىرى چۈشتى قازغان ئوربىلىرىغا.
- 7 ئىشەنچىم كامىل خۇدا، ئىشەنچىم كامىل ساڭا،
شۇڭا مەدەھىيە ئوقۇيمەن ساڭا ناخشامدا.
- 8 ئويغان ئەي روھىم!
سايىرا لىرا، چىلتارىم!
ئويغىتايلى تاڭنى نەغمە-ساز بىلەن،
ئويغىتايلى تاڭنى مەدەھىيە بىلەن.
- 9 ئى ئىگەم، ھەمدۇسانا ئېيتىمەن ساڭا،
كۈيلەيمەن سېنى بارچە ئەل، خەلقلەر ئارا.
- 10 چۈنكى مۇھەببىتىڭ ئاسمان كەبى بىپايان،
ساداقتىڭ بۇلۇتلارغا تاقاشقان.
- 11 ئى خۇدا، ئۇلۇغلۇقۇڭ كۆرسىتىلگەي ئاسمان-پەلەكتە،
شان-شەرىپىڭ نامايان بولغاي پۈتكۈل يەر يۈزىدە.

سېلاھ

داۋۇت يازغان مىقتام بولۇپ، «ھالاك قىلمىغىن» دېگەن ئاھاڭدا
ئېيتىلسۇن دەپ، نەغمىچىلەر بېشىغا تاپشۇرۇلغان.

1 چىقىرامسىلەر ھەق قارار ھۆكۈمدارلار راستتىنلا؟
ئادىلمدۇ خەلقنىڭ ئۈستىدىكى ھۆكۈمۈڭلار؟

2 ياق، كۆڭلۈڭلاردا يامانلىق ئويلاپ قارار چىقىرىسىلەر،

58



يەر يۈزىدە ئۆزۈڭلار زوراۋانلىق قىلسىلەر.

³ رەزىللەر ئاداشقاندۇر بالىياتقۇدىن چىققاندىلا،

يالغانچىلار يولدىن ئازار ئانىسىدىن تۇغۇلۇپلا.

⁵⁻⁴ زەھەرخەندىدۇر ئۇلار زەھەرلىك يىلان كەبى،

جاھىللىقى ئۇلارنىڭ نەي ئاۋازىنى ئاڭلىمايدىغان

كۆزەينەكلىك يىلان بەئەينى،

يىلان ئويناتقۇچىنىڭ مۇڭلۇق كۈيىنى ئاڭلىماس ئۇلار قەتئىي.

⁶ ئى خۇدا، ئۇرۇپ سۇندۇرۇۋەتكىن ئۇلارنىڭ چىشلىرىنى،

ئى ئىگەم، يۇلۇۋەتكىن ئۇ شىرلارنىڭ توڭكاي چىشلىرىنى.

⁷ ئۇلار خۇددى ئېقىپ كەتكەن سۇلار كەبى يوقالسۇن،

ئوقىيالىرىنى بەتلىسە، ئوقى شۇ ئان سۇنۇپ كەتسۇن.

⁸ ئارىمىزدىن يوقالسۇن ئۇلار، خۇددى قۇلۇلەر

ماڭغانسېرى ئېرىپ يوقالغاندەك،^①

كۈن كۆرمىسۇن ئۇلار ئايالىنىڭ بويىدىن چۈشۈپ كەتكەن

بوۋاقتەك.

⁹ تەكەن يېقىلىپ ئوچاقتا قازان سەزگۈچە ئىسسىقنى،

ئى خۇدا، يوقتىۋەتكىن ئۇلارنى - ياش-قېرىلارنىڭ

ھەممىسىنى.

¹⁰ يامانلارنى جازالىسا خۇدايىم ھەققانىيلار خۇش بولار،

يامانلارنىڭ قېنىدا پۇتلىرىنى يۇيىدۇ ئۇلار.

¹¹ شۇڭا دەركى ئىنسانلار: «ھەققانىيلار ئىنئام ئالۇر،

شۈبھىسىزكى، يەر يۈزىدە سوراق قىلغۇچى خۇدا باردۇر.»

① 58: 8 قۇلۇلەر ماڭغانسېرى ئېرىپ يوقالغاندەك - ئەينى چاغدا كىشىلەر

قۇلۇلەر ماڭغانسېرى ئېرىپ تۈگەيدۇ، دەپ قارىغان.



داۋۇت بۇ مەقتامنى پادىشاھ سائۇل پايلاقچىلارنى ئەۋەتىپ ئۇنى كۆزىتىپ تۇرۇشقا ۋە پۇرسىتى كەلگەندە ئۆلتۈرۈۋېتىشكە بۇيرۇق قىلغاندا يازغان.

59 ¹ قۇتقۇز ئىگەم مېنى رەقىبلىرىمدىن،
قوغدا مېنى ماڭا قارشى تۇرغانلاردىن.

² قۇتقۇز غايىسەن يامانلارنىڭ قولىدىن،

ئازاد قىلغىن قانخورلارنىڭ قوينىدىن.

³⁻⁴ جېنىمنى ئالماق ئۈچۈن ئۇلار پايلاپ يۈرمەكتە،

نە جىنايەت، نە گۇناھلار بولسۇن مېنىڭدە.

ۋەھشىيلەر بىرلىشىپ ماڭا سۇيقەست قىلماقتا،

ھېچ يامانلىق قىلمىساممۇ ئۇلارغا.

ئۇلار تەييار بولماقتا ماڭا ھۇجۇم قىلىشقا،

كەلگىن ماڭا ياردەم بېرىشكە،

نەزەر سېلىپ مېنىڭ ئۇشبۇ ھالىمغا.

⁵ ئى پەرۋەردىگار - قۇدرەتلىك سەردار خۇدا،

ئى ئىسرائىللارنى تاللىغان خۇدا،

كەلگىن ئۇلارنىڭ ھەممىسىنى جازالاشقا،

شەپقەت قىلمىغىن رەزىل ساتقۇنلارغا.

⁶ ھەر ئاخشىمى كېلەر ئۇلار،

لالما ئىتتەك شەھەردە ھاۋىشىپ يۈرەر،

⁷ توختىماستىن ئېغىزلىرىدىن يامانلىق چىقار،

تىللىرى ئۇلارنىڭ خەنجەرگە ئوخشار،

ئىچىدە «قىلغانلىرىمىزنى كىممۇ بىلەر» دەپ ئويلار.

⁸ لېكىن پەرۋەردىگار ئۇلار ئۈستىدىن كۈلسەن،

بۇ دۈشمەن خەلقلەرنى مازاق قىلسەن.

⁹ ساڭا تەلىمۈرىمەن ئى كۈچ-قۇدرىتىم خۇدا،

چۈنكى باشپاناھىمدۇرسەن ماڭا دائىما.

¹⁰ ۋاپادار پەرۋەردىگار ماڭا كېلىپ ياردەم بېرەر،

دۈشمەنلىرىمنىڭ مەغلۇبىيىتىنى كۆرسىتەر.

¹¹ ئى قالقىنىمىز بولغان ئىگەم،

سېلاھ



- ھالاك قىلما ئۇلارنى،
ئۇنتۇمسۇن خەلقىم ئۇلارنىڭ ھالىنى .
قۇدرىتىڭ بىلەن سەرسان قىلغىن ئۇلارنى،
يەرگە قاراتقىن ئۇلارنىڭ يۈزلىرىنى .
¹² ئېغىزلىرى تولغاندۇر يامانلىققا،
زەھەر تامار تىللىرىدىن ئۇلارنىڭ .
يامان سۆز ۋە يالغانچىلىقلىرى
تۇمشۇقىدىن ئىلگەي تەكەببۇرلۇقىنىڭ .
¹³ غەزىپىڭدە يوق قىل ئۇلارنى،
قىرىپ تاشلا قالدۇرماي بىرىنى .
ئايان بولسۇن پۈتۈن دۇنياغا،
ياقۇپ ئەۋلادلىرىغا خۇدانىڭ ھۆكۈمران ئىكەنلىكى . سېلاھ
¹⁴ ھەر ئاخشىمى كېلەر ئۇلار،
لالما ئىتتەك شەھەردە ھاۋىشىپ يۈرەر .
¹⁵ ئوزۇق ئىزدەپ ھەر يانغا قاترار،
تاپالمىسا ئەگەر ئاچ قېلىپ ھۇۋلار .
- ¹⁶ ۋاھالەنكى، مەن كۈيلەيمەن قۇدرىتىڭنى،
ھەر سەھەردە، مەڭگۈلۈك مۇھەببىتىڭنى .
چۈنكى سەن مېنىڭ قورغىنىمىسەن،
ئېغىر كۈنلەردە پاناھگاھىمىسەن .
¹⁷ ئى ماڭا كۈچ-قۇۋۋەت بولغان خۇدا،
ناخشا ئېيتىپ مەدھىيە ئوقۇيمەن ساڭا .
سەن مېنىڭ مۇستەھكەم قورغىنىمدۇرسەن،
ماڭا مۇھەببەت بەرگۈچى خۇدادۇرسەن .



داۋۇت يازغان تەربىيەۋى قىممەتكە ئىگە بىر مىقتام بولۇپ، «گۇۋاھلىق نېلۇپەرى» دېگەن ئاھاڭدا ئېيتىلسۇن دەپ، نەغمىچىلەرنىڭ بېشىغا تاپشۇرۇلغان. ئۇشبۇ مىقتام داۋۇت ئاررام-ناھارايىم ۋە ئاررام-زوباھلىقلار بىلەن جەڭ قىلغاندىن كېيىن، ھەمدە لەشكەر بېشى يوتاب تۇز جىلغىسىدا ئىدوملۇقلاردىن 12 مىڭ ئادەمنى ئۆلتۈرگەندىن كېيىن يېزىلغان.

60¹ ئى خۇدا، يەر بىلەن يەكسان قىلدىڭ رەت قىلىپ بىزنى،

غەزەپلەندىڭ، ئەمدى قايتۇر يېنىڭغا ھەممىمىزنى.

² سەن تەۋرىتىپ ئېچىۋەتتىڭ يەر-زېمىنى،

مانا سىلكىنىمەكتە يەر، ئوڭشا ئۇنى.

³ ئى خۇدا، ئازاب سالىدىڭ ئۆز خەلقىڭگە،

جازا شارابىنى ئىچكۈزدۈڭ بىزگە.

⁴ ئەمما تىكىلدىڭ بەلگە تۇغى ساڭا ئىخلاسى بارلارغا،

پاناھلانسۇن دەپ ياۋ ئوقىالىرىدىن قېچىپ بېرىپ ئۇ جايغا.

سېلاھ

⁵ دۇئايمىزنى قىلىپ ئىجابەت، قۇتقۇز بىزنى ئوڭ قولۇڭدا،

ئۆزۈڭ سۆيگەن بەندىلىرىڭ نىجاتلىق تاپار شۇندا.

⁶ خۇدا ئۆز مۇقەددەسلىكى بىلەن مۇنداق دەيدۇ:

«شادلىقتا خەلقىمگە بۆلۈپ بېرىمەن شەكەم دىيارىنى،

تەقسىم قىلىپ بېرىمەن سۈككوت ۋادىسىنى.

⁷ گىلىئاد رايونى مەنسۇپتۇر ماڭا،

ماناسسەمۇ ھەم تەئەللۇق ماڭا.

ئەفرايىم - بېشىمدىكى دۇبۇلغامدۇر،

يەھۇدا مېنىڭ سەلتەنەت ھاسامدۇر.

⁸ پۇت يۇيىدىغان قاچىدۇر موئاب ماڭا،

چورۇقۇمنى تاشلايمەن ئىدومغا.

چۇقان سالىمەن فىلىستىيە ئۈستىدىن غەلبە قىلغىنىمغا.»

⁹ كىم مېنى ئىدومغا زەپەر بىلەن باشلاپ كىرەر،

كىم مېنى ئۇ مۇستەھكەم شەھەرگە باشلاپ بارار؟



- 10 ئى خۇدا، بىزدىن ۋاز كەچتىڭمۇ؟
 بىز بىلەن بىرگە بولمىدىڭ جەڭدىمۇ.
 11 دۈشمەنگە قارشى بىزگە بول ياردەمدە،
 بېھۇددۇر زەپەر قازىنىش ئىنساننىڭ ياردىمىدە.
 12 خۇدانىڭ قۇدرىتى بىلەن جەڭ قىلىمىز باتۇرلارچە،
 ئىگەم ئۆزى دەسسەپ چەيلەر دۈشمىنىمىز تۈگۈچە.

داۋۇت يازغان مۇناجات بولۇپ، تارلىق سازلار تەڭكەشكە
 ئېيتىلسۇن دەپ، نەغمىچىلەر بېشىغا تاپشۇرۇلغان.

- # 61
- 1 ئى خۇدا، ئاڭلىغايىسەن پەريادىمنى،
 قوبۇل قىلغىن ساڭا قىلغان دۇئايمىنى.
 2 چۈشكۈنلۈك باسقاندا قەلبىمنى، ئىلتىجا قىلمەن يىراقتىن
 ساڭا،
 يېتەكلىگىن مېنى پاناھلىنىدىغان ئېگىز قورام تاشقا.
 3 شۈبھىسىزكى، سەن مېنىڭ باشپاناھىم،
 دۈشمىنىمدىن قوغدايدىغان مۇستەھكەم قورغىنىم. ①
 4 چېدىرىڭنى مەڭگۈلۈك ماكان قىلاي،
 قاناتلىرىڭنىڭ سايىسىدا پاناھ تاپاي.

سېلاھ

- 5 ئى خۇدا، ئاڭلاپ سەن قەسەملىرىمنى،
 بەردىڭ ماڭا، ساڭا ئىخلاس قىلغانلارغا ئاتىغان بەختىنى.
 6 ئۇزارتىپ پادىشاھنىڭ ئۆمرىنى،
 ئەۋلادتىن ئەۋلادقىچە داۋام ئەتكىن تەختىنى.
 7 ئى خۇدا، ئۇ مەڭگۈ ھۆكۈم سۈرسۇن كۆز ئالدىڭدا،
 قوغدىغاي ئۇنى مۇھەببەتنىڭ ۋە ساداقىتنىڭ دائىمىدا.
 8 نەغمە-ناۋا قىلاي مەڭگۈ ئاتاپ سېنىڭ نامىڭغا،
 ساڭا بەرگەن قەسەملىرىمنى ھەر كۈنى قىلىپ ئادا.

① 61: 3 مۇستەھكەم قورغىنىم - «كۈچلۈك مۇنارىم» دەپ ئېلىنىشىمۇ بولىدۇ.



داۋۇت يازغان مۇناجات بولۇپ، «يىدۇتۇن» ئاھاڭدا ئېيتىلسۇن دەپ،
نەغمىچىلەر بېشىغا تاپشۇرۇلغان.

62¹ ئارام تاپار جېنىم پەقەت خۇدادىن،
نجاتلىقمۇ ماڭا پەقەت كېلەر ئۇنىڭدىن.

² قورام تېشىم، نجاتكارىم پەقەت خۇدادۇر،
تەۋرەنمەسمەن چۈنكى ئۇ قورغىنىمدۇر.

³⁻⁴ ئەي رەزىللەر قاچانغىچە ماڭا ھۇجۇم قىلىسىلەر؟
قاچانغىچە ھەممىڭلار مېنى ئۆلتۈرمەكچى بولىسىلەر؟
خۇددى يىقتىقاندەك قىيسىپ قالغان تام، لىڭشىپ
قالغان قاشانى،

سىلەرنىڭ قەستىڭلار ھەيۋەتلىك ئورنۇمدىن يىقتىشتۇر مېنى.
شۇنچە ئامراق سىلەر يالغانچىلىققا،
بەخت تىلىگىنىڭلار بىلەن ئېغىزىڭلاردا،
قارغايىسىلەر ئىچىڭلاردا.

سېلاھ

⁵ پەقەت خۇدادىنلا ئارام تاپ ئەي جېنىم،
چۈنكى ئۇنىڭدىدۇر مېنىڭ بارلىق ئۈمىدىم.
⁶ قورام تېشىم، نجاتكارىم پەقەت خۇدادۇر،
تەۋرەنمەسمەن چۈنكى ئۇ قورغىنىمدۇر.
⁷ نجاتلىقىم، شان-شۆھرىتىم خۇدادىن كېلۇر،
خۇدا مېنىڭ باشپاناھىم، قورام تېشىمدۇر.
⁸ ئەي خالايسىق ھەر دائىم ئىشىنىڭلار خۇداغا،
ئىزھار ئەيلەپ كۆڭۈل ۋە دەردىڭلارنى ئۇنىڭغا.
چۈنكى پەرۋەردىگار بىزگە بولسۇ بىر پاناھگاھ.

سېلاھ

⁹ ئىنسان پەقەت بىرلا تىنىقتۇر،
شۆھرىتىمۇ ئۇنىڭ قۇرۇقتۇر.
كۆتۈرۈلۈپ كېتەر سېلىنسا تارازىغا ئۇلار،
چۈنكى ئۇلار بىر تىنىقتىنمۇ يېنىكتۇر.



¹⁰ تايانما زومىگەرلىككە ،

ئۈمىد باغلىما بۇلاڭچىلىققا .

ئەگەردە بايلىقنىڭ ئاۋۇسا ،

كۆڭۈل بەرمە ئۇنىڭغا .

¹¹⁻¹² خۇدا دېدىڭ : « كۈچ - قۇدرەت مەنسۇپتۇر ماڭا . »

تەكىتلىدىڭ : « مەڭگۈلۈك مۇھەببەت تەۋەدۇر ماڭا . »

بەرھەق ، سەن قايتۇرسەن ھەربىر ئىنسانغا ،

قىلغان ئەمەللىرىگە يارىشا .

داۋۇت يەھۇدا چۆلىدە سەرسان بولۇپ يۈرگەن ۋاقتىدا يازغان مۇناجات

¹ پەرۋەردىگار بىم ئېتىقاد قىلىمەن ساڭا ،

63

سېغىنىمەن سېنى ، ئىنتىزار بولۇپ ئى خۇدا .

سۇغا تەشنا بولغان قۇرغاق ، قاقاس يەر كەبى ،

تەشنا بولدۇم ئۆزۈڭگە ، ۋۇجۇدۇم ئىنتىلەر ساڭا .

² مۇقەددەس جايدا تۇرۇپ نەزەر سالسام ،

كۈچ - قۇدرەت ، شان - شەرىپىڭنى كۆرۈۋالسام .

³ ھاياتتىنمۇ قىممەتتۇر مەڭگۈلۈك مۇھەببەتنىڭ ،

شۇڭا سېنى مەدھىيەلەر تىلىم مېنىڭ .

⁴ تەرىپلەيمەن ئىگەم سېنى جېنىم تەندە بولسلا ،

قوللىرىمنى كۆتۈرۈپ دۇئا قىلىمەن ساڭا .

⁵⁻⁶ ئى خۇدا ، ئورنۇمدا يېتىپ سېنى ئويلىسام ،

كېچىلىرى سەن ھەققىدە خىيال قىلسام ،

شادلىققا چۆمۈپ مەدھىيەلەر تۆكۈلەر ئاغزىمدىن .

قورسىقىم تويغاندەك مول داستىخاندىن ،

روھىم تويدى سېنىڭ مول ئىلتىپاتىڭدىن .

⁷ سەن مەدەتكار بولۇپ كەلدىڭ ماڭا ئى خۇدا ،

كۈيلەيمەن سېنى قاناتلىرىڭ سايسىدا .

⁸ بىردىنبىر تايانچىم بىلدىم سېنى ،



- ئوڭ قولۇڭ يۆلەر مېنى .
⁹ ئەمما تېڭى يوق گۆرگە چۈشەر ،
 جېنىمنىڭ پېيىگە چۈشكەنلەر .
¹⁰ قىلىچتا ئېلىنار ئۇلارنىڭ جانلىرى ،
 چىلبۆرىگە يەم بولار ھەم ئۇلارنىڭ تەنلىرى .
¹¹ ئىشىنىمەنكى پادىشاھ خۇدادىن خۇرسەن بولار ،
 «خۇدا گۇۋاھ» دەپ قەسەم ئىچكەنلەر خۇدانى ئۇلۇغلار ،
 بەرھەق ، يالغان سۆزلىگەنلەرنىڭ زۇۋانى تۇتۇلار .

داۋۇت يازغان مۇناجات بولۇپ ، ناخشا قىلىپ ئېيتىلسۇن دەپ ،
 نەغمىچىلەر بېشىغا تاپشۇرۇلغان .

- 64** ¹ قۇلاق سالغىن ئى خۇدا ، ئاڭلا مېنىڭ ئاھمىنى ،
 دۈشمەنلەرنىڭ قەستىدىن قوغدىغىن ھاياتىمنى .
² ساقلىغىن مېنى ئۆزۈڭ رەزىللەرنىڭ سۇيىقەستىدىن ،
 ئامان قىل ھاياتىمنى يامانلارنىڭ قەستىدىن .
³ بەئەينى شەمشەر كەبى ئۆتكۈر ئۇلارنىڭ تىللىرى ،
 خۇددى ئوقىدەك بەتلەكلىك ئۇلارنىڭ زەھەر سۆزلىرى .
⁴ يوشۇرۇن ئاتار ئۇلار گۇناھسىز كىشىلەرنى ،
 تۇيۇقسىز ئوققا تۇتار تەپ تارتماستىن ئۇلارنى .
⁵ بەتئىيەتلىك قىلىشقا ئىلھاملاندۇرۇپ بىر-بىرىنى ،
 مەسلىھەتلىشەر ئۆزئارا يوشۇرۇن تۇزاق قۇرۇشنى ،
 ئويلايدۇ ئۇلار : «كىم بىلىپ قالاتتى بۇ ئىشلارنى .»
⁶ دەيدۇ ئۇلار ھەر خىل سۇيىقەست ئويلاپ چىقىپ :
 «مۇكەممەل پىلان تۈزدۇق بىرلىشىپ .»
 نېمىدېگەن سىرلىق ھە ، ئىنساننىڭ ئىچكى دۇنياسى .
⁷ ئەمما خۇدا ئۇلارغا ئوق ئاتار ،
 ئۇلار تۇيۇقسىز يارىدار بولار .
⁸ تىللىرىدىن ئىلىنىپ گۇمران بولار ،



ئۇلارنى كۆرگەنلەر مەسخىرە قىلار.
 9 قورقۇنۇپ باسار ھەممە ئىنسانلارنى،
 ئويلىغاندا خۇدانىڭ قۇدرىتىنى،
 بايان قىلار ئۇنىڭ كارامەتلىرىنى.
 10 ھەققانىيلار شادلانسۇن پەرۋەردىگار دىن دائىما،
 پاناھ تاپسۇن ھەم ئۇلار پەرۋەردىگارنىڭ قوينىدا،
 قەلبى پاكىلار ھەمدۇسانا ئېيتسۇن ئۇنىڭغا.

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ،
 نەغمىچىلەر بېشىغا تاپشۇرۇلغان.

65¹ ھەمدۇسانا ئوقۇماق بولۇپ ساڭا ئى خۇدا،
 كىشىلەر كۈتمەكتە سېنى سىئۇندا.

ۋەدىلىرىنى ئەمەلگە ئاشۇرار ئۇلار شۇ جايدا.

2 دۇئالارنى ئاڭلىغۇچى ئى خۇدا،

ھەممە ئىنسان كېلىدۇ سېنىڭ ئالدىڭغا.

3 گۇناھلار بېسىۋالغان بولسىمۇ بىزنى،

كەچۈرۈم قىلسەن گۇناھلىرىمىزنى.

4 نەقەدەر بەختلىكتۇر

سەن ئۆزۈڭگە يېقىن قىلىپ تاللىغان كىشىلەر،

ياشار ئۇلار مۇقەددەس ھويلىلىرىڭدا،

بولسىمۇ مەنۇن ئۆيۈڭنىڭ بەرىكىتىدىن،

ئىبادەتخاناڭنىڭ مۇقەددەسلىكىدىن.

5 ئۇلۇغ غەلبەك بىلەن

جاۋاب بېرىسەن بىزگە،

ئى قۇتقۇزغۇچىمىز خۇدا.

ئۈمىدىسەن بارچە ئىنساننىڭ،

تاكى چېتىدىكىلەرگىچە زېمىننىڭ.

6 قۇدرەت بىلەن باغلاپ بېلىڭنى،



- كۈچۈك بىلەن تىكلدىك تاغلارنى .
- ⁷ تىنچىتىسەن دېڭىزلارنىڭ شاۋقۇنلىرىنى ،
 ھەم يات ئەللەرنىڭ توپىلاڭلىرىنى .
- ⁸ ئەيمىنەر كارامەتلىرىڭدىن يىراقتىكى ئەللەر ،
 شەرقتىن-غەربكىچە كۈي ياڭرىتار خەلقلەر .
- ⁹ سەن يەرگە كۆڭۈل بۆلۈپ ،
 سۇ بىلەن سۇغىرىپ ئۇنى ،
 بەكمۇ مۇنبەتلەشتۈردۈڭ زېمىنىڭنى .
 سۇغا تولدۇردۇڭ ئېرىق ، ئۆستەڭ ، دەريالىرىڭنى ،
 ئاشلىق بىلەن تەمىنلەشكە بەندىلىرىڭنى .
 سەن نېسىپ قىلدىڭ شۇنداق بولۇشنى .
- ¹⁰ تولدۇرۇپ سۇغا چۆنەكلەرنى ،
 تاراشلايسەن قىرلىرىنى .
 يامغۇر بىلەن يۇمىشتىپ يەرنى ،
 ئۈندۈرسەن ئۇندا مول زىرائەتلەرنى .
- ¹¹ مول ھوسۇلنى بېشىغا تاج قىلىپ تاقايسەن يىللارنىڭ ،
 باي-باياشات ، توق بولار يەتكەنلا جايلار قەدىمىڭ .
- ¹² قويۇق ۋە ئەلۋەك بولار دالادىكى ئوتلاقىلار ،
 تاغ-داۋانلارمۇ بېلىنى شادلىق كەمىرىدە باغلار .
- ¹³ ئېكىن كەبى ياراشقان قويلار توپى ئوتلاققا ،
 زىرائەت ۋە مايسىلار تولۇپ كەتكەن جىلغىغا .
 شۇڭا ئۇلار ناخشا ئېيتار ياڭرىتىپ شادلىقتا .

داۋۇت يازغان مۇناجات بولۇپ ، ناخشا قىلىپ ئېيتىلسۇن دەپ ،
 نەغمىچىلەر بېشىغا تاپشۇرۇلغان .

²⁻¹ ئەي جاھان ئەھلى ، خۇداغا ياڭرىتىڭلار ئالقىشلار ،
 خىسلەتلىرىنى تەرىپلەپ ، كۈي-ناخشىغا قېتىڭلار ،
 ھاياجاندا ئۇنىڭغا مەدھىيەلەر ئوقۇڭلار .



3 شۇنداق دەڭلار ئەي خالايق خۇداغا:
 «نەقەدەر ھەيۋەتلىك-ھە قۇدرىتىڭ!
 كۆرسىتىلگەندە كارامىتىڭ ئى خۇدا،
 دۈشمەنلىرىڭ تۈگۈلۈپ قالار ئالدىڭدا.
 4 پۈتكۈل يەر-جاھان سەجدە قىلماقتا ساڭا،
 كۈيلەپ ھەمدۇسانا ئوقۇماقتا نامىڭغا.»

سېلاھ

5 كۆرۈڭلار خۇدانىڭ بۈيۈك قۇدرىتىنى،
 ئۇنىڭ كۆرسەتكەن كارامەتلىرىنى.
 6 ئۇ يول ئاچتى دېڭىزنى يېرىپ،
 مېڭىپ ئۆتتى خەلقلەر قۇرغاق يولدىن.
 تەنتەنە قىلدۇق مىننەتدار بولۇپ خۇدادىن.
 7 ئۆز قۇدرىتى بىلەن مەڭگۈ ھۆكۈم سۈرىدۇ خۇدا،
 پۈتكۈل ئىنسان ئىشلىرى ئايدۇر كۆز ئالدىدا.
 ئىتائەتسىزلەر قارشى چىقمىسۇن ئۇنىڭغا.

سېلاھ

8 ئەي يات خەلقلەر، مەدھىيەلەڭلار خۇدايىمىزنى،
 ياڭرىتىڭلار ئۇنىڭغا ئاتاپ ھەمدۇسانا، ئالقىشلارنى.
 9 ئۇ ساقلاپ كەلدى ھاياتىمىزنى،
 تېپىلىپ كېتىشتىن پۈتلىرىمىزنى.

10 ئى خۇدا، سەن بىزنى سىنىدىڭ،
 كۈمۈشنى ئوتتا تاۋلىغاندەك تاۋلىدىڭ.
 11 سەن تۇزاققا چۈشۈردۈڭ بىزنى،
 يەلكىمىزگە ھەم ئارتىڭ ئېغىر يۈكنى.
 12 غەلبە قىلدۇرغانىدىڭ ئۈستىمىزدىن دۈشمىنىمىزنى.
 سەن ئۆزۈڭ سۇدىنمۇ، ئوتتىنمۇ ئۆتكۈزۈپ بىزنى،
 ئاخىرى مولچىلىققا ئېلىپ كەلدىڭ خەلقىمىزنى.
 14-13 ئى خۇدا، ساڭا ۋەدە بەرگەندىم كۈلپەتتە قالغىنىمدا،
 قەسەم قىلغانىدىم يەلكەمنى ئېغىر كۈن باسقىنىدا.
 ئېلىپ كىرىپ ئىبادەتخاناڭغا كۆيدۈرمە قۇربانلىقلارنى،



ئادا قىلمەن دەپ، ساڭا بەرگەن قەسەملىرىمنى .
 15 ئى خۇدا، ساڭا ئاتاڭ بورداق ماللارنى
 كۆيدۈرمە قۇربانلىققا بېغىشلايمەن .
 قوچقار يېغىنى كۆيدۈرۈپ، پۇرتىمەن ،
 بۇقا ۋە تېكىلەرنىمۇ ئۆزۈڭگە سۈنمەن .

سېلاھ

16 ئەي خۇداغا ئىخلاسى بارلار، تىڭشاڭلار سۆزۈمنى ،
 سۆزلەپ بېرەي خۇدانىڭ ماڭا كۆرسەتكەن كارامەتلىرىنى .
 17 ئاۋازىمنى كۆتۈرۈپ خۇداغا قىلدىم نىدا،
 ئوقۇدۇم ئۇنىڭغا مەدھىيە، ھەمدۇسانا .
 18 ئىگەم قۇلاق سالماس ئىدى دۇئايمغا،
 ناۋادا قەلبىم مايىل بولسا گۇناھلارغا .
 19 شۈبھىسىزكى، دۇئايمنى ئاڭلىدى خۇدا،
 دۇئا قىلغىنىمدا قۇلاق سېلىپ تۇردى ماڭا .
 20 تەرىپلەيلى ھەممىمىز خۇدايىمىزنى ،
 ئۇرەت قىلمىدى دۇئايمنى ،
 مەندىن خالىي قىلمىدى مەڭگۈلۈك مۇھەببىتىنى .

بۇ مۇناجات تارلىق سازلاردا تەڭكەش قىلىنىپ، ناخشا قىلىپ
 ئېيتىلسۇن دەپ، نەغمىچىلەر بېشىغا تاپشۇرۇلغان .

67¹ بىزنى بەختلىك قىلغايىسەن خۇدا،
 شەپقىتىڭنى كۆرسىتىپ بىزگە،

دىدارىڭنىڭ جىلۋىلىرىنى ،

سېلاھ

چېچىپ بىزنىڭ ئۈستىمىزگە .

2 ئالەم ئارا مەلۇم بولغاي سېنىڭ يولۇڭ ،

بارچە ئەللەر ئارىسىدا نىجاتلىقنىڭ .

3 مەدھىيەلىگەي سېنى خۇدا ھەممە خەلقلەر ،

ھەمدۇسانا ئوقۇغاي ساڭا جىمى مىللەتلەر .



⁴ بارچە ئەلنى بىر ئۆزۈڭ يېتەكلەيسەن ئى خۇدا،
 ھەم ئۇلارنىڭ ئۈستىدىن ئادىل ھۆكۈم چىقىرىسەن ئى خۇدا،
 شۇڭا بارلىق ئىنسانلار شادلىنىپ ئالقىش ياڭراتقاي ساڭا.
 سېلاھ

⁵ مەدھىيەلىگەي سېنى خۇدا ھەممە خەلقلەر،
 ھەمدۇسانا ئوقۇغاي ساڭا جىمى مىللەتلەر.
⁶ يەر-زېمىندىن ئالدۇق ھوسۇلنى،
 خۇدايىمىز بەختىيار قىلدى بىزنى.
⁷ خۇدا بىزگە بەخت ئاتا قىلغاي،
 بارچە ئىنسان ئۇنىڭغا ئىخلاىس قىلغاي.

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ،
 نەغمىچىلەر بېشىغا تاپشۇرۇلغان.

68 ¹ ئەگەر خۇدا ھەرىكەت قىلغان بولسا ئىدى،
 دۈشمەنلىرى تىرىپىرەن بولار ئىدى،
 ئۆچمەنلىرى ھەر تەرەپكە قاچار ئىدى.
² شامال ئۇچۇرۇپ كەتكەندەك ئىس-تۈتەكنى،
 خۇدا جەزمەن يوق قىلىدۇ رەزىللەرنى.
 ھالاك بولار رەزىللەر خۇدا ئالدىدا،
 خۇددى شامدەك ئېرىگەن ئوتتا.
³ ھەققانىيلار تەنتەنە قىلىپ، خۇشال بولار،
 خۇدا ھۇزۇرىدا روھى ئۇرغۇپ، شادلىنار.

⁴ خۇداغا ھەمدۇسانا ئېيتىڭلار،
 نامىنى كۈي-ناخشىغا قېتىڭلار.
 ئۇ بۇلۇتلار ئۈستىدىدۇر، ئۇلۇغلاڭلار،
 «ياھۋەھ» تۇر ئۇنىڭ نامى،
 ھۇزۇرىدا خۇشاللىققا چۆمۈڭلار.



- ⁵ خۇدا يېتىملەرنىڭ ئاتىسى ،
 تۇل ئاياللارنىڭ ھىمايىچىسىدۇر ،
 ئۇنىڭ ماكانى مۇقەددەستۇر .
- ⁶ ئۇ ئۆي-ئۇچاقلىق قىلار غېربلارنى ،
 مۇنبەت يەرگە باشلار ئازاد قىلىپ سۈرگۈنلەرنى ،
 لېكىن قاغجىراق يەرگە قالدۇرار بويسۇنمىغانلارنى .
- ⁸⁻⁷ ئى سىناي تېغىدا سۆزلىگەن خۇدا ،
 ئى ئىسرائىللارنى تاللىغان خۇدا ،
 زېمىن تىترەپ ، يامغۇر تۆكتى ئاسمان باغرىدىن ،
 ئۆز خەلقىنى چۆللەر ئارا باشلاپ ماڭغىنىڭدا .
- ⁹ ئى خۇدا ، زېمىن ۋە بەندىلىرىڭ ئۈستىگە ،
 خاسىيەتلىك يامغۇرۇڭنى ياغدۇردۇڭ .
 ھالىسىرىغاندا ئۇلارغا قۇۋۋەت بەردىڭ .
- ¹⁰ شەپقىتىڭگە نائىل بولغان بەندىلىرىڭ ماكان تۇتتى ،
 ئېزىلگەن خەلقىڭ سېنىڭ بەرىكىتىڭگە ئېرىشتى .
- ¹¹ پەرۋەردىگار غەلبىسىنى جاكارلىدى ،
 قىز-ئاياللار توپ-توپ بولۇپ ، خۇش خەۋەر تارقىتىپ :
- ¹² « پادىشاھلار ۋە ئۇلارنىڭ قوشۇنلىرى قېچىشتى » دېيىشتى .
 ئۆيدە ئولتۇرغان قىز-ئاياللار ئولجىلارنى بۆلۈشتى .
- ¹³ باي بولدى ھەتتا ئۆي-ماكانسىز پادىچىلار ،
 ئىگە بولدى يەنە كۈمۈش قاناتلىق ،
 ئالتۇن پەيلىك كەپتەرلەرگە ئۇلار .
- ¹⁴ قادىر خۇدا يات شاھلارنى تىرىپىرەن قىلغىنىدا ،
 قار ياغقاندىك ھالەت پەيدا بولدى زالمون تېغىدا .
- ¹⁵ ئەي ھەيۋەتلىك باشان تېغى ،
 چوققىلىرىڭ شۇنچە كۆپ تېخى .
- ¹⁶ ئەي ھاكاۋۇر باشان تېغى ،
 نېچۈن شۇنچە ھەسەت بىلەن قارايسەن



خۇدا ماكان قىلىپ تاللىغان سئۇن تېغىغا؟
 بەرھەق، خۇدا مەڭگۈلۈك ماكان تۇتار ئۇنىڭدا.
 17 خۇدانىڭ جەڭ ھارۋىلىرى نۇرغۇن، سان-ساناقسىز،
 سىناي تېغىدىن مۇقەددەس ئىبادەتخانىغا كىرەر ئىگىمىز.

18 ئى ئىگەم، سەن يۇقىرىغا چىققىنىڭدا،
 ئېلىپ كەتتىڭ نۇرغۇنلىغان ئەسىرلەرنى.
 ھەدىيە قوبۇل قىلدىڭ ئىنسانلاردىن،
 ھەتتا ساڭا ئىتائەتسىزلىك قىلغانلاردىن.
 ئى پەرۋەردىگار، ئورۇن ئالسىەن سئۇندىن.
 19 مەدھىيەلەر بولسۇن ئىگىمىزگە،
 ئۇ ھەر كۈنى ئېغىرچىلىقىمىزنى كۆتۈرمەكتە.
 پەرۋەردىگار نىجاتكار دۇر بىزگە.

سېلاھ

20 بىزنىڭ ئىگىمىز نىجاتكار خۇدادۇر،
 ئۆلۈمدىن قۇتقۇزۇش ئۇنىڭ قولىدىدۇر.
 21 بەرھەق، خۇدا كۈكۈم-تالقان قىلىۋېتەر دۈشمەنلىرىنىڭ
 بېشىنى،

چاقار يامان يولدا مېڭىۋەرگەنلەرنىڭ ئۇزۇن چاچلىق بېشىنى.
 22 پەرۋەردىگار مۇنداق دېدى:

«دۈشمەنلىرىمنى قايتۇرۇپ كېلىمەن باشان دىيارىدىن،
 ئېلىپ چىقىمەن ئۇلارنى دېڭىزنىڭ چوڭقۇر يېرىدىن.
 23 شۇنىڭ بىلەن مىلىندۇ پۇتلىرىڭ قانغا -
 دۈشمەنلىرىڭنىڭ قېنىغا،

ئۇلاردىن ئاللايدۇ نېسىۋىسىنى ئىتلىرىڭمۇ.»

24 ئى خۇدا، كۆرۈنمەكتە سېنىڭ زەپەر قەدەملىرىڭ،
 ئى خۇدا، مېنىڭ پادىشاھىم بولغان ئىلاھىم،
 كۆرۈنمەكتە مۇقەددەس ئىبادەتخانىغا كېتىۋاتقىنىڭ.

25 ماڭماقتا ئالدىڭدا مۇناجاتچىلار،
 كەينىڭدە سازچىلار.

ئوتتۇرىسىدا داپچى قىزلار.



26 جامائەتلەر ئارا ئالقىش-سادا ياڭرىتىڭلار خۇداغا،
ئەي ئىسرائىللار، مەدەھىيە ئوقۇڭلار پەرۋەردىگارغا.

27 ئەنە ئۇ يەردە كىچىك بىنيامىن قەبىلىسى
ئۇلارغا باشلامچى بولۇپ ماڭماقتا.
باردۇر ئۇلارنىڭ كەينىدە سەپ تۈزگەن يەھۇدا ئەمىرلىرى،
شۇنداقلا زەبۇلۇننىڭ ھەم نافتالىننىڭ ئەمىرلىرى.

28 ئى خۇدا، نامايان قىلىپ قۇدرىتىڭنى،
ئىلگىرى كۆرسەتكەندەك كۆرسەتكىن كۈچۈڭنى.

29 كېلىپ يېرۇسالېمدىكى ئىبادەتخاناڭغا،
پادىشاھلار ئاتار ھەدىيەلەر ساڭا.

30 تەنبە بەرگىن قومۇشلۇقتىكى ئاشۇ يىرتقۇچ ھايۋانلارغا،
بۇقىلار باشلاپ ماڭىدىغان موزايىلار كەبى يات ئەللەرگە.
يەرگە ئۇرغىن بىزدىن كۈمۈش-تەڭگە تەمە قىلغانلارنى،
تارمار قىلغىن ھەم يات ئەللەردىكى ئۇرۇشخۇمارلارنى.

31 مىسىردىن مۆتىۋەر ئەلچىلەر كېلەر،
كۈش خۇداغا خالىس ھەدىيە تەقدىم قىلار.

32 ئى جاھاندىكى پادىشاھلىقلار،
خۇداغا مەدەھىيە ناخشا ئېيتىڭلار،

ئىگىمىزنى كۈيۈڭلارغا قېتىڭلار.

سېلاھ

33 قەدىمدىن بار بولغان، ئاسمانلاردا يۈرىدىغان،
قۇدرەتلىك ئاۋازىدا ئاسمان باغرىنى يارغان،

ئىگىمىزنىڭ شەنگە كۈي-ناخشىلار ئېيتىڭلار.

34 جاكارلاڭلار خۇدانىڭ قۇدرىتىنى،

ئۇ يۈرگۈزەر ئىسرائىل ئۈستىدىن سەلتەنەتلىك ھوقۇقىنى،
نامايان قىلار ئۇ ھەم سامادا كۈچ-قۇدرىتىنى.

35 شەۋكەتلىكتۇر خۇدا مۇقەددەس ئىبادەتخانىسىدا.

ئىسرائىللارنى تاللىغان پەرۋەردىگار،

ئۆز خەلقىگە كۈچ-قۇدرەت ئاتا قىلار.

مەدەھىيەلەر ئوقۇلغاي خۇداغا!



داۋۇت يازغان مۇناجات بولۇپ، «نېلۇپەر» ئاھاڭدا ئېيتىلسۇن دەپ،
نەغمىچىلەر بېشىغا تاپشۇرۇلغان.

69¹ ئى خۇدا قۇتقۇزغىن مېنى،
سۇ تۇمشۇقۇمغا يەتتى!

² تېڭى يوق پاتقاققا پېتىپ كەتتىم،

كەلكۈندە غەرق بولۇپ،

چوڭقۇرغا چۆكۈپ كەتتىم.

³ پەرياد چېكىپ ھالىم كەتتى،

گاللىرىم قۇرۇپ كەتتى،

تەلمۈرۈپ خۇدايىمغا

كۆزۈمنىڭ نۇرى كەتتى.

⁴ چېچىمدىن كۆپتۈر مېنىڭ،

سەۋەبىسىز ماڭا ئۆچلەر.

قارا چاپلار ماڭا ئۇلار،

مېنى يوقاتماقچى بولغانلار

مەندىن كۈچلۈك دۈشمەنلەر.

مەن بۇلىمىغان نەرسىنى،

قايتۇرۇپ بەر، دەيدۇ ئۇلار.

⁵ ئى خۇدا، نادانلىقىم ساڭا ئايان،

مېنىڭ يەنە قەبىھلىكلىرىم

يوشۇرۇن ئەمەس، ساڭا ئايان.

⁶ ئى پەرۋەردىگار -

قۇدرەتلىك سەردار خۇدا،

مېنىڭ سەۋەبىمدىن

ئۈمىدىنى ساڭا باغلاپ كۈتكەنلەر

يەرگە قاراپ قالمىغاي.

ئى ئىسرائىللارنى تاللىغان خۇدا،

ساڭا تەلپۈنگەنلەر،

مېنىڭ سەۋەبىمدىن



شەرمەندە بولمىغاي .

⁷ ھاقارەتلەندىم سەن ئۈچۈن خۇدا،

يۈزۈم چۈشۈپ، قالدىم نومۇستا .

⁸ يات بولدۇم تۇغقانلىرىمغا،

ياققا يۇرتلۇق ئاتالدىم قېرىنداشلىرىمغا .

⁹ چۈنكى مۇقەددەس ئۆيۈڭگە بولغان مۇھەببىتىم

ئۇرغۇتسۇ خۇددى ئوتتەك مېنىڭ قەلبىمنى .

ساڭا ھاقارەت قىلغانلارنىڭ ھاقارەتلىرى

باستى مېنىڭ ئۈستۈمنى .

¹⁰ مەن روزا تۇتۇپ يىغلىسام

تۆۋەن تۇتۇپ ئۆزۈمنى،

مەسخىرە قىلدى ئۇلار مېنى .

¹¹ ماتەملىك كىيىم كىيىپ، مەيۈسلىنىپ يۈرسەممۇ ئۆزۈم،

مەن ئۇلارنىڭ سۆز-چۆچكىگە يەنە قالدىم .

¹² تەنە قىلدى شەھەر قوۋۇقىدا ئولتۇرغانلار،

مەيخورلارنىڭ ناخشىسىغا تېما بولدۇم .

¹³ شۇنداقتىمۇ دۇئا قىلىمەن توختىماي ساڭا،

مەڭگۈلۈك مۇھەببەت بولغاچ سەندە،

خالغان ۋاقتىڭدا، ئىشەنچلىك نىجاتلىقىڭنى

دۇئالىرىمغا جاۋاب قىلىپ، بەرگىن ماڭا .

¹⁴ قۇتقۇز مېنى ماڭا ئۆچ بولغانلاردىن،

قۇتقۇز مېنى پېتىپ قالغان پاتقاقلىقتىن،

قۇتقۇز مېنى سۇنىڭ چوڭقۇر قايىنىمىدىن .

¹⁵ غەرق قىلما مېنى كەلكۈن سۇلىرىغا،

يۇتقۇزمىغىن مېنى دېڭىز دولقۇنىغا،

يەم قىلمىغىن مېنى تەگسىز ھاڭغا .

¹⁶ ئى پەرۋەردىگار، ماڭا ئۆزۈڭ جاۋاب بەرگىن،

چۈنكى مەڭگۈلۈك مۇھەببىتىڭ ئەۋزەل ماڭا،

مېھرى چەكسىز جامالىڭنى كۆرسەت خۇدا .

¹⁷ جامالىڭنى مەن قۇلۇڭدىن يوشۇرمىغىن،



- چۈنكى ئېغىر كۈن چۈشتى مېنىڭ بېشىمغا .
 ئى ئىلاھىم ، ماڭا تېزدىن جاۋاب بەرگىن .
 18 ئى پەرۋەردىگار ، يېقىنلاشقن ماڭا ،
 خالاس قىلىپ دۈشمەنلىرىمدىن ،
 قۇتقۇزغۇچى بولغىن جېنىمغا .
- 19 بىلىسەن مېنىڭ قانداق ھاقارەتلەنگەنلىكىمنى ،
 رەسۋا بولۇپ بېھۆرمەت قالغانلىقىمنى ،
 سەن بىلىسەن مېنىڭ بارلىق رەقىبلىرىمنى .
 20 قەلبىمنى زېدە قىلدى ھاقارەتلەر ،
 قايغۇ ۋە ھەسرەتلەرگە چۆمۈلدۈم .
 تەلمۈرسەممۇ ھېسداشلىق قىلارمۇ دەپ بىرەرى ،
 ياكى تەسەللى بىرەرمۇ دەپ بىرەرسى ،
 بىرەرسىمۇ چىقىمىدى ، يوقتۇر ھېچكىم .
 21 ئۇلار بەردى ئوزۇقلۇقۇمغا زەھەرنى ،
 ئۇسسۇزلۇقۇمغا بۇزۇلغان شارابنى .
 22 زىياپىتى ئۆزلىرىگە قىلتاق بولغاي ،
 مېھمانلىرى ئۈچۈن قاپقان بولغاي .
 23 بەل-پۇتلىرى مادارسىز تىترەپ تۇرغاي ،
 كۆزلىرى تورلىشىپ كور بولغاي .
 24 غەزىپىڭنى ئۇلارغا چۈشۈرگەيسەن ،
 قەھرىڭنىڭ ئوتىدا كۆيدۈرگەيسەن .
 25 ماكانلىرى ئۇلارنىڭ خاراب بولسۇن ،
 چېدىرلىرى چۆلدەرەپ قالسۇن .
 26 چۈنكى ئۇلار تېخىمۇ زىيانكەشلىك قىلماقتا سەن
 جازالىغانلارغا ،
 ئازاب قوشماقتا سەن زەخمىلەندۈرگەنلەرنىڭ ئازابىغا .
 27 ئى پەرۋەردىگار ، جازا قوشقىن ئۇلارنىڭ جازاسىغا ،
 ھەم ئادالەتنىڭ نېسىۋىسىنى بەرمىگىن ئۇلارغا .
 28 ئۆچۈرۈۋەتكىن ھاياتلىق دەپتىرىدىن ئۇلارنى ،
 ھەم ھەققانىيلار قاتارىغا پۈتمىگىن ئۇلارنى .



- 29 بىراق ئۆزۈم دەرد تارتتىم ۋە ئېزىلدىم،
قۇتقۇز مېنى، پاناھىڭغا ئال ئىگەم.
- 30 مەدەھىيەلەيمەن مۇناجاتتا نامىڭنى،
ئۇلۇغلايمەن شۈكۈر ئېيتىپ سېنى.
- 31 بۇنداق قىلىش سېنى خۇرسەن قىلار،
بۇ ساڭا ئىنەك تەقدىم قىلغاندىن ئەۋزەلدۇر،
مۇڭگۈزلۈك ۋە تۇياقلىق بۇقلاردىنمۇ ئەلادۇر.
- 32 ئېزىلگەنلەر بۇنى كۆرۈپ خۇش بولار،
خۇداغا تەلپۈنگەنلەر روھلىنىپ ئىلھاملىنار.
- 33 چۈنكى خۇدا قۇلاق سالار موھتاجلارنىڭ دەردلىرىگە،
ئېتىبارسىز قارىماس ئازاب تارتقان بەندىلىرىگە.
- 34 مەدەھىيەلسۇن ئاسمان-زېمىن خۇدانى،
مەدەھىيەلسۇن دېڭىز-ئوكيان، جانىۋارلار ھەم ئونى.
- 35 چۈنكى خۇدا قۇتقۇزار سىئوننى،
قايتا بىنا قىلار يەھۇدىيە شەھەرلىرىنى.
ئۇ يەر خۇدانىڭ خەلقىگە مەنسۇپ بولار،
ئۇلار شۇ زېمىندا ھەم ماكانلىشار.
- 36 خۇدا قۇللىرىنىڭ ئەۋلادلىرىغا بۇ زېمىننى ئاتا قىلار.
خۇدانى سۆيگەنلەر بۇ يەرلەردە ماكانلىشار.

داۋۇت يازغان خاتىرە مۇناجاتى بولۇپ، ناخشا قىلىپ ئېيتىلسۇن دەپ،
نەغمىچىلەر بېشىغا تاپشۇرۇلغان.

70¹ ئى پەرۋەردىگار،

تېزىرەك ياردەم قىلىپ ماڭا،

قۇتقۇز مېنى ئى خۇدا.

² يۈزى چۈشۈپ شەرمەندە بولسۇن،

ھاياتىمغا قەست قىلغانلار.

رەسۋا بولۇپ ئارقىدا قالسۇن،



جاپايىمدىن شادلانغانلار.

³ مەسخىرە قىلىپ كۈلگەنلەر ماڭا،
شەرمەندە بولۇپ قايتسۇن ئارقىغا.
⁴ ساڭا تەلپۈنگەن بارلىق كىشىلەر،
سەندىن خۇشال بولۇپ شادلانسۇن.
نجاتلىقىڭنى سۆيگەنلەر دائىم:
«خۇدا ئۇلۇغدۇر» دېسۇن!

⁵ مەن بىچارە، ھاجەتمەندۈرمەن،
ئى خۇدا، تېز كەلگەيسەن يېنىمغا.
سەن مەدەتكار، قۇتقۇزغۇچىمىسەن،
ئى پەرۋەردىگار، ئۆتۈنەي، ھايال بولما.

71 ¹ پەرۋەردىگار، سەنلا باشپاناھدۇرسەن ماڭا،
مېنى يەرگە قاراتمىغىن قىلىپ رەسۋا.
² قۇتقۇزغىن مېنى ئۆز ھەققانىيلىقىڭدا،
قۇتۇلدۇر مېنى قۇلاق سېلىپ ئاھلىرىمغا.
³ قورام تاشتەك پاناھ بولغىن دائىم ماڭا،
سەن مېنىڭ تېغىمدۇرسەن قورغان كەبى،
ئىرادە قىلدىڭ مېنى ئۆزۈڭ قۇتقۇزماققا.
⁴ ئىگەم مېنى ئازاد قىلغىن رەزىللەرنىڭ قولىدىن،
ئادالەتسىز، رەھىمى يوق ئادەملەرنىڭ ئالقىنىدىن.
⁵ ئى پەرۋەردىگار، ئۆزۈڭ ئۈمىدىمىسەن ھەر دائىم،
ئى ئىگەم، ياشلىقىمدىن تارتىپ سەن بولدۇڭ تايانچىم.
⁶ ھامىلە ۋاقتىمدىن باشلاپ تاياندىم ساڭا،
ئانامنىڭ قورسىقىدىن چىقاردىڭ پەقەت سەنلا،
شۇڭا مەدھىيەمنى ئاتايمەن ساڭا دائىم.
⁷ كۆپ ئادەملەر ئۈچۈن نەمۇنە مەن،
چۈنكى سەن قۇدرەتلىك پاناھىمدۇرسەن.
⁸ ئاغزىمدىن ئەسلا چۈشمەس ساڭا ھەمدۇسانالار،



- چۈشمەس شان-شەرىپىڭنى ئالقىشلىغان سادالار.
- ⁹ تاشلاپ كەتمىگىن مېنى قېرىپ ھالىم قالمىغاندا،
تەرك ئەتمىگىن مېنى قۇۋۋىتىمىدىن ئايرىلغاندا.
- ¹⁰ چۈنكى دۈشمەنلىرىم مېنى قەستلىشىپ،
جېنىمنى ئالماق بولغانلار بىرلىشىپ،
- ¹¹ دېيىشەر: «خۇدا ئۇنى تەرك ئەتتى،
ئۇنى قوغلاپ تۇتايلى،
قۇتۇلدۇرىدىغانلار يوقتۇر ئەمدى.»
- ¹² مەندىن يىراق كەتمىگىن ئى خۇدا،
ياردەمگە تېزراق كەلگىن يېنىمغا.
- ¹³ مېنى قارىلىغۇچىلار شەرمەندە بولۇپ يوق بولسۇن،
ماڭا قەست ئويلىغانلار رەسۋا بولۇپ جاق تويسۇن.
- ¹⁴ بىراق ئۈزۈم ئۈمىدىسىز بولمايمەن زىنھار،
ساڭا بولغان ئالقىشلىرىم بارغانچە ئاشار.
- ¹⁵ ئاغزىمدىن چۈشمەس ئادالتىڭ ۋە نىجاتىڭ،
ئەقلىم يەتمەيدىغان ئاشۇ ئاجايىپ ئىشلىرىڭ.
- ¹⁶ لەببەي بولۇپ ئالدىڭدا،
مەدھىيەلەيمەن بۈيۈك ئىشلىرىڭنى ئىگەم خۇدا،
جاكارلايمەن ھەققانىي دەپ پەقەت سېنىلا.
- ¹⁷ ئى خۇدا، بىلىمىگەننى سەن بىلدۈردۈڭ ياشلىقىمدىن،
كارامەتلىرىڭنىڭ جاكارچىسى بولۇپ كەلدىم شۇ چاغدىن.
- ¹⁸ قېرىپ ئاقارغاندا قارا چاچلىرىم،
تاشلاپ كەتمە مېنى ئىلاھىم.
بايان قىلاي ئەۋلادلارغا قۇدرىتىڭنى،
سۆزلەپ بېرەي مەندىن كېيىن كەلگەنلەرگە،
سېنىڭ كۆرسەتكەن ئۇلۇغ مۆجىزىلىرىڭنى.
- ¹⁹ ئۇلۇغ كارامەتلەرنى قىلغان خۇدا،
تاقىشار ئادالتىڭ ئاسمان-پەلەككە،
ئى خۇدا، كىممۇ ئوخشار ساڭا؟
- ²⁰ ماڭا ئازاب-كۈلپەتلەرنى كۆرسەتكىنىڭ،
دەل گۆر ئاغزىدىن مېنى تارتىپ ئېلىپ،



جانلاندۇرۇپ يېڭى ھاياتقا باشلىغىنىڭ .
²¹ تېخىمۇ بەك ئۈستۈن قىلسەن ھۆرمىتىمنى ،
 يېنىمغا كېلىپ ماڭا بېرىسەن تەسەللى .
²² ئى خۇدايىم ، كۈيلەيمەن سېنى چېلىپ لىرا ،
 ساداقتىڭگە ئېيتىمەن ھەمدۇسانا ،
 ساڭا مەنسۇپ كۈيلىرىم بار چېلتارىمدا ،
 ئىسرائىللارنى تاللىغان مۇقەددەس خۇدا .
²³ سېنى كۈيلىسەم تەنتەنە قىلار لەۋلىرىم ،
 شادلىنار ، سەن ھۆر قىلغان قەلبىم .
²⁴ تىلىم ھەمىشە بايان ئەيلەر سېنىڭ ئادالىتىڭنى ،
 چۈنكى رەسۋا قىلىپ يىقىتتىڭ شۇم نىيەتتە بولغانلارنى .

سۇلايمان يازغان مۇناجات

72 ¹ ئى خۇدا ، پادىشاھقا ^① ئاتا قىلغىن ئادالىتىڭنى ،
 بەرگىن شاھنىڭ ئوغلىغا ھەققانىيلىقىنى .

² ئۇ خەلقنىڭ ئۈستىدىن ھۆكۈملەرنى ئادىل چىقارغاي ،
 ئاجىز ، يوقسۇل بەندىلەرگە ھەققانىي بولغاي .
³ تاغلار ئېلىپ كەلگەي خەلقلەرگە مەمۇرچىلىق ،
 ئادالەتتىن ئېدىرلارمۇ بەرگەي باياشاتلىق .

⁴ ئاقلىغۇچى بولۇپ پادىشاھ ئېزىلگەن مۆمىنلەرگە ،
 قۇتۇلدۇرغاي نامراتلارنىڭ بالىلىرىنى
 ھەم بىتچىت قىلغاي زالىملارنى .

⁵ ئى خۇدا ، بەندىلىرىڭ ئەۋلادتىن ئەۋلادقىچە ئىخلاس
 قىلغاي ساڭا ،

تاكى كۈن ۋە ئاي پارلاپ تۇرغۇچە ئاسماندا .

⁶ يامغۇر كەبى پادىشاھنىڭ ھۆكۈمرانى ،

^① 72: 1 پادىشاھ - پادىشاھ سۇلايماننىڭ ئۆزىنى كۆرسىتىدۇ .



ياشارتقاي يېڭىدىن ئورۇلغان ئوتلاقلىرىنى ،

يېغىن بولۇپ سۇغارغاي يەر-زېمىنى .

⁷ روناق تاپقاي ھەققانىيلار ئۇنىڭ زامانىدا ،

تىنچلىق بولغاي زېمىندا

تاكى ئاي نۇر بېرىشتىن توختىغۇچە ئاسمانغا .

⁸ ئۇ ھۆكۈمرانلىق قىلغاي دېڭىزدىن ئوكيانغىچە ،

فىرات دەرياسىدىن زېمىننىڭ چېتىگىچە .

⁹ چۆل-باياۋاندا ياشاۋاتقانلار تىز پۈكەر ئۇنىڭغا ،

رەقىبلىرى مەغلۇپ بولار مىلىنىپ توپا-چاڭغا .

¹⁰ ئالۋان-سېلىق تاپشۇرار تارشىش ۋە ئاراللارنىڭ

پادىشاھلىرى ،

سوۋغات تەقدىم قىلىشار شىبا ۋە سىبانىڭ شاھلىرى .

¹¹ بارلىق پادىشاھلار ئۇنىڭغا باش ئېگەر ،

خىزمىتىدە بولار بارچە خەلقلەر .

¹² ئۇ قۇتقۇزار نالە قىلغانلارنى ،

باشپاناھسىز ئاجىزلارنى ،

مەدەتكارى يوق يوقسۇللارنى .

¹³ ئىچ ئاغرىتار ئۇ ئاجىز ، يوقسۇللارغا ،

پاناھ بولار ئۇ غېرىب پاناھسىزلارغا .

¹⁴ ئۇ خالاس قىلار زۇلۇم ۋە زوراۋانلىقتىن ئۇلارنى ،

ئۇنىڭ نەزىرىدە قىممەتتۇر ئۇلارنىڭ جېنى .

¹⁵ ياشسۇن پادىشاھ!

ئۇنىڭغا شىبانىڭ ئالتۇنلىرى سوۋغات بولغاي ،

دائىم دۇئالار قىلىنىپ ، كۈنبويى بەخت تىلەنگەي .

¹⁶ ئېتىزلاردا زىرائەتلەر مول بولغاي ،

ئېدىرلاردا ھەتتا باشاق ئوخشىغاي .

ھوسۇللار لىۋان تاغلىرىدىكى ئورمانلاردەك زىيادە بولغاي ،

شەھەر ئاھالىلىرى يايلاقتىكى چۆپتەك روناق تاپقاي .

¹⁷ نامى ئۇنىڭ مەڭگۈ ئۆچمىگەي ،

ھەر چاغ قۇياش كەبى پارلىغاي ،

بەخت تاپقاي بارلىق قوۋملار ئۇنىڭدىن ،



ھەممە خەلقلەر ئۇنى بەختلىك دەپ ئاتىغاي .
18 تەرىپلەنگەي ئىسرائىللارنى تاللىغان پەرۋەردىگار ،
بارچە مۆجىزە ۋە كارامەتلەر ئىگىسى پەقەت ئۇدۇر .
19 مەڭگۈگە تەرىپلەنگەي ئۇنىڭ نام-شەرىپى ،
پۈتكۈل يەر يۈزىنى قاپلىغاي شان-شەرىپى .
ئامىن ، ئامىن !

20 (شۇنىڭ بىلەن يىشاينىڭ ئوغلى داۋۇتنىڭ دۇئالىرى
تامام بولدى .)



3-بۆلەك

ئاساف يازغان مۇناجات

73¹ بەرھەق!

مېھرىباندۇر خۇدا ئىسرائىللارغا،

مېھرىباندۇر خۇدا قەلبى پاكىلارغا.

²⁻³ رەزىل ۋە ھاكاۋۇرلارنىڭ

روناق تاپقىنىنى كۆرگىنىمدە،

ھەسەت قىلدىم ئۇلارغا.

كالۋالىشىپ پۇتلىرىم،

پۇتلىشىپ يىقىلاي دېدىم شۇڭا.

⁴ تاكى ئۆلگۈچە

ياشايدۇ غۇربەتسىز ئۇلار،

تېنى سالامەت، بەدىنى مەزمۇت بولار.

⁵ ئۇلار باشقىلاردەك دەرد تارتماس،

ھەم بالايىئاپەتكە قالماس.

⁶ كىبىرلىك بوينىدىكى مارجىنىدۇر،

زوراۋانلىق ئورۇنۇۋالغان تونلىرىدۇر.

⁷ كۆزلىرى سېمىزلىكتىن تومپىيىپ چىققان،

قەلبىگە ئەخمىقانە نىيەتلىرى تولۇپ تاشقان.

⁸ مەسخىرە قىلار،

زەھەردەك تىللىرى بىلەن سۆزلەيدۇ ئۇلار.

مەغرۇرلىنىپ،

«زۇلۇم سالىمىز سىلەرگە» دەپ تەھدىت سالار.

⁹ ئەرىشكە قارشىدۇر ئۇلارنىڭ ئېغىزلىرى،

قۇرۇق سۆزلەر ھەممە يەردە تىللىرى.

¹⁰ شۇڭا خەلق ئۇلارغا بەك يۈزلىنەر،

سۈدەك ئىچىپ سۆزلىرىنى يامانلىققا كىرىشەر.



11 دەر رەزىللەر:

«ئۇلۇغ خۇدا ھەممىنى بىلەرمۇ؟»

بىلسە ئۇ قانداق بىلەر؟»

12 يامانلار مانا شۇنداق رەزىل بولار،

ئۇلار دائىم راھەتتە، بايلىق توپلار.

13 قەلبىمنى پاك تۇتقىنىم بېھۇدىمۇ؟

گۇناھسىز ياشاش ھاياتتا بىكارمىدۇ؟

14 نېمە ئۈچۈن كۈنبويى ئازابتىمەن،

نېمە ئۈچۈن ھەر سەھەردە جازادىمەن.

15 ئەگەر مەن شۇنداق ئويدا بولسام ئىدىم،

خەلقىگە ئاسىيلىق قىلغان بولار ئىدىم.

16 مەن بۇلارنى چۈشىنىشكە تىرىشقاندا،

بۇلار شۇنچە ئېغىر بىلىندى ماڭا.

17 خۇدانىڭ مۇقەددەس ئىبادەتخانىسىغا كىرىشىمگە

چۈشەندىم نېمىلەرنىڭ بارلىقىنى ئۇلارنىڭ تەقدىرىدە.

18 ئى خۇدا، دەرۋەقە،

تېپىلغاق يەرلەرگە قويسەن ئۇلارنى،

تېپىلىپ پارە-پارە بولار ئۇلار ئاخىرى.

19 ۋەھىمە ئىچىدە يوقىلار ئۇلار،

ھەم بىر دەققىدىلا پارچە-پارچە بولار.

20 ئۇلارنىڭ ھاياتى چۈشكە ئوخشار،

ئويغانسىلا ھەممىسى يوقىلار.

ئۇلارنى كۆزگە ئىلمايسەن ئەسلا،

ئى ئىگەم، ئورنوڭدىن قوزغالغاندا.

21 ئىچىم ئېچىشار،

يۈرىكىم سانجىلىپ ئاغرار.

22 چۈنكى مەن ھاماقەت، نادان ئىكەنمەن،

ئالدىڭدا گويا ئاڭسىز ھايۋان ئىكەنمەن.

23 ئەمما مەن ھەمىشە سېغىنىمەن سېنى،



ئى خۇدا، ئوڭ قولۇمدىن تۇتتوڭ مېنى .
²⁴ بىلىمەن ، نەسپەتلىك مېنى يېتەكلەر ،
 ئاخىرى شان-شەرەپمۇ قولۇمغا كېلەر .
²⁵ سەندىن باشقا مەدەتكارىم يوقتۇر ئەرشتە ،
 سەندىن باشقىنى ئىستىمەسمەن ھەم يەر يۈزىدە .
²⁶ تېنىم ، قەلبىم زەئىپلەشسە ئەگەردە ،
 قۇۋۋىتىدۇر خۇدا قەلب ، تېنىمنىڭ ،
 مەڭگۈلۈك نېسىۋەمدۇر ئۇ مېنىڭ .
²⁷ شۈبھىسىزكى ،
 ھالاك بولار سەندىن يىراق تۇرغانلار .
 يوقلار ساڭا ۋاپاسزلىق قىلغانلار .
²⁸ شۇڭا دەيمەن ئەۋزەلدۇر يېقىن تۇرۇش خۇداغا ،
 پاناھ قىلدىم ھەر زامان پەرۋەردىگارىنى ئۆزۈمگە ،
 بايان قىلىپ خۇدانىڭ قۇدرىتىنى ھەممىگە .

ئاساف يازغان تەرىپىيەۋى مۇناجات^①

74 ¹ تەرك ئەتتىڭ بىزنى نېچۈن ئى خۇدا،
 بىزنى شۇنداق مەڭگۈ ئۇنتۇپ قالمىسەن ؟
 سېنىڭ ئىلكىڭدىكى بىزدەك قويلرىڭغا
 نېچۈن غەزەپ ئوتلىرىڭنى چاچسىەن ؟
² بەدەل تۆلەپ ئازاد قىلغان خەلقىڭنى ئەسكە ئالغىن ،
 مۈلكۈم بولسۇن دەپ قۇتقۇزغان قەبىلەڭنى ئەسكە ئالغىن ،
 ئۆزۈڭ ماكان قىلغان سىئون تېغىنى ئەسكە ئالغىن .
³ كېلىپ كۆرگىن خاراب بولغان مۇقەددەس جايىڭنى ،
 دۈشمەنلەر ئۇرۇپ-چېقىپ ۋەيران قىلغان ئۇنىڭدىكى
 نەرسىلەرنى .

① 0:74 بۇ مۇناجات بابىل پادىشاھى نەبۇكەدنەسەر ئىسرائىللارنى باپلىغا سۈرگۈن قىلغاندىن كېيىن يېزىلغان .



- 4 رەقىبلىرىڭ داۋراڭ سېلىشتى ئۇچرىشىش جايىڭدا،
غەلبىسىگە تەنتەنە قىلىشتى تۇغلىرىنى قاداڭ ئۇندا.
- 5 ئۆزلىرىنى كۆز-كۆز قىلىشتى ھۇجۇمچىلاردەك،
پالتىلىرىنى ئوينىتىشتى خۇددى ئورمان كەسكۈچىدەك.
- 6 ئۇلار مۇقەددەس جايىڭغا كىرىشتى،
پالتا ۋە بولقا بىلەن نەقىشلەرنى چېقىشتى.
- 7 ئى خۇدا، ئۇلار مۇقەددەس جايىڭغا ئوت قويۇشتى،
ساڭا ئىبادەت قىلىدىغان جاينى دەپسەندە قىلىشتى.
- 8 كۆڭۈللىرىدە ئويلاپ ئۇلار «بويسۇندۇرايلى بىز ئۇلارنىڭ
ھەممىسىنى»،
- كۆيدۈرۈۋەتتى خۇدانىڭ زېمىنىدىكى مۇقەددەس جايلارنى.
- 9 كارامەتلىرىڭ غايىب بولدى ئارىمىزدىن،
پەيغەمبەرمۇ كەتتى يىراق يېنىمىزدىن.
قاچانغىچە داۋام قىلار بۇ ئىشلار-ھە،
ھېچكىم بىلمەس بۇنى ئەگەر سوراپ باقساڭ
ھەممىسىدىن.
- 10 رەقىبلىرىڭ مەسخىرە قىلار سېنى خۇدا قاچانغىچە؟
ھاقارەتكە قالارمۇ نامىڭ سېنىڭ ئەبەدىگىچە؟
- 11 نېمىشقا تارتىۋالدىڭ قولۇڭنى، ئېھ خۇدا ئوڭ قولۇڭنى؟
قولۇڭنى قوينۇڭدىن ئېلىپ خۇدا يوقاتقايسەن ئۇلارنى!
ئەزەلدىن بىزگە شاھ بولۇپ كەلگەندىڭ خۇدا،
قازانغاننىڭ غەلبىلەرنى بىز ئۈچۈن زېمىنىمىزدا.
- 13 كۈچۈڭ بىلەن ئىككىگە بۆلگەندىڭ دېڭىز سۈيىنى،
يارغانىدىڭ ئۇنىڭدىكى ئەجدىھاللارنىڭ باشلىرىنى.
- 14 چاققاندىڭ دېڭىزدىكى لىۋياتاننىڭ ① باشلىرىنى،
بەرگەندىڭ چۆلدىكى ھايۋانلارغا ئوزۇق قىلىپ گۆشلىرىنى.
- 15 بۇلاق كۆزىنى ئېچىپ يەردىن ھاسىل قىلغاندىڭ ئېرىقلارنى،

① 74: 14 لىۋياتان - دېڭىزدا ياشايدىغان، ئەجدىھاغا ئوخشاپ كېتىدىغان قورقۇنچلۇق مەخلۇقتۇر.



قۇرۇتقاندىك توختىماي ئېقىۋاتقان دەريالارنى .
 16 ياراتتىڭ سەن كۈن ۋە تۈن ھەر ئىككىلىسىنى ،
 ئورۇنلاشتۇردۇڭ ئۆز ئورنىغا ئاي ۋە كۈنى .
 17 ئايرىدىڭ بارلىق چېگرا-پاسىلارنى ،
 پەيدا قىلدىڭ ئۆزۈڭ ياز بىلەن قىشنى .

18 ئېسىڭدە تۇتقايسەن ئى پەرۋەردىگار ،
 دۈشمەنلىرىڭنىڭ مەسخىرە قىلغانلىرىنى .
 ئۇنتۇمغايسەن ئى پەرۋەردىگار ،
 ھاماقەت خەلقنىڭ كۆزگە ئىلمىغانلىرىنى .
 19 تۇتۇپ بەرمىگىن ۋەھشىي دۈشمەنگە پاناھسىز
 بەندىلىرىڭنى ،

مەڭگۈ ئۇنتۇمىغىن ئېزىلگەن مۆمىنلىرىڭنىڭ ھاياتىنى .
 20 بىز بىلەن تۈزگەن ئەھدەڭنى ئېسىڭگە ئالغىن خۇدا ،
 زورلۇق ۋە زومبۇلۇقلار يامراپ كەتتى ،
 زېمىندىكى قاراڭغۇلۇق قاپلىغان بۇلۇڭلاردا .
 21 ئېزىلگەنلەر يەرگە قاراپ قالمىسۇن ،
 ئۇلار سېنىڭ نامىڭغا مەدھىيەلەر ئوقۇسۇن .
 22 ئارىمىزغا يېنىپ كېلىپ ئى خۇدا ،
 نامىڭنى قوغدىغىنا قايتىدىن .
 ھاماقەت كىشىلەرنىڭ ھەر دائىم
 مەسخىرە قىلغانلىرىنى چىقارمىغىن يادىڭدىن .
 23 دۈشمىنىڭنىڭ چۇقانلىرى بولسۇن دائىم ئېسىڭدە ،
 توختىمىدى ئۇلارنىڭ داۋراڭلىرى تېخىچە .



ئاساق يازغان مۇناجات بولۇپ، «ھالاک قىلمىغايىسەن» دېگەن ئاھاڭدا ئېيتىلسۇن دەپ، نەغمىچىلەر بېشىغا تاپشۇرۇلغان.

75¹ ئى خۇدا، شۈكۈر ئېيتىمىز، شۈكۈر ئېيتىمىز ساڭا.
چۈنكى سەن يېقىنسەن بىزگە،
بايان قىلىمىز كارامەتلىرىڭنى ھەمىشە.

2 خۇدا ئېيتار: «مەن تاللايمەن ۋاقتىنى،
ئادىللىق بىلەن سورايمەن سورىقىمنى.
3 يەر تەۋرىنىپ، ئىنسانلار تىترىگەندە،
تۈۋرۈك ئورنىتىمەن ئۆزۈم زېمىنغا».
4 مەن دەيمەن ماختانچاققا: «ماختانما»،
پاسقلارغا: «مەغرۇرلىنىپ غادايمى،
5 ئۆز كۈچۈڭدىن كۆرەڭلەپ،
تۇمشۇقۇڭنى ئۇشلاپ، پۈتتۈر.»

سېلاھ

6 چۈنكى يۈكسىلىش كېلەر پەقەتلا خۇدادىن،
كەلمەيدۇ شەرق، غەرب ياكى جەنۇب، شىمالدىن. ①
7 بەرھەق، پەرۋەردىگار بىردىنبىر سوتچىدۇر،
ئۇ بىرىنى ئەزىز قىلسا، بىرىنى خار قىلار.
8 چۈنكى پەرۋەردىگارنىڭ قولىدا بىر قەدەر باردۇر،
ئۇنىڭغا ئاچچىق، كۆپۈكلۈك شاراب تولغاندۇر.
قاچانكى پەرۋەردىگار ئۇنى تۆكسە زېمىنغا،
پاسقلار دۇغلىرىنى قوشۇپ ئىچىۋالار.
9 ياقۇپلارنى تاللىغان خۇدا ھەققىدە
مەن مەڭگۈ گۇۋاھلىق بېرىمەن
ھەم ئۇنىڭ نامىغا مۇناجاتلار ئېيتىمەن.

① 75: 6 شەرق، غەرب ياكى جەنۇب، شىمالدىن - «شەرق، غەرب ياكى جۈل -
باياۋاندىن» دەپ ئېلىنىشىمۇ بولىدۇ.



¹⁰ خۇدا مۇنداق دەيدۇ:

«خورىكى چوڭ ماختانچاقلارنىڭ خورىكىنى
كېسىۋېتىمەن.
بىراق ئادىل-ھەققانىيلارنى شان-شەرەپكە
ئېرىشتۈرىمەن.»

بۇ ئاساف يازغان مۇڭلۇق مۇناجات بولۇپ، تارىق سازلار
تەڭكەش دە ئېيتىلسۇن دەپ، نەغمىچىلەر بېشىغا تاپشۇرۇلغان.

76 ¹ خۇدا مەشھۇردۇر يەھۇدىيە خەلقىگە،
نامى بۈيۈكتۈر ئىسرائىلىيە ئېلىدە.

² تۇرار جايى سىئوندۇر،

مۇقەددەس چېدىرى سالىمىدىدۇر.

³ ئۇ شۇ يەردە سۇندۇردى دۈشمەننىڭ ئوتلۇق ئوقلىرىنى،

چېقىپ تاشلىدى قالغان، قىلىچ ۋە بارلىق جەڭ قوراللىرىنى.

سېلاھ

⁴ ئى خۇدا، شەرىپىڭ پارلاق نۇرلار چاچار،

ئوۋغا باي تاغلاردىنمۇ زور ھەيۋىتىڭ بار.

⁵ دۈشمىنىڭنىڭ باتۇرلىرى بۇلاڭ-تالاڭ قىلىنغاندا،

قول كۆرتۈرەلمىدى ھەتتا بىرمۇ پالۋىنى،

مەڭگۈلۈك ئۇيقۇغا كەتكەندى ھەممىسى.

⁶ گۈركىرەشلىرىڭدىن ياقۇپ ئېتىقاد قىلىپ كەلگەن ئى خۇدا،

ئات ھەم جەڭ ھارۋىلىرى تۇرۇپ قالدى ئۇرۇش مەيدانىدا.

⁷ قورقۇشقا تېگىشلىكتۇر پەقەت سەندىنلا، ئى خۇدا،

كىممۇ ئۆزىنى تىك تۇتالار غەزىپىڭنىڭ ئالدىدا؟

⁸⁻⁹ ھۆكۈم ئېلان قىلىش ئۈچۈن سەن ئورنوڭدىن تۇرغىنىڭدا،

يەر-زېمىننى باسقى قورقۇنچ سۈكىناتى، ئى خۇدا.

جاكارلىدىڭ ئەرشەلادا تۇرۇپ بۈيۈك ھۆكۈمۈڭنى،



قۇتقۇزماق بولۇپ جاھاندىكى بارلىق ئېزىلگەنلەرنى .

سېلاھ

¹⁰ ئى خۇدا، غەزىپىڭ ئاشۇرار شۆھرىتىڭنى ،
كەمەر قىلىپ باغلىدىڭ بېلىڭگە قەھرىڭنى .

¹¹ ئادا قىلىڭلار قەسەم قىلغاننى پەرۋەردىگار ئىڭلارغا ،
سوۋغات كەلتۈرسۇن قوشنا ئەللەر قورقۇشقا لايىق خۇداغا .
¹² ئەمەلدارلار كىبرىنى خۇدا سۇندۇرار ،
قورقار ئۇنىڭدىن بارلىق پادىشاھلار .

ئاساق يازغان مۇناجات بولۇپ ، « يىدۇتۇن » ئاھاڭدا ئېيتىلسۇن دەپ ،
نەغمىچىلەر بېشىغا تاپشۇرۇلغان .

77 ¹ كۆتۈرمەن خۇداغا پەريادىمنى ،
مۇقەررەر ئاڭلار ئۇ مېنىڭ زارىمنى .

² مۇشەققەتتە ئىگەم ساڭا تەلپۈندۈم ،
كېچىلىرى دۇئا قىلىپ ئۆتۈندۈم ،
تەسەللىگە ئېرىشمىدى بۇ كۆڭلۈم .

³ ئاھ ئۇردۇم ئى خۇدا ، سېنى سېغىنىپ ،

سېلاھ

يوقتار بولدۇم ئۆزۈمنى سېنى ياد ئېيتىپ .

⁴ سەن جاۋاب بەرمىگەچ ئۇيقۇسىزدۇر كۆزلىرىم ،
كۆڭۈل بىئاراملىقتا گەپكە كەلمەس تىللىرىم .

⁵ ياد ئېتىمەن ئۆتۈپ كەتكەن كۈنلەرنى ،

يىراق ئۆتمۈشتىكى گۈزەل چاغلارنى .

⁶ ئۇ كېچىلەر ، ئېيتقان مۇناجاتلىرىم بىلەن تولغانىدى ،

ئۇلارنى ئويلاپ ، كۆڭلۈمدە شۇنداق سوئاللار پەيدا بولدى :

⁷ ئىگەم مېنى مەڭگۈگە تەرك ئېتەرمۇ ؟

ئەمدى ماڭا رەھىم-شەپقەت قىلماسمۇ ؟



8 ئۆچمەس مۇھەببىتى ئەمدى بىزگە ئۆچتىمۇ؟

ۋەدىلىرى مەڭگۈگە ئىناۋەتسىز بولدىمۇ؟

9 خۇدا شەپقەت قىلىشنى ياكى ئۈنۈپ قالدۇمۇ؟

رەھىمدىلىك ئورنىنى ياكى غەزەپ ئالدىمۇ؟ سېلاھ

10 ئاندىن مەن دېدىم: «مېنى ئەڭ ئازابلايدىغىنى شۇكى،

ئۇلۇغ خۇدا ئەمدى بېشىمىزنى سىلمايدىغان بولدى.»

11 ياد ئېتىمەن ئىگەم ياردەملىرىڭنى،

قەدىمدىن بۇيانقى كارامەتلىرىڭنى.

12 زاھىر بولار ئەجىرلىرىڭ خىيالىمدا،

بىزلەر ئۈچۈن قىلغان ئىشلىرىڭ دىلىمدا.

13 ئى خۇدا، سېنىڭ يولۇڭ مۇقەددەستۇر،

ئۇلۇغلىقۇڭ ئالەمدە يېگانىدۇر.

14 مۆجىزىلەر ئىگىسى بولغان خۇدادۇرسەن،

قۇدرىتىڭنى ئىنسانىيەتكە كۆرسەتكەنسەن.

15 قۇدرىتىڭدە قۇتقۇزدۇڭ ئۆز خەلقىڭنى،

ياقۇپ بىلەن يۈسۈپنىڭ ئەۋلادىنى.

سېلاھ

16 ئى خۇدا، سۇلار ① سېنى كۆرگىنىدە

تترەپ سەندىن قورققانىدى.

دېڭىز تېڭى لەرزىگە كەلگەندى.

17 قارا بۇلۇت كۆكسىدىن سۇلار تۆكۈپ،

ئاسمانمۇ ھەم گۈلدۈرماما گۈلدۈرلىتىپ،

نۇر ئوقلىرىڭ چاقماق چېقىپ ئېتىلغانتى.

18 قۇيۇندا گۈلدۈرماماڭ گۈلدۈرلىگەندى،

چاقمىقىڭدىن جاھان نۇرغا چۆمۈلگەندى،

ئالاقزادە بولۇپ يەرمۇ تەۋرىگەندى.

19 سەن دېڭىزدىن يول ئاچقاندىڭ،

① 77: 16 سۇلار - مۇئەللىپ بۇ يەردە «مىسىردىن چىقىش» تىكى قىزىل

دېڭىزدا يۈز بەرگەن ۋەقەلەرنى كۆزدە تۇتقان.



ئۇلۇغ سۇلاردىن ئۆتۈشكە ئىمكان قىلىدىك،
 لېكىن ئەسلا كۆرۈنمەس ئىدى ئىزىك.
²⁰ يېتەكلىدىك خەلقىكىنى قوي پادىسىدەك،
 مۇسا ۋە ھارۇننى قىلىپ سەن قويچىدەك.

ئاساق يازغان تەربىيەۋى مۇناجات

- 78** ¹ ئەي خەلقىم، قۇلاق سالغىن تەلىمىگە،
 زېھنىكىنى بەر مېنىك ھەربىر سۆزلىرىمگە.
² ھېكمەت بىلەن ئاچاي مەن ئاغزىمنى،
 بايان ئەيلەپ سىلەرگە ئۆتمۈشتىكى ساۋاقلارنى.
³ بىزگە ئېيتىپ قالدۇرغان بۇلارنى ئەجدادىمىز،
 ئاڭلىغان ۋە بىلگەندۇق بۇلارنى ئۇلاردىن بىز.
⁴ نەسلىمىزدىن يوشۇرمايمىز شۇڭا ئۇلارنى،
 بىز سۆزلەپ بېرىمىز ئەۋلادلارغا،
 خۇدانىك شەرەپلىك ئىشى ۋە قۇدرىتىنى
 ھەم ئۇنىك كۆرسەتكەن مۆجىزىلىرىنى.
- ⁵ پەرزلىرىنى چۈشۈردى ئۇ ياقۇپ نەسلىگە،
 قانۇنلىرىنى تۇرغۇزدى ئۇ ھەم ئىسرائىللارغا.
 «بالاڭلارغا ئۆگىتىڭلار بۇلارنى» دەپ،
 ئەمر قىلغانىدى ئۇ ئەجدادىمىزغا.
⁶ ئەۋلادلىرىمىز بۇلارنى چوقۇم بىلگەي،
 ھەتتا تۇغۇلماقچى بولغان بالىلارمۇ،
 بالىلىرىغا ئەۋلادمۇ ئەۋلاد ئۆگەتكەي.
⁷ يار-يۆلەك قىلغاي ئۇلار خۇدانى،
 رىئايە قىلىپ ئۇنىك ئەمرلىرىگە،
 ئەجرىنى پۈكۈپ كۆڭۈللىرىگە.
⁸ دورىمىسۇن ئۇلار ئەجدادلىرىنى -



- ئۇلارنىڭ ئىتائەتسىز، جاھىللىقىنى .
 سەمىمىيەتسىزلىك بولمىسۇن دىللىرىدا،
 ساداقەتسىزلىك بولمىسۇن ئۇلاردا.
- ⁹ ئوقىيالىق بولسىمۇ ئەفرايىم نەسلى ،
 جەڭدە ئارقىغا بۇرۇلۇپ قاچتى .
- ¹⁰ ئۇلار خۇدانىڭ ئەھدىسىگە بويسۇنمىدى
 ھەم ئۇنىڭ قانۇنى بويىچە ماڭمىدى .
- ¹¹ ئۇنتۇغاندۇر ئۇلار خۇدانىڭ ئىشلىرىنى ،
 يەنە ئۇنىڭ كۆرسەتكەن مۆجىزىلىرىنى .
- ¹² مىسىردىكى زوتان داللىرىدا ،
 كۆرسىتىلگەندى مۆجىزە ئەجدادلىرىمىزغا .
- ¹³ دېڭىزنى يېرىپ ئۇلارنى ئۆتكۈزگەندى ،
 سۇنى قىيا كەبى تىك تۇرغۇزغاندى .
- ¹⁴ كۈندۈزى يېتەكلىسە ئۇلارنى بۇلۇت بىلەن ،
 كېچىسى يول باشلىغاندى ئوتنىڭ نۇرى بىلەن .
- ¹⁵ ئۇ چۆلدە تاشنى يېرىپ سۇ چىقارغاندى ،
 سۈيىنى دېڭىز كەبى مول قىلغاندى .
- ¹⁶ تاشلاردىن ئېتىلىپ چىقىپ سۇلار ،
 ئاققاندى دەريا كەبى ئۇلار .
- ¹⁷ ئەمما چۆلدە ئىسيان كۆتۈردى ئۇلۇغ خۇداغا ،
 شۇنىڭ بىلەن پاتتى ئۇلار يەنە ئېغىر گۇناھقا .
- ¹⁸ ئۇلار قەستەن سىناپ خۇدانى ،
 نەپسى ئۈچۈن تەلەپ قىلدى تائامنى .
- ¹⁹ دېگەندى ئۇلار ھاقارەت قىلىپ خۇداغا :
 «سالامدۇ داستىخان مۇشۇ چۆل-دالانغا؟»
- ²⁰ دەرۋەقە ، ئۇ ئۇرۇۋىدى تاشنى ،
 سۇلار بۇلاقتەك ئېتىلىپ چىقتى .
 «ئەمدى ئۇ بىزگە نان بىلەن
 گۆشنى بېرەلەمدۇ؟» دېيىشتى .



- 21 ئاڭلاپ بۇنى پەرۋەردىگار غەزەپلەندى،
ياقۇپ نەسلىگە غەزەپ ئوتى چۈشتى،
قەھرى ئۇنىڭ ئىسرائىل نەسلىگە تەگدى.
- 22 ئىشەنمىدى ئۇلار خۇداغا،
تايانمىدى ئۇنىڭ نىجاتلىقىغا.
- 23 بىراق خۇدا ئەمىر قىلىپ يەنە ئاسمانغا،
بۇيرۇدى ئەرلىرىنىڭ دەرۋازىسىنى ئېچىشقا.
- 24 يېمەكلىكى ئۈچۈن كۆكتىن ياغدۇردى ماننا،
دېمەك، ئەرلىرى يېمەكلىكىنى بەردى ئۇلارغا.
- 25 ئىنسانلار پەرىشتىلەرنىڭ نېنىنى يېدى،
خۇدا ئاتا قىلغاچ بۇنى، ئۇلار تويدى.
- 26 خۇدا كۆكتە ئۇچۇردى شەرق شامىلىنى،
يېتەكلەپ كەلدى جەنۇب شامىلىنى.
- 27 چاڭ-توزاندەك ياغدۇردى گۆشلەرنى ئۇلارغا -
قۇشلارنى قوندۇردى ساھىلدىكى قۇملار كەبى ئەتراپىغا.
- 28 ئۇ ياغدۇردى بۇلارنى بارگاھلىرىنىڭ ئوتتۇرىسىغا،
چۈشۈردى چېدىرلىرىنىڭ ئەتراپىغا.
- 29 ئۇلار يېدى خالىغانچە، تويدى قورساقلىرى،
بولدى ئىجابەت ئۇلارنىڭ خۇدادىن تىلىگەنلىرى.
- 30 لېكىن نەپسى ئۇلارنىڭ تېخى تويماي تۇرۇپلا،
چايناۋاتقان گۆشلىرى ئېغىزلىرىدا تۇرغاندىلا،
- 31 غەزىپى كېلىپ خۇدانىڭ ئۇلارغا،
قىرۋەتتى ئۇلارنىڭ ئەڭ جەسۇر پالۋانلىرىنى،
ئىسرائىللىرىنىڭ ياراملىق ياش يىگىتلىرىنى.
- 32 كۆردى شۇنچە كۆپ كۆرگۈلۈكنى، لېكىن توۋا قىلمىدى،
كۆردى شۇنچە كۆپ مۆجىزىلەرنى، لېكىن ئاڭا ئىشەنمىدى.
- 33 شۇڭا خۇدا ھاياتىنى ئۇلارنىڭ
ئاخىرلاشتۇردى مەنسىزلىك ئىچىدە،
ئۆتتى يىللىرى دەككە-دۈككەدە.
- 34 ئۆلۈم كەلگەندە، يۈزلەندى ئۇلار خۇداغا،
توۋا قىلىپ، ئىنتىلدى ئىخلاسى بىلەن ئۇنىڭغا.



- 35 ئويلىدى ئۇلار «قورام تاشتەك باشپاناھمىز -
ئۇلۇغ خۇدا - قۇتقۇزغۇچى، نىجاتكارىمىز.»
- 36 لېكىن ئۇلارنىڭ ماختاشلىرى ئېغىزدا ئىدى،
تىللىرىدا دېگەنلىرى يالغان ئىدى.
- 37 خۇداغا سادىقلىق يوق ئىدى كۆڭۈللىرىدە،
شۇڭا ئەمەل قىلمايتتى تۈزگەن ئەھدىسىگە.
- 38 بىراق خۇدا يەنىلار رەھىمدىل بولغاچ،
گۇناھلىرىنى كەچۈرۈپ، يوقاتمىدى ئۇلارنى،
قايتا-قايتا بېسىۋالدى غەزىپىنى،
ھەم تۆكىمىدى قەھرىنىڭ ھەممىسىنى.
- 39 ئەسلىدى ئۇ ئۇلارنىڭ ئىنسانلىقىنى،
نەپەس كەبى كەتسە قايتىپ كەلمەيدىغانلىقىنى.
- 40 بىراق ئۇلار ئىسيان قىلغاچ چۆلدە تالاي قېتىم،
ئازار يەپ دىلى خۇدانىڭ، بولدى كۆڭلى يېرىم.
- 41 ئۇلار قايتىدىن يولدىن چىقىپ سىناپ خۇدانى،
زېدە قىلدى ئىسرائىللارنى تاللىغان مۇقەددەس خۇدانىڭ
يۈرىكىنى.
- 42 ئۇنتۇدى ئۇلار خۇدانىڭ كۈچ-قۇدرىتىنى،
ئەستىن چىقىرىپ ياۋدىن قۇتۇلدۇرغان كۈنىنى.
- 43 ئۇنتۇدى ئۇلار خۇدانىڭ مىسرىدىكى مۆجىزىلىرىنى،
زوئان دالالىرىدا كۆرسەتكەن كارامەتلىرىنى.
- 44 قانغا ئايلىنىدۇرۇپ قويغاچ خۇدا دەرياسىنى ئۇلارنىڭ،
ئىچمەك مۇمكىن بولمىدى سۇلىرىنى دەريانىڭ.
- 45 نەشتەرىلىك چىۋىن ئاپتى پەيدا قىلدى ئۇلارغا،
پاقىلارنى ئەۋەتتى زېمىنىنى خاراب قىلارغا.
- 46 ئېتىزلىرى ئۇچرىدى چېكەتكىلەر ھۇجۇمغا،
ھوسۇللىرىنىڭ ھەممىسى يەم بولدى ئۇلارغا.
- 47 ۋەيران بولدى مۆلدۈردە ئۈزۈمزارلىرى،
ئۈششۈپ قالدى سوغۇقتا ئەنجۈرلىرى.
- 48 مۆلدۈر تېگىپ ۋەيران بولدى قوي، كالىلىرى،



كۆيۈپ كەتتى چاقماق سوقۇپ چارۋا ماللىرى .

49 قەھر-غەزەپ، كۈلپەت، نەپرەت ياغدى خۇدادىن،

كەلدى بىر تۈركۈم ھالاكەت پەرىشتىلىرى ئەرشتىن .

50 غەزىپى چەككە يېتىپ خۇدانىڭ،

جېنىنى ئالماق بولۇپ ئۇلارنىڭ،

ۋابا كېسىلى ئەۋەتتى ئۇلارغا .

51 پەرۋەردىگار ئۆلتۈرۈۋەتتى مىسىردا بارلىق تۇنجى

بالىلارنى،

يەنى ھام ① چېدىرىنىڭ غۇرۇرى بولغان تۇنجى

ئوغۇللارنى .

52 ئۇ خەلقىنى پادا كەبى باشلاپ ماڭدى چوپان بولۇپ،

چۆل-باياۋان، جەزىرىدە پادىسىغا قويچى بولۇپ .

53 ئامان-ئېسەن قىلغاچ خۇدا ئۇلارنى،

قورقۇنچتىن خالىي ماڭدى يولىنى،

غەرق قىلدى دېڭىزغا دۈشمەنلىرىنى .

54 خۇدا يېتەكلىدى ئۇلارنى مۇقەددەس زېمىنىغا،

ئېلىپ كەلدى ئوڭ قولىدا ئېرىشكەن تېغىغا .

55 خۇدا قوغلىۋېتىپ ئۇ يەردىن يات ئەللەرنى،

ئىسرائىللارغا بۆلۈپ بەردى يەرلىرىنى .

ئىسرائىل قەبىلىلىرىگە ئېلىپ بەردى ئۆيلىرىنى .

56 ئەمما ئۇلار ئىتائەتسىزلىك قىلىپ،

سناپ كۆردى ئۇلۇغ خۇدانى،

تەرك ئەتتى ئۇنىڭ پەرزلىرىنى .

57 ئەجدادلىرىدەك يولدىن چىقىپ ۋاپاسىزلىق قىلدى ئۇلار،

ئىشەنچسىزلىكتە خۇددى ئېگىلىپ كەتكەن ياغا ئوخشار .

58 ھەر يەردە قۇرۇپ سەجدىگاھلار،

ياساپ ئۇنىڭغا ھەر خىل بۇتلار،

كەلتۈردى ئۇلار خۇدانىڭ ئاچچىقىنى،

ئۆرتىدى خۇدانىڭ يۈرىكىنى .

① 78 : 51 ھام - نۇھنىڭ ئوغلى بولۇپ، ئۇ مىسىرلىقلارنىڭ ئەجدادىدۇر .



- 59 بۇ قىلمىشلارنى كۆرۈپ تۇرغان پەرۋەردىگار
غەزەپلىنىپ رەت قىلدى شۇ ھامان ئىسرائىللارنى .
- 60 تەرك ئەتتى ئۇ يەنە شىلودىكى ① ماكانىنى ،
ئىنسانلار ئارىسىغا تىككەن چېدىرىنى .
- 61 قۇدرىتىنى تاپشۇردى ئۇ ئەسىرلىككە ،
شۆھرىتىنى ② بەردى ھەم دۈشمەنلەرگە .
- 62 تاشلاپ بەردى ئۆز خەلقىنى قىلىچ ئاستىغا ،
چاچتى ھەم غەزىپىنى ئۇلار بېشىغا .
- 63 ئوتتا كۆيدى ئۇلارنىڭ قىران يىگىتلىرى ،
ناخشا-كۈيسىز قالدى بەرنا قىزلىرى .
- 64 يىقىلىسىمۇ روھانىيلىرى تىغ ئالدىدا ،
تۇل قالغان ئاياللىرى تۇتالمىدى ھازا .
- 65 بۇ چاغ ئىگەم ئۇيقۇدىن ئويغانغان ئادەم كەبى ،
شارابنىڭ كۈچى بىلەن روھلانغان باتۇر كەبى .
- 66 مەغلۇپ قىلىپ چېكىندۈردى رەقىبلىرىنى ،
مەڭگۈگە رەسۋا قىلىپ ئۇلارنى .
- 67 خۇدا رەت قىلىپ يۈسۈپ چېدىرىنى ،
تاللىماستىن ئەفرايىم قوۋمىنى ،
- 68 بەلكى تاللىدى يەھۇدا قوۋمىنى ،
يەنى ئۆزى سۆيگەن سىئون تېغىنى .
- 69 قۇرۇلدى مۇقەددەس ئىبادەتگاھ ئاسمان-پەلەك ،
مەزمۇت ۋە ئەبەدىدۇر ئاسمان-زېمىن يارالغاندەك .
- 70 پەرۋەردىگار تاللاپ داۋۇتنى ،
چاقىرىۋالدى قوي قوتىنىدىن ئۇنى .
- 71 يەنى بېقىشتىن ساغلىق قويلارنى ،
چاقىردى بېقىشقا ياقۇپ قوۋمىنى -

① 78 : 60 شىلو - ئەھدە ساندۇقى دەسلەپكى مەزگىللەردە مۇشۇ يەردە ساقلانغانىدى .

② 78 : 61 61-ئايەتتىكى «قۇدرىتى» ۋە «شۆھرىتى» دېگەن سۆزلەر خۇدا ئۆز خەلقى بىلەن تۈزگەن ئەھدىسى ساقلانغان ساندۇقنى كۆرسىتىدۇ .



ئۆزىگە مەنسۇپ بولغان ئىسرائىللارنى .
 72 باقتى داۋۇت ئۇلارنى كۆڭۈل قويۇپ ،
 يېتەكلىدى شۇنداقلا ماھىر بولۇپ .

ئاساق يازغان مۇناجات

- 79** ¹ ئى خۇدا، يات ئەللەر بېسىپ كىردى زېمىنىڭغا .
 ئۇلار بۇلغاپ مۇقەددەس ئىبادەتخاناڭنى ،
 خارابىگە ئايلاندۇردى يېرۇسالېمنى .
² ئاسماندىكى قۇشلارغا يەم قىلدى ئۇلار ،
 قۇللىرىڭنىڭ جەسەتلىرىنى .
 تاشلاپ بەردى دالادىكى ھايۋانلارغا ،
 مۆمىن بەندىلىرىڭنىڭ ئەتلىرىنى .
³ يېرۇسالېمدا دەريا قىلىپ ئېقىتتى ئۇلار
 خەلقىڭنىڭ قانلىرىنى .
 بىرەر تىرىك جاننىمۇ قالدۇرمىدى ھەتتا ،
 كۆمگىلى جەسەتلىرىنى .
⁴ ھاقارىتىگە قالدۇق قوشنا ئەللەرنىڭ ،
 مەسخىرە نىشانى بولدۇق ئۇلارنىڭ .
⁵ ئى پەرۋەردىگار ، غەزىپىڭ قاچانغىچە ، مەڭگۈگىمۇ؟!
 ئوت بولۇپ يانغان غەزىپىڭ بېسىلارمۇ؟
⁶ قەھرىڭنى چاچ سېنى تونۇمىغان ئەللەرگە
 ۋە ساڭا ئېتىقاد قىلمىغان سەلتەنەتلەرگە .
⁷ چۈنكى ئۇلار ۋەيران قىلدى ياقۇپنىڭ نەسلىنى ،
 خانىۋەيران قىلىپ ئۇنىڭ ماكانىنى .
⁸ بىزدىن ئالما سورىقىنى گۇناھ قىلسا ئەجدادىمىز ،
 بىزگە تېزراق رەھىم قىلغىن ،
 بەكمۇ ناچار چۈنكى بىزنىڭ ئەھۋالىمىز .
⁹ ئى نىجاتكارىمىز پەرۋەردىگار ،



شۆھرىتى ئۈچۈن نامىڭنىڭ
 بولغىن بىزگە مەدەتكار .
 كەچۈرگەيسەن گۇناھىمىزنى ،
 نامىڭ ئۈچۈن قۇتقۇزغىن بىزنى .
 10 «قېنى ئۇلارنىڭ خۇداسى» دەپ ،
 يات ئەللەر مازاق قىلسا بولامدۇ ؟
 قىرغىن قىلغان تۇرسا ئۇلار قۇللىرىڭنى ،
 كۆرسەت بىزگە ئۇلارنى جازالىغانلىقىڭنى .
 11 ئاڭلىغايىسەن ئەسىرلەرنىڭ ئاھ-زارلىرىنى ،
 قۇدرىتىڭدە ساقلىغايىسەن ئۆلۈمگە بۇيرۇلغانلارنى .
 12 ئى ئىگەم ،
 ساڭا قىلغان ھاقارىتىنى قوشنا ئەللەرنىڭ ،
 يەتتە ھەسسە ئاشۇرۇپ ئۆزىگە بەر ئۇلارنىڭ .
 13 بىز سېنىڭ ئۆز خەلقىڭ ، قوي پاداڭدۇرمىز ،
 ساڭا مەڭگۈ ھەمدۇسانا-شۈكۈر ئېيتىمىز ،
 مەدھىيەمىزنى ئەۋلادىتىن ئەۋلادقىچە داۋام ئېتىمىز .

بۇ ئاساف يازغان مۇناجات بولۇپ ، «گۇۋاھلىق نېلۇپەرى» دېگەن
 ئاھاڭدا ئېيتىلسۇن دەپ ، نەغمىچىلەر بېشىغا تاپشۇرۇلغان .

80 1 ئى ئىسرائىللارغا قويچى بولۇپ يول باشلىغۇچى ،
 يۈسۈپ نەسلىنى قوي پادىسىدەك يېتەكلىگۈچى ،
 كېرۇبلار ئوتتۇرىسىدا تەختتە ئولتۇرغۇچى ،
 ئۆتۈنەي ، بىزگە قۇلاق سالغىن ،
 شان-شەرەپلىك نۇرۇڭنى چاچقىن .
 2 ئەفرايىم ، بىنيامىن ۋە ماناسسە قەبىلىلىرىگە
 كۆرسىتىپ قۇدرىتىڭنى ، قۇتقۇزغىن بىزنى .
 3 قايتا گۈللەت بىزنى ئى خۇدا ،
 كۆرسەتكىن بىزگە دىدارىڭنى ،



- شۇندا تاپارمىز نىجاتلىقنى .
- ⁴ ئى پەرۋەردىگار - قۇدرەتلىك سەردار خۇدا،
غەزىپىڭدىن قوبۇل كۆرمەي دۇئايمىزنى ،
قاچانغىچە رەت قىلارسەن بىزنى ؟
- ⁵ قايغۇ بەردىڭ نان ئورنىغا يېيشكە ،
چېلەك - چېلەك ياشنى بەردىڭ ئىچىشكە .
- ⁶ قىلدىڭ قوشنا ئەللەرگە بىزنى تاللىشىش نىشانى ،
دۈشمەنلىرىمىز ئۆزئارا مەسخىرە قىلىشار بىزنى .
- ⁷ ئى قۇدرەتلىك سەردار خۇدا،
قايتا گۈللەت بىزنى ،
كۆرسەتكەن بىزگە دىدارىڭنى ،
شۇندا تاپارمىز نىجاتلىقنى .
- ⁸ مىسىردىن ئېلىپ كەلدىڭ بىر تۈپ ئۈزۈم كۆچىتى،^①
يات ئەللەرنى قوغلاپ ئۈزۈك تىكتىڭ ئۇنى .
- ⁹ زېمىن تەييار قىلىپ بەردىڭ ئۇ كۆچەتكە ،
يىلتىز تارتىپ كەڭ يېيىلدى زېمىنغا .
- ¹⁰ تاغلار قالدى ئۇنىڭ سايىسى تېگىدە ،
كېدىر دەرىخىلىرى قالدى شاخلىرى ئاستىدا .
- ¹¹ ئۇ ئۇزارتتى شاخلىرىنى تا ئوتتۇرا دېڭىزغىچە ،
نوتلىرىنى فىرات دەرياسىغىچە .
- ¹² نېچۈن بۇزۇپ ئۇنىڭ قاشاسىنى ،
يولدىن ئۆتكەنلەرگە بېرىسەن مېۋىسىنى ؟
- ¹³ ئورماندىكى ياۋايى توڭگۇز ئۇنى خاراب قىلماقتا ،
دالدىكى ھايۋاناتلار ئۇنىڭدىن ئوزۇقلانماقتا .
- ¹⁴ ئى قۇدرەتلىك سەردار خۇدا،
قايتا كەلگەن يېنىمىزغا .
- سامادىن نەزەر سېلىپ ئۈزۈمزارلىققا ،
غەمخورلۇق قىلغىن ئۈزۈم تاللىرىغا .
- ¹⁵ ئوڭ قولۇڭدا ئۆستۈرگەن يىلتىزغۇ بۇ ،

^① 80 : 8 بىر تۈپ ئۈزۈم كۆچىتى - ئىسرائىللارغا سىمۋول قىلىنغان .



ئۇ ئۆزۈڭ ئۈچۈن چوڭ قىلغان ئوغلۇڭ ئىدىغۇ.
 16 مانا ئۇ كېسىۋېتىلدى، كۆيدۈرۈلدى ئوتتا،
 ھالاك بولماقتا غەزەپلىك بېقىشىڭدا.
 17 قانات ئاستىڭغا ئالغايىسەن ئۆزۈڭ تاللىغاننى،
 ئامان قىلغايىسەن ئۆزۈڭ ئۈچۈن ئۆستۈرگەننى.
 18 بىزلەر ھەرگىز سەندىن ئايرىلمايمىز شۇندا،
 گۈللەتكىن بىزنى، ئىبادەت قىلىمىز ساڭا.
 19 ئى پەرۋەردىگار - قۇدرەتلىك سەردار خۇدا،
 قايتا گۈللەت بىزنى،
 كۆرسەتكىن بىزگە دىدارىڭنى،
 شۇندا تاپارىمىز نىجاتلىقنى.

بۇ ئاساق يازغان مۇناجات بولۇپ، نەغمىچىلەر بېشىغا
 «گىتتت» تا ① چېلىنسۇن دەپ تاپشۇرۇلغان.

81 كۈچ-قۇۋۋىتىمىز بولغان خۇداغا

شادلىقتا مەدھىيەلەر ئوقۇڭلار.

ياقۇپ ئېتىقاد قىلىپ كەلگەن خۇدانى

خۇش بولۇپ كۈي-ناخشىغا قېتىڭلار.

2 چىلتار، داپ، مۇڭلۇق لىرانى ئېلىپ قولۇڭلارغا،

مەدھىيە ناخشاڭلارنى تەڭكەش قىلىپ ئېيتىڭلار.

3 يېڭى ئاي تۇغقاندا ۋە ئاي تولغاندا،

ھېيت قىلىپ بۇرغىلارنى چېلىڭلار.

4 بۇ ئىسرائىللارغا چۈشكەن بىر پەرماندۇر،

ياقۇپ ئېتىقاد قىلغان خۇدانىڭ ھۆكۈمدۇر.

5 يۈسۈپ نەسلى مىسىردىن چىققان ۋاقتىدا،

بۇنى ئىسرائىللارغا قانۇن قىلىپ بېكىتكەندۇر.

① 0:81 گىتتت - بىر خىل ساز ياكى ئاھاڭنىڭ ئىسمى بولۇشى مۇمكىن.



مەن ناتونۇش بىر ئاۋازنى ئاڭلىدىم:

⁶ «ئۇنىڭ مۇرىسىنى يۈكتىن بىكار قىلدىم،

قوللىرىنى سېۋەتتىن ئازاد قىلدىم.

⁷ قىستاڭچىلىقتا ندا قىلساڭ،

مەن سېنى قۇتۇلدۇردۇم.

قارا بۇلۇتلار ئارىسىدىن ساڭا جاۋاب بەردىم،

مىربادا سۇسىز چېغىڭلاردا سېنى سىندىم.

⁸ تىڭشا خەلقىم، قۇلاق سال ئەي ئىسرائىللار،

مەن سىلەرنى ئاگاھلاندۇراي!

⁹ زېمىنىڭلاردا يات ئىلاھلارغا ئورۇن بەرمەڭلار

ھەم ئۇلارغا باش قويۇپ، سەجدە قىلماڭلار.

¹⁰ سىلەرنى مىسىردىن ئېلىپ چىققان

پەرۋەردىگارنىڭلار مەندۇرمەن.

ئېغىزىڭلارنى ئاچساڭلار،

بەرىكەتكە تولدۇرىمەن.

¹¹ بىراق خەلقىم سۆزۈمنى ئاڭلىمىدى،

ئىسرائىل خەلقى ماڭا بويسۇنمىدى.

¹² شۇڭا مەن قويۇۋەتتىم ئۇلارنى ئۆز تەرسالىقىغا،

مېڭىۋەردى دەسسەپ ئۇلار ئۆزى خالىغان يوللارغا.

¹³ خەلقىم سۆزۈمگە قۇلاق سالسا ئىدى،

ئىسرائىللار مەن باشلىغان يولدا ماڭسا ئىدى.

¹⁴ دۈشمەنلىرىنى ئۇلارنىڭ تېزلا باش ئەگدۈرەر ئىدىم،

رەقىبلىرىگە قۇدرىتىمنى بىلدۈرۈپ قوياي ئىدىم.

¹⁵ شۇندا ماڭا ئۆچمەنلەر قورقۇپ بويسۇنار ئىدى،

ئۇلار ھەمىشە شەرمەندىلىكتە قالار ئىدى.

¹⁶ سىلەرنى بۇغداينىڭ ئەڭ ئېسىلىدا باقار ئىدىم،

تاشتىن ھەسەل چىقىرىپ تەشنىلىقنىڭلارنى قاندۇرار

ئىدىم.»



ئاساف يازغان مۇناجات

82¹ خۇدا باش بولۇپ ئولتۇرۇپ ئەرشتكى مەجلىستە،
دەيدۇ مۇنداق ھۆكۈمدارلارغا:

² «ناھەق ھۆكۈم چىقىرىسىلەر قاچانغىچە؟

سېلاھ

رەزىللەرگە يان باسسسىلەر نە چاغقىچە؟

³ يېتىم-يېسىر، نامراتلارغا كۆرسىتىڭلار ئادالەتنى،

ئاقلاڭلار ئېزىلگەنلەر ۋە ئاجىزلارنى.

⁴ مەسكىن ۋە يوقسۇللارنى قۇتقۇزۇڭلار،

رەزىللەردىن ئۇلارنى ئازاد قىلىڭلار.

⁵ نادان ۋە بىلىمسىزدۇر ئۇلارنىڭ ھەممىسى،

ماڭار ئۇلار زۇلمەت ئارا، تەۋرەر يەرنىڭ ئۇللىرى.

⁶ دېگەندىم سىلەرگە: سىلەر «ئىلاھلار»،

ھەممىڭلار ئۇلۇغ خۇدانىڭ «پەرزەنتسىلەر»!

⁷ لېكىن سىلەرمۇ باشقا بەندىلەردەك ئۆلسىلەر،

خۇددى بارلىق ھۆكۈمرانلاردەك تۈگەيسىلەر.»

⁸ سوراق قىلغىن يەر يۈزىگە كېلىپ ئى خۇدا،

چۈنكى پۈتكۈل خەلقلەر تەۋەدۇر ساڭا.

ئاساف يازغان مۇناجات

83¹ ئۇن چىقارماي جىمىپ قالما ئى خۇدا،
سۈكۈت قىلىپ يوقاپ كەتمە ئى خۇدا.

² چۈنكى ساڭا ئۆچ بولغانلار

باش كۆتۈرۈپ چىقماقتا.

ساڭا دۈشمەن بولغانلار

شۇنچە داۋراڭ سالماقتا.

³ ئۇلار قۇۋلۇق ئىشلىتىپ،

سۇيىقەست قىلار خەلقىگە .

قارشى پىلان تۈزۈشەر

سەن قەدىرلىگەنلەرگە .

⁴ دەيدۇ ئۇلار :

«يۈرۈڭلار، بارچە قوۋم قاتارىدىن يوق قىلايلى ئىسرائىللارنى،

ئېلىنىمىسۇن ئىككىنچى ئېغىزىمىزغا ئۇلارنىڭ نامى .»

⁵ ئۇلار بىرگە مەسلىھەتلەر قىلىشماقتا،

ساڭا قارشى ئىتتىپاقمۇ تۈزۈشمەكتە .

⁶ مانا، ئىدوملۇقلار، ئىسمائىلنىڭ نەسلىرى،

موتابلىقلار ۋە ھاگرىلار،

⁷ گىبال، ئاممون ۋە ئامالەك خەلقلرى،

ھەمدە فىلىستىيە ۋە تىر ئاھالىلىرى،

⁸ ئاسسۇرىيەمۇ ئۇلارغا قوشۇلدى .

ئۇلار لۇت ئوغۇللىرىغا

يار-يۆلەك بولۇپ كەلگەندى .

سېلاھ

⁹ ئى خۇدا، سەن مېدىيانلارغا،

شۇنداقلا قىشون دەرياسىدا سىسرا ۋە يابىنغا

قانداق تاقابىل تۇرغان بولساڭ،

شۇنداق تاقابىل تۇرغىن ئۇلارغا .

¹⁰ ئۇلار ئېندور يېزىسىدا قىرىلغاندى،

جەسەتلىرى تېزەك كەبى تاشلىۋېتىلگەندى .

¹¹ ھالاك قىلغايىسەن ئۇلارنىڭ

بەگلىرىنى ئۆرپىپ ۋە زىبىتەك،

ئەمىرلىرىنى زەباخ ھەم زالمۇننادەك .

¹² چۈنكى ئۇلار مۇنداق دېگەندى :

«ئۆزىمىزنىڭ مۈلكى قىلىۋالايلى

خۇدانىڭ چىمەن-يايلاقلىرىنى .»^①

¹³ ئى خۇدايىم، سەرسان قىلىۋەت ئۇلارنى

بوراندا قالغان قامغاقتەك .

① 83: 12 چىمەن-يايلاق - ئىسرائىلىيە زېمىنىنى كۆرسىتىدۇ .



سورۇۋەتكىن ئۇلارنى

شامالدا قالغان ساماندەك .

¹⁴ كۆيدۈرۈۋەتكىن ئۇلارنى -

ئوتقا ئوخشاش ئورمانلىققا تۇتاشقان ،

يالقۇن كەبى تاغ باغرىغا ياماشقان .

¹⁵ قوغلىۋەتكىن ئۇلارنى بورىنىڭ بىلەن ،

ۋەھىمە سال ئۇلارغا قۇيۇنۇڭ بىلەن .

¹⁶ چۈشۈرگىن نومۇستا يۈزىنى ئى پەرۋەردىگار ،

تاكى ياردەم سورىغۇچە سېنىڭدىن ئۇلار .

¹⁷ قارا يۈز بولغاي ئۇلار نومۇستىن ،

رەسۋا بولۇپ يوقالغاي زېمىندىن .

¹⁸ ئۇلار بىلسۇنكى ، پەقەت پەرۋەردىگار

پۈتكۈل جاھاندا ئەڭ بۈيۈك تۇرار .

كوراهنىڭ ئەۋلادلىرى يازغان مۇناجات بولۇپ ، «گىتتىت»^① تا
ئورۇنلانسۇن دەپ ، نەغمىچىلەر بېشىغا تاپشۇرۇلغان .

84¹ ئى پەرۋەردىگار ، قۇدرەتلىك سەردار خۇدا ،
نەقەدەر ئەزىزدۇر ئۇچرىشىش جايىڭ .

² سېغىنىپ شۇنچىلىك بولدۇم مەن تەشنا ،

سېنىڭ ئىبادەتخاناڭنىڭ ھويلىلىرىغا .

بولماقتا قەلبىم ۋە جىسمىم شۇنچە ئىنتىزار ،

ھاياتلىق بۇلىقى بولغان بىردىنبىر خۇداغا .

³ ئى پەرۋەردىگارم ،

ماڭا شاھ بولغان قۇدرەتلىك سەردار خۇدا ،

قۇربانلىق سۇپاڭنىڭ ئەتراپلىرىغا ،

ھەتتا قۇشقاچلار سالدى ئوۋا ،

قارلىغاچمۇ جاي تاپتى بالىلىرىنى بېقىشقا .

^① 84 : 0 گىتتىت - بىر خىل ساز ياكى ئاھاڭنىڭ ئىسمى بولۇشى مۇمكىن .



- 4 نەقەدەر بەختلىك ئىبادەتخاناڭدا بولغانلار،
توختىماستىن ساڭا ھەمدۇسانا ئوقۇۋاتقانلار. سېلاھ
- 5 نەقەدەر بەختلىك سەندىن كۈچ-قۇدرەت تاپقانلار،
قەلبىدىن سىئوننى تاۋاپ قىلىشقا ئىنتىزار بولغانلار.
- 6 يىغا-زار قاپلىغان قۇرغاق جىلغىدىن ئۆتكەندە ئۇلار،
ئۇ يەرنى بۇلاقلىق ماكانغا ئايلاندۇرار،
ئۇ يەر كۈز يامغۇرلىرى بىلەن بەرىكەتلىنەر.
- 7 ماڭغانسېرى ئۇلار قۇۋۋەت ئۈستىگە قۇۋۋەت تاپار،
سىئونغا يېتىپ بېرىپ، خۇدانىڭ ھۇزۇرىدا ھازىر بولار.
- 8 ئى پەرۋەردىگار - قۇدرەتلىك سەردار خۇدا،
قۇلاق سالغىن دۇئالىرىمغا.
تىگىشىن ئىلتىجايىمنى،
ئى ياقۇپنى تاللىغان خۇدا. سېلاھ
- 9 ئى خۇدا، كۆڭۈل بۆلگىن قالقىنىمىز پادىشاھقا،
نەزىرىڭنى بەر ئۆزۈڭ تاللىغىنىڭغا.
- 10 بەرھەق، ئىبادەتخاناڭدا ئۆتكەن بىر كۈن
ئەۋزەلدۇر باشقا يەردە ئۆتكەن مىڭ كۈندىن.
ئەلا بىلىمەن خۇدانىڭ ئۆيىنىڭ بوسۇغىسىدا تۇرۇشنى
رەزىللەرنىڭ راھەت-پاراغەتلىك ئۆيىدە ياشاشتىن.
- 11 بىزگە قۇياش، قالىقاندۇر پەرۋەردىگار ئىگىمىز،
ئاتا قىلار ئۇ شان-شۆھرەت ۋە شاپائەت.
دۇرۇس يولدا ماڭغانلاردىن
ئايىماس ياخشىلىقىنى تائەبەد.
- 12 ئى پەرۋەردىگار - قۇدرەتلىك سەردار،
بەختلىكتۇر ساڭا تايانغانلار.



كوراھنىڭ ئەۋلادلىرى يازغان مۇناجات بولۇپ، ناخشا قىلىپ
ئېيتىلسۇن دەپ، نەغمىچىلەر بېشىغا تاپشۇرۇلغان.

85¹ نەزىرىڭ تەڭگەن زېمىنغا ئىلتىپات ئەيلەپ ئى ئىگەم،
قايتا گۈللەپ-ياشاناتقاندىڭ يۇرتىنى ياقۇپنىڭ.

² ئەپۇ قىلىپ قىلمىشىنى خەلقىڭنىڭ،

كەچۈرگەندىڭ گۇناھلىرىنى ئۇلارنىڭ. سېلاھ

³ ئاچچىقىڭنى يۇتۇۋېتىپ ئىچىڭگە،

ئوتتەك يانغان قەھرىڭنى باسقانىدىڭ.

⁴ بىزگە نىجاتلىق بېرىپ كەلگەن ئى خۇدا،

بىزگە بولغان ئاچچىقىڭغا ھاي بېرىپ،

ئالغىن بىزنى قايتىدىن ئۆز مېھرىڭنىڭ قوينىغا.

⁵ بىزگە خۇدا ئەبەدىي غەزەپلىنىپ تۇرامسەن؟

غەزىپىڭنى ئەۋلادتىن ئەۋلادقىچە سوزامسەن؟

⁶ شادلىنىشى ئۈچۈن سەندىن خەلقىڭنىڭ

بىزنى قايتا گۈللەندۈرۈپ قويمامسەن؟

⁷ بىزگە بەرگىن مەڭگۈلۈك مۇھەببىتىڭنى،

ئاتا قىلغىن بىزگە ھەم نىجاتلىقىڭنى.

⁸ قۇلاق سالاى پەرۋەردىگارغا،

خاتىرجەملىك، ئامانلىق بېرىدۇ خۇدا

ئۆز خەلقى ۋە تەقۋادارلىرىغا،

ماڭمىسۇن دەپ ئۇلار يەنە خاتا يولدا.

⁹ شۇنداق، ئىخلاسمەنلەرنى قۇتقۇزار خۇدا،

زاھىر بولۇپ شان-شەرىپى زېمىنىمىزدا.

¹⁰ خۇدانىڭ مەڭگۈلۈك مۇھەببىتى ۋە سادىقلىقى

ئېلىپ كېلەر ھەققانىيلىق ۋە ئامانلىقىنى.

¹¹ ۋاپادارلىق زېمىندا مەۋجۇت بولار،

ھەققانىيلىق ئەرشلەردىن باقار.

¹² پەرۋەردىگار بەرىكەت ئاتا قىلار،

يەرلىرىمىز چوقۇم ھوسۇللۇق بولار.



¹³ ھەققانىيلىق ئەلچىسى بولۇپ خۇدانىڭ،
كېلەر ئالدىدا يول ھازىرلاپ پەرۋەردىگارنىڭ.

داۋۇتنىڭ دۇئاسى

- 86** ¹ بىچارە ۋە موھتاجدۇرمەن، ئى ئىگەم خۇدا،
ئىندايىمغا قۇلاق سېلىپ جاۋاب بەرگىن ماڭا.
² ساڭا سادىق بەندەڭنىڭ ساقلاپ قالغىن جېنىنى.
قۇتقۇزۇۋالغىن پەقەتلا ساڭا تايانغان قۇلۇڭنى.
چۈنكى پەقەت سەنلا مېنىڭ خۇدايىمىسەن.
³ ئى ئىگەم، ئىلتىپات ئەيلىگىن ماڭا،
قىلماقتىمەن كۈنبويى ئىلتىجا ساڭا.
⁴ مەن پېقىر قۇلۇڭنىڭ كۆڭلىنى بىر شاد قىلغىنا،
چۈنكى مەن سېغىنىپ دۇئا قىلىمەن ساڭا.
⁵ ئى ئىگەم، بەرھەق سەن مېھرىبان ۋە ئەپۇچان،
مېھرىڭ چەكسىز، ئىلتىجا قىلغانلارغا ھەر قاچان.
⁶ ئى پەرۋەردىگار، كۆڭۈل بۆلگىن مېنىڭ دۇئايىمغا،
قۇلاق سالغىن شەپقەت سورىغان ئىلتىجايىمغا.
⁷ سېغىنىمەن سېنى كۈن چۈشكەندە بېشىمغا،
چۈنكى سەن جاۋاب بېرىپ كەلدىڭ ماڭا دائىما.
⁸ ئى ئىگەم، يېگانىسەن يات ئىلاھلار ئالدىدا،
ئۇلۇغ ئىشنى قىلغۇچى پەقەت بىر ئۆزۈڭلا.
⁹ سەن ياراتقان بارلىق قوۋملار
كېلىپ ئالدىڭغا سەجدە قىلار
ھەم نامىڭنى ئۇلۇغلار ئۇلار.
¹⁰ ئاجايىپ ئۇلۇغ مۆجىزىلەر ئىگىسىسەن،
بەرھەق، يالغۇز سەنلا خۇدادۇرسەن.
¹¹ پەرۋەردىگار، ئۆگەتكىن ماڭا يولۇڭنى،
ئەگشىپ ساڭا ھەق يولدا ياشاي.



قاراتقىن ئۆزۈڭگىلا بۇ قەلبىمنى ،
 چىن دىلىمدىن ساڭا ئىخلاس قىلاي .
 12 پۈتۈن قەلبىم بىلەن شۈكۈر ئېيتىمەن ساڭا ،
 ئۇلۇغلايمەن نامىڭنى مەڭگۈگە ئىگەم خۇدا .
 13 چۈنكى قۇتقۇزدۇڭ جېنىمنى ئۆلۈكلەر ماكانىدىن ،
 ئۆزگەرمەس مۇھەببىتىڭ شۇنچە چەكسىز بولغاچ ماڭا .
 14 ئى خۇدا ، ماڭا قارشى تۇرىدۇ مەنمەنچىلەر ،
 جېنىمنى ئالماق ئۈچۈن ئىزدەر مېنى ۋەھشىيلەر .
 كۆزگە ئىلىپ قويماس سېنى قىلچە ئۇلار .
 15 لېكىن ئىگەم رەھىمدىل ، شەپقەتلىكسەن ،
 ئاسانلىقچە غەزەپلەنمەيسەن ،
 مۇھەببەت ۋە ساداقەتتە چەكسىزدۇرسەن .
 16 ھالىمغا باق ، ماڭا شەپقەت ئەيلىگىن ،
 مەندەك قۇلۇڭغا كۈچ-مادار ئاتا قىلغىن ،
 پېقىر قۇلۇڭنى مۇشەققەتتىن قۇتقۇزغىن .
 17 كۆرسەت ماڭا شەپقىتىڭنى ،
 مەدەت بەرگىن ئى پەرۋەردىگار ،
 تاپسۇن قەلبىم تەسەللى ،
 بولسۇن شەرمەندە ماڭا ئۆچ بولغانلار .

كوراھنىڭ ئەۋلادلىرى يازغان مۇڭلۇق مۇناجات

87¹ مۇقەددەس تاغلار ئارا خۇدا قۇرغان شەھەر^① تۇرار .
 2 پەرۋەردىگار ئىسرائىلىيەنىڭ بارلىق جايلىرىدىن
 سىئون شەھىرىنى ئەڭ ياخشى كۆرەر .
 3 ئەي خۇدانىڭ شەھىرى ،
 شەرىپىڭگە پۈتۈلمەكتە ئۇلۇغ ئىشلار .

سېلاھ

① 87: 1 خۇدا قۇرغان شەھەر - سىئون شەھىرىنى ، يەنى يېرۇسالېمنى كۆرسىتىدۇ .



⁴ پەرۋەردىگار دەيدۇكى،

«راخاب» لىقلار^① ۋە بابىلىقلار باردۇر مېنى تونۇغانلار ئارسىدا،
 فىلىستىيەلىك، تىرلىق ھەم كۈشلۈقلارمۇ شۇ قاتاردا.
 دەيمەن ئۇلار ھەققىدە: «بۇ ئادەملەر تۇغۇلغان سىئوندا.»

⁵ سىئون توغۇلۇق مۇنداق ئېيتىلار:

«ھەر مىللەتتىن بولغانلار سىئوندا تۇغۇلار»،

ئۇلۇغ خۇدا ئۆزى سىئوننى پۇختا قىلار.

⁶ يات قوۋمنى پۈتكىنىدە تىزىمغا پەرۋەردىگار:

«بۇ كىشى سىئوندا تۇغۇلغان» دەپ يېزىپ قويار. سېلاھ

⁷ ناخشىچى، ئۇسسۇلچىلار ناخشىنى مۇنداق ئېيتار:

«ئەي سىئون، مېنىڭ ھايات مەنبەيىم سېنىڭدۇر.»

كوراھنىڭ ئەۋلادلىرى ۋە ئەزراخلىق ھېمان يازغان تەربىيەۋى مۇناجات
 بولۇپ، «ماخالات-لېئانوت» ئاھاڭىدا ناخشا قىلىپ ئېيتىلسۇن دەپ،
 نەغمىچىلەر بېشىغا تاپشۇرۇلغان.

88 ¹ ئى پەرۋەردىگار، نىجاتكارىم خۇدا،
 كېچە-كۈندۈز مەن ساڭا قىلدىم نىدا.

² قوبۇل قىلغىن دۇئايمىنى،

ئاڭلىغىن نىدايمىنى.

³ چۈنكى دەردلەر جېنىمغا پاتتى،

ھاياتىمۇ ئۆلۈمگە يېقىنلاشتى.

⁴ بىر پۈتۈم ساڭگىلىدى گۈر ئاغزىغا،

كۈچ-مادار قالمىدى ھېچ تېنىمدا.

⁵ ئۆلۈكلەردىن ھېچبىر پەرقسىزمەن،

تېنىم لەھەتتىكى مۇردىدە كلا.

ئۇنتۇلغانمەن ئۆلۈكلەردەك،

^① 87: 4 راخاب - مىسىرنىڭ لەقىمىدۇر.



مېھرىڭدىن مەھرۇممەن ئۇلاردەكلا .

6 تاشلىۋەتتىڭ سەن مېنى چوڭقۇر ھاڭغا ،

تاشلىدىڭ ھەم زۇلمەت ، قاراڭغۇلۇققا .

7 يەلكەمنى باستى يۈك بولۇپ سېنىڭ قەھرىڭ ،

ماڭا قاتتىق زەربە بولدى ھايات دولقۇنلىرىڭ . سېلاھ

8 يىراق قىلدىڭ مەندىن دوستلىرىمنى ،

يىرگەندۈردۈڭ مەندىن ھەم ئۇلارنى ،

قاماپ قويدۇڭ چىقالماس قىلىپ مېنى .

9 ئى پەرۋەردىگار ، كۆزلىرىم خىرەلەشتى ئازابتا ،

ھەر كۈنى قىلىمەن ساڭا ندا ،

قوللىرىمنى كۆتۈرۈپ دۇئاغا .

10 ئۆلۈكلەرگە كۆرسەتمە كچمۇسەن كارامەتلىرىڭنى ؟

مۇردىلار ئورنىدىن تۇرۇپ مەدھىيەلەرمۇ سېنى ؟ سېلاھ

11 قەبرىدە كىممۇ بايان قىلسۇن مەڭگۈلۈك مۇھەببىتىڭنى ؟

ئۆلۈكلەر ماكاندا كىممۇ ماختىسۇن ساداقىتىڭنى ؟

12 قاراڭغۇلۇقتا كىممۇ كۆرەلسۇن كارامەتلىرىڭنى ؟

«ئۇنتۇلغانلار زېمىنى» دا ياخشىلىقىڭنى ؟

13 ئى پەرۋەردىگار ، نالە قىلىمەن ساڭا ،

ھەر سەھەردە قىلىپ دۇئا .

14 ئى پەرۋەردىگار ، تاشلىۋەتتىڭ نېچۈن مېنى ؟

نېچۈن مەندىن يوشۇرسەن دىدارىڭنى ؟

15 ئېزىلىپ تاس قالغانتىم ئۆلۈشكە ياش چېغىمدىن ،

قىيىنلىق پېتىپ قالدىم ئۈمىدسىزلىككە دەھشتىڭدىن .

16 قەھىر - غەزىپىڭ باستى ئۈستۈمنى ،

ۋەھىملىرىڭ نابۇت قىلدى مېنى .

17 كەلكۈن كەبى ئۇلار مېنى ئېلىۋالدى قوينغا ،

چۈشۈپ قالدىم مەن ئۇلارنىڭ قورشىۋىغا .

18 يىراق قىلىپ مەندىن ھەمراھلىرىم ، دوستلىرىمنى ،

يار قىلدىڭ پەقەت ماڭا قاراڭغۇلۇقنى .



ئەزراخلىق ئېتان يازغان تەربىيەۋى مۇناجات

89¹ پەرۋەردىگار مەڭگۈلۈك مۇھەببىتىڭنى ئەبەدىي كۈيلەيمەن،

ساداقتىڭنى ئەۋلادتىن ئەۋلادقىچە بايان ئەيلەيمەن.

² جاكارلايمەنكى مۇھەببىتىڭ مەڭگۈ ئۆزگەرمەس،

ساداقتىڭ ئەرشتەلادەك مەزمۇت، تەۋرەنمەس.

³ ئى پەرۋەردىگار، سەن دېدىڭكى:

«تاللىۋالغان بەندەم بىلەن ئەھدە قىلدىم،

قۇلۇم بولغان داۋۇتقا قەسەم قىلدىم.

⁴ سېنىڭ ئەۋلادلىرىڭنى ئەبەدىي خانىدانلىققا ئىگە قىلىمەن،

نەسلىڭنىڭ تەختكە ۋارىسلىق قىلىشىغا كاپالەتلىك قىلىمەن.»

سېلاھ

⁵ ئى ئىگەم، ئەرشتەلادا مۆجىزىلىرىڭ تەبرىكلىنەر،

ساداقتىڭ پەرىشتىلەر ئارىسىدا مەدھىيەلىنەر.

⁶ بۈيۈكلۈكتە ساڭا تەڭداش بىرى يوقتۇر،

ئەرشتەلادا ھېچكىم ساڭا ئوخشىماستۇر.

⁷ خۇدانىڭ ھەيۋىسىدىن پەرىشتىلەر تىترەپ تۇرار،

ئەتراپىدا ھەممەيلەن قورقۇپ تۇرار.

⁸ ئى خۇدا - قۇدرەتلىك سەردار پەرۋەردىگار،

ساڭا ئوخشاش قۇدرەت ئىگىسىدىن يەنە كىم بار؟

ئى پەرۋەردىگار، ئەتراپىڭنى ساداقەتلىك ئوراپ تۇرار.

⁹ دېڭىز قانچە مەغرۇر بولسۇن سەن ئۇنىڭغا ھۆكۈمرانسەن،

ئۆركەشلىسە دولقۇن ياساپ، ئۇنى بېسىپ

تىنچلاندۇرسەن.

¹⁰ دېڭىزدىكى راخابنى ^① سەن بەربات قىلدىڭ،

قۇدرىتىڭدە دۈشمىنىڭنى بىتچىت قىلدىڭ.

¹¹ ئاسمان، زېمىن - پۈتۈن جاھان سېنىڭكىدۇر،

① 89: 10 راخاب - دېڭىزدا ياشايدىغان قورقۇنچلۇق، چوڭ بىر ئەپسانىۋىي

مەخلۇقنىڭ ئىسمى بولۇپ، ئۇ ھالاكەتلىك دېڭىزغا ۋە ۋەيران قىلغۇچى

كۈچلەرگە سىمۋول قىلىنغان.



- تۇنىڭدىكى ھەممە نەرسە پەقەت سېنىڭ ئىجادىڭدۇر.
 12 ياراتقان سەن شىمال، جەنۇب ۋە ئۇلاردىكى ھەممىنى،
 شادلىقتا نامىڭنى كۈيلەر تابور، خەرمون چوققىلىرى.
 13 بىلىكىڭ قۇدرەتلىك، قولۇڭ كۈچلۈكتۇر،
 تۈستۈن كۆتۈرۈلگەن ئوڭ قولۇڭ غالىبتۇر.
 14 تەختىڭنىڭ ئۇلى بولسا ھەققانىيلىق، ئادالەتتۇر،
 مۇھەببەت ۋە ساداقەتلىك ھۆكۈمرانلىقىڭنىڭ ھەمراھىدۇر.
 15 تەنتەنە، ئالقىشلارنى قىلغان خەلق بەختلىك ھېسابلىنار،
 ياشار ئۇلار ھۇزۇرۇڭنىڭ نۇرىدا ئى پەرۋەردىگار.
 16 نامىڭ بىلەن ئۇلار دائىم شاد بولار،
 ئادالىتىڭدىن سۆيۈنۈپ تەنتەنە قىلار.
 17 ئۇلارنىڭ كۈچ-قۇۋۋەت، شان-شەرىپى سەندىن كېلەر،
 شاپائىتىڭ بولغاچ ئۇلار دائىم غەلبە قىلار.
 18 بەرھەق، بىزنىڭ پادىشاھىمىز مەنسۇپتۇر پەرۋەردىگارغا،
 تەۋەدۇر ئىسرائىللارنى تاللىغان مۇقەددەس خۇداغا.
 19 بىر ۋەھىيىڭدە مۇنداق دېگەندىڭ سادىق ئۆز بەندەڭگە:
 «مەن بىر ئەزىمەتكە ياردىمىمنى يەتكۈزدۈم،
 ئەل ئارىسىدىن ئۇنى تاللاپ، كۆتۈردۈم.
 20 دېمەك، قۇلۇم داۋۇتنى تاپتىم،
 مۇقەددەس يېغىمنى قۇيۇپ بېشىغا،
 ئۇنى سىلەرگە پادىشاھ قىلىپ تىكلىدىم.
 21 قۇلۇم ئۇنىڭغا يۆلەك بولار،
 بىلىكىم ئۇنى كۈچكە تولدۇرار.
 22 دۈشمەنلىرى ئۇنى پەقەت يېڭەلمەس،
 پەسكەشلەرمۇ ئۇنى قىستاپ ئېزەلمەس.
 23 رەقىبلىرىنى ئۇنىڭ ئالدىدا ۋەيران قىلمەن،
 ئۆچمەنلىرىنى يەر بىلەن يەكسان قىلمەن.
 24 ساداقىتىم، مۇھەببىتىم ئۇنىڭغا يار بولار،
 مېنىڭ نامىم بىلەن ئۇزەپەر قۇچار.
 25 مەن ئۇنى ھۆكۈمرانلىق قىلغۇزارمەن دېڭىزغا،



- ھوقۇقىنى يۈرگۈزەرمەن ھەم دەريالارغا .
²⁶ ئۇ ماڭا نىدا قىلىپ دېدىكى :
 «سەن مېنىڭ ئاتام ، خۇدايىمدۇرسەن ،
 نىجاتكارىم ، قورام تېشىمدۇرسەن .»
²⁷ مەن ئۇنى مېنىڭ تۇنجى ئوغلۇم قىلىمەن ،
 دۇنيادىكى ئەڭ ئۇلۇغ پادىشاھ قىلىپ تىكلەيمەن .
²⁸ مۇھەببىتىم ئۇنىڭغا ئەبەدىدۇر ،
 قىلغان ئەھدەم مەڭگۈگە بۇزۇلماستۇر .
²⁹ ئەۋلادلىرىنى ئەبەدىي خانىدانلىققا ئىگە قىلىمەن ،
 تەختىنى ئۇنىڭ ئاسمان كەبى داۋام قىلدۇرىمەن .
³⁰ مۇبادا ئۇنىڭ ئەۋلادلىرى تەلىملىرىمدىن چىقىپ كەتسە ،
 ھۆكۈملىرىم بويىچە ئىش كۆرمىسە .
³¹ ئۇلار پەرمانلىرىمنى بۇزسا ،
 ئەمىرلىرىمگە ئىتائەت قىلمىسا ،
³² ئۇندا مەن ئىتائەتسىزلىكلىرىنى تاياق بىلەن ،
 گۇناھلىرىنى يارا-جاراھەت بىلەن جازالايمەن .
³³ لېكىن مۇھەببىتىمنى داۋۇتتىن ئۈزمەيمەن ،
 ياكى ۋەدەمگە خىيانەت قىلمايمەن .
³⁴ تۈزگەن ئەھدەمنى ئەسلا بۇزمايمەن ،
 ۋەدەمدىن پەقەت قايتمايمەن .
³⁵ مەن مۇقەددەس نامىمدا قەسەم ئىچكەنمەن ،
 داۋۇتقا ئېيتقان سۆزۈمدىن يانمايمەن .
³⁶ ئۇنىڭ ئەۋلادلىرى ئەبەدىي داۋاملىشار ،
 ئۇنىڭ تەختى قۇياش كەبى پارلاپ تۇرار .
³⁷ ئۇ ئاسماندىكى سادىق گۇۋاھچى ئاي كەبى
 مۇستەھكەم ، مەزمۇت تۇرار ئەبەدىي .»

سېلاھ

- ³⁸ بىراق ھازىر سەن ئۇنى رەت قىلىپ تاشلىۋەتتىڭ ،
 ئۆزۈڭ تاللاپ بېكىتكەن پادىشاھقا غەزەپلەندىڭ .
³⁹ ئىنكار قىلدىڭ قۇلۇڭ بىلەن تۈزگەن ئەھدىنى ،
 تاشلىۋەتتىڭ ئۇنىڭ تاج-تەخت - ھوقۇقىنى .



- 40 ۋەيران قىلىدىڭ ئۇنىڭ بارلىق قورغانلىرىنى ،
خارا بە قىلىدىڭ شەھەر - قەلئەلىرىنى .
- 41 يولدىن ئۆتۈۋاتقانلار بولماقتا شەھىرىنى ،
ئۇ قوشنا ئەللەر ئالدىدا رەسۋا بولدى .
- 42 غەلبە قىلدۇردۇڭ ئۇنىڭ رەقىبلىرىنى ،
خۇشال قىلىدىڭ پۈتكۈل دۈشمەنلىرىنى .
- 43 قايتۇردۇڭ ئۇنىڭ قىلچىنىڭ بىسىنى ،
جەڭلەردە مەغلۇپ قىلىدىڭ ئۇنى .
- 44 يەرگە ئۇردۇڭ ئۇنىڭ ھەيۋىتىنى ،
كۈلدەك تۈزۈتۈڭ تەختىنى .
- 45 خىجالەتكە چۆمدۈرۈپ
قىسقارتىڭ ياشلىقىنى .

سېلاھ

46 ئى پەرۋەردىگار ،

قاچانغىچە ئۆزۈڭنى مەندىن قاچۇرسەن ؟

قەھەر - غەزەپ ئوتۇڭنى قاچانغىچە كۆيدۈرسەن ؟

47 ئەستە تۇتقىن ئى خۇدا ، ئۆمرۈمنىڭ قىسقىلىقىنى ،

نېمىدېگەن بېھۇدىلىكتۇر ئىنساننىڭ ھاياتى .

48 قايسى ئىنسان ياشاپ ئۆلۈم كۆرمەيدىكەن ؟

سېلاھ گۆردىن ئۆز جېنىنى ئامان ساقلاپ قالدىكەن ؟

49 ئى ئىگەم ،

ساداقتىڭ ، داۋۇتقا قىلغان ۋەدىلىرىڭ نەلەردە قالدى ؟

بۇرۇن كۆرسەتكەن مېھىر - مۇھەببىتىڭ قەيەردە قالدى ؟

50 قۇلۇڭ ئۇچراۋاتقان مەسخىرىلەرنى ئەسكە ئالغايىسەن ،

بارچە ئەلنىڭ ماڭا قىلغان ھاقارەتلىرىنى كۆرگەيسەن !

51 رەقىبلىرىڭ مېنى دائىم مەسخىرە قىلار ،

ئۆزۈڭ تاللىغان پادىشاھنى خار قىلار .

52 پەرۋەردىگارغا مەڭگۈ ھەمدۇسانالار بولغاي !

ئامىن ، ئامىن !



4-بۆلەك

خۇدانىڭ يېقىن ئادىمى بولغان مۇسانىڭ دۇئاسى

90¹ ئى ئىگەم، پاناھ بولۇپ كەلدىڭ بىزگە،
ئەۋلادىتىن ئەۋلادىچە.

² تاغلار بەرپا قىلىنماستىنلا،

زېمىن ۋە ئالەم يارىتىلماستىنلا،

ئۆزۈڭ خۇدا ئىدىڭ ئەزەلدىنلا،

مەڭگۈگە خۇدادۇرسەن يەنلا.

³ دېسەڭ ئەگەر «ئەي ئىنسانلار، تۇپراققا قايتىڭلار»،

ئىنسان شۇ ئان تۇپراققا ئايلىنار.

⁴ بەرھەق، سەن ئۈچۈن مىڭ يىل گويا

تۈنۈگۈن ئۆتكەن بىر كۈندەكلا،

ياكى كېچىدىكى بىرنەچچە سائەتتەكلا.

⁵ ئىنساننى ئېلىپ كېتىسەن كەلكۈندەك،

ئۇنىڭ ئۆمرى تۈگەر گوياكى چۈشتەك،

تاڭ سەھەردە ئۈنۈپ چىققان مايسىدەك.

⁶ مايسىلار ئۈنۈپ چىقار سەھەردە،

سولشىپ كېتەر ئاخشامغىچە.

⁷ شۈبھىسىزكى، بىز ھالاك بولىمىز غەزىپىڭدىن،

ۋەھىمىگە چۈشمىز قەھرىڭدىن.

⁸ ئاشكارا قىلسەن يامانلىقىمىزنى ئالدىڭدا،

پىنھان گۇناھلىرىمىزنى جامالىڭنىڭ نۇرىدا.

⁹ كۈنلىرىمىز غەزەپ-نەپرەتتە ئۆتەر،

يىللىرىمىز ئۇھ تارتىپ ئازابتا كېتەر.

¹⁰ ئۆمرىمىز يەتمىش يىلچە بولار،

سەكسەنگە ئۇلىشار ماغدۇرى بارلار.

ئەمما ئەڭ ياخشى چاغلىرىمىزمۇ



جاپا ۋە قايغۇدا ئۆتەر،

كۈنلىرىمىز كۆزنى يۈمۈپ ئاچقۇچە تۈگەر،
ھاياتىمىز ئۇچقاندەك ئۆتۈپ كېتەر.

¹¹ غەزىپىڭنىڭ قۇدرىتىنى كىم ئويلاپ يېتەر؟

قەھرىڭگە لايىق كىم سەندىن ئەيمىنەر؟

¹² ئۆمۈر قىسقا، قەدىرلەشنى ئۈگەتكىن بىزگە،

شۇ ئۆمۈرنىڭ ساۋاقلرى ئورنىسۇن قەلبىمىزگە.

¹³ ئى پەرۋەردىگار ئۆتۈنەي، قايتىپ كەلگىن ئارىمىزغا،

قاچانغىچە ياشايمىزكى موھتاج بولۇپ شەپقىتىڭگە؟

رەھىم ئەيلە سېنى سۆيگەن بەندىلىرىڭگە!

¹⁴ ھەر سەھەردە قاندۇرساڭ گەر بىزنى چىن مۇھەببىتىڭگە،

ھەر كۈن ئالقىش ياڭراتقايمىز سېنىڭ قۇتلۇق شەنىڭگە.

¹⁵ بىزگە قانچە ئۇزۇن ئازاب سالغان بولساڭ،

بىزنى قانداق كۈلپەتلەرگە قويغان بولساڭ،

ئەمدى شۇنچە كۈلكە، شادلىق بەرگىن بىزگە.

¹⁶ سادىق بەندىلىرىڭ كۆرسۇن نىجاتلىقىڭنى،

ئۇلارنىڭ پەرزەنتلىرى شان-شۆھرىتىڭنى.

¹⁷ ئى ئىگەم خۇدا، مېھرىڭ بىزگە يار بولسۇن،

مەدەت قىلغىن، ئىشلىرىمىز ئوڭ بولسۇن،

قوللىرىمىز بەرىكىتىڭگە لىق تولسۇن.

¹ كىمكى ماكان تۇتسا ئۇلۇغ خۇدانىڭ پاناھىدا،
ياشار ئۇ ھەممىگە قادىر خۇدا سايبىسىدا.

² ئېيتارمەن پەرۋەردىگارغا: «باشپاناھىم، قورغىنىمىسەن،

ئىشەنچىمنى باغلىغان خۇدايىمىسەن.»

³ بەرھەق، خۇدا قۇتقۇزار سېنى قىلتاقچىنىڭ قىلتاقلرىدىن،

قىرغىن قىلغۇچى ۋابادىن.

⁴ بۈركۈت كەبى ئۇ قاناتلىرى ئاستىغا ئالار سېنى،

سەن ئۈچۈن پاناھ بولار ئۇنىڭ قاناتلىرى،



- قالقان ۋە ئىستىھكامىڭ بولار ساداقىتى .
- ⁵ قورقماسسەن نە كېچىنىڭ ۋە ھىمىسىدىن ،
نە كۈندۈزى ئېتىلغان ئوقتىن .
- ⁶ نە قاراڭغۇدا بىلدۈرمەي تارقالغان ۋابادىن ،
نە يورۇقتا كەلگەن ئەجەللىك ئاپەتتىن .
- ⁷ گەرچە مىڭلىغان كىشىلەر يىقىلسىمۇ بۇ يېنىڭدا ،
تۈمەنلىگەن جەسەتلەر ياتسىمۇ ئۇ يېنىڭدا ،
بالا-قازالار ھېچ يېقىنلاشماس ساڭا .
- ⁸ كۆرسەن پەقەت ئۆز كۆزۈڭ بىلەن بۇ ئىشلارنى ،
پاسقلارنىڭ قانداق جازالانغىنىنى .
- ⁹ پەرۋەردىگارىنى پاناھ قىلغىنىڭ ئۈچۈن ،
ئۇلۇغ خۇدانى قورغىنىم دەپ بىلگىنىڭ ئۈچۈن ،
¹⁰ ھېچبىر يامانلىق كەلمەس بېشىڭغا ،
ھېچ ۋابا يېقىنلاشماس چېدىرىڭغا .
- ¹¹ پەرۋەردىگار ئەمىر بېرەر سەن ئۈچۈن پەرىشتىلىرىگە ،
ئۇلار قوغدار سېنى ھەممە يوللىرىڭدا .
- ¹² يۈرەر پەرىشتىلەر سېنى كۆتۈرۈپ قوللىرىدا ،
ئۇرۇلۇپ كەتمىسۇن دەپ پۇتلىرىڭ بىرەر تاشقا .
- ¹³ بېسىپ دەسسەيسەن يىلان ۋە شىرنى ،
چەيلەيسەن زەھەرلىك يىلان ۋە ئارىسلانى .
- ¹⁴ دەيدۈكى پەرۋەردىگار :
« مېنى سۆيگەنلىكى ئۈچۈن ئۇنى قۇتقۇزمەن .
مېنى تونۇغانلىقى ئۈچۈن قوغدايمەن .
- ¹⁵ جاۋاب بېرىمەن ئىلتىجا قىلغىنىدا ،
ئۇنىڭ بىلەن بىللە بولمەن ئېغىر كۈنلىرىدە ،
قۇتقۇزۇپ ئۇنى ، سازاۋەر قىلمەن شۆھرەتكە .
- ¹⁶ ئۇزۇن ئۆمۈر ئاتا قىلىپ ، مەمنۇن قىلمەن ئۇنى ،
بېرىمەن ئۇنىڭغا نىجاتلىقىمنى . »



دەم ئېلىش كۈندە ئېيتىلىدىغان مۇناجات

92¹ ئى پەرۋەردىگار، نەقەدەر بەختتۇر ساڭا شۈكۈر ئېيتىش،

ئى ئۇلۇغ خۇدا، نەقەدەر بەختتۇر نامىڭنى ناخشىغا قېتىش.

² بايان ئەيلەپ مەڭگۈلۈك مۇھەببىتىڭنى سەھەردە،

ساداقتىڭنى تەرىپلەش ھەربىر كېچىدە -

³ ئون تارلىق ساز ۋە چىلتارنىڭ ناۋاسىدا،

لىرانىڭ يېقىملىق مۇڭلىرىدا.

⁴ چۈنكى مېنى شادلىنىدۇردۇڭ كارامەتلىرىڭدە ئى خۇدا،

ماڭا قىلغان ئەجرىڭدىن ناخشا ئېيتارمەن خۇشاللىقتا.

⁵ ئى پەرۋەردىگار، نەقەدەر بۈيۈك سېنىڭ مۆجىزىلىرىڭ.

شۈنچىلىك يۈكسەك، نىيەت، مەقسەتلىرىڭ.

⁶ تۆۋەندىكى ھەقىقەتنى بىلىمەن نادان ئادەملەر،

چۈشەنمەيدۇ ئۇنى يەنە ھاماقەت ۋە ئەخمەقلەر.

⁷ گەرچە ئوت-چۆپ ئۆسكەندەك تېز ئۆسسۇمۇ رەزىللەر،

شۇنچە گۈللەپ ياشنىسىمۇ ھەمدە بارلىق پەسكەشلەر،

لېكىن مەڭگۈلۈك ھالاكەتكە دۇچار دۇر ئۇلار.

⁸ ھەممىگە مەڭگۈ قادىردۇرسەن ئى پەرۋەردىگار.

⁹ مانا قارا، دۈشمەنلىرىڭ مۇقەررەركى ھالاك بولار،

تىرىپىرەن بولىدۇ ھەم يامانلىق قىلغۇچىلار.

¹⁰ لېكىن ياۋايى بۇقىدەك كۈچلەندۈردۈڭ سەن مېنى،

بېشىمغا ياغ سۈركەپ، روھلاندۇردۇڭ ھەم مېنى.

¹¹ كۆردۈم دۈشمەنلىرىمنىڭ مەغلۇبىيىتىنى،

ئاڭلىدىم رەزىل رەقىبلىرىمنىڭ يىغا-زارىنى.

¹² خۇددى خورما دەرىخىدەك گۈللەپ ياشنار ھەققانىيلار

ھەم يەنە لىۋاندىكى كېدىر دەرىخىدەك ئاينىپ ئۆسەر.

¹³ تىكىلگەندۇر ئۇلار پەرۋەردىگار ھۇزۇرىغا،

گۈللەپ ياشنار خۇدايىمىزنىڭ ھويلا-ئاراملىرىدا.



¹⁴ قېرىسىمۇ ئۇلار يەنە بېرىدۇ مېۋە،
 بۈك-باراقسان كۆكرىپ تۇرار ھەمىشە.
¹⁵ شۇڭا ئۇلار دەيدۇكى، پەرۋەردىگار ئادىلدۇر،
 ئادالەتلىك ئۇ دائىم، قورام تاشتەك پاناھىمىز خۇدادۇر.

93 ¹ ھۆكۈمراندۇر پەرۋەردىگار،
 ھەيۋەت ئۇنىڭ يېپىنچىسى،
 ئورالغاندۇر ئۇلۇغۋارلىق،
 قۇدرەت ئۇنىڭ بەل پوتىسى.
 مەزمۇت قىلىنغان دۇنيا،
 تەۋرەنمەس ئۇ ئەسلا.
² مۇستەھكەمدۇر تەختىڭ ئەزەلدىن،
 مەۋجۇتسەن ئۈزۈڭ ئەلمىساقىتىن.
³ ئى پەرۋەردىگار،
 شارقىرماقتا دېڭىز سۇلىرى،
 ياڭرىماقتا شاۋقۇنلىرى،
 گۈلدۈرلىمەكتە دولقۇنلىرى.
⁴ دېڭىزلارنىڭ گۈلدۈرلەشلىرىدىن،
 دولقۇنلارنىڭ يۇلقۇنۇشلىرىدىن،
 قۇدرەتلىكتۇر ئەرشتىكى پەرۋەردىگار.
⁵ ئى پەرۋەردىگار، ئۆزگەرمەستۇر پەرزلىرىڭ،
 ئۆيۈڭگە زىننەتتۇر مەڭگۈلۈك مۇقەددەسلىكىڭ.

94 ¹ ئى پەرۋەردىگار، جازالىغۇچى خۇدا،
 ئى جازالىغۇچى خۇدا، چاقىقن جۇلا.
² ئى جاھان سوراقچىسى، چىقىپ ئوتتۇرىغا،
 لايىقىدا جازا بەرگىن تەكەببۇرلارغا.



3 ئى پەرۋەردىگار، رەزىللەر قاچانغىچە ماختىنار،
 قاچانغىچە بېشىنى كۆتۈرۈپ يۈرۈشەر ئۇلار؟
 4 ۋالاقشىدۇ تەكەببۇرلۇق بىلەن ئۇلار،
 پو ئاتىدۇ ئۇ يامانلىق قىلغۇچىلار!
 5 سەن تاللىغان خەلقىڭنى ئېزىپ ئۇلار،
 ساڭا تەۋە بولغانلارغا جەبىر سالار.
 6 قىرغىن قىلىپ تۇل ئايال، مۇساپىرلارنى،
 ئۆلتۈرىدۇ پاناھسىز يېتىم بالىلارنى.
 7 ئۇلار دەر: «كۆرمەيدۇ پەرۋەردىگار،
 ياقۇپنىڭ خۇداسى بىلمەيدۇ زىنھار.»

8 ئەي ئەلنىڭ ھاماقەتلىرى، ئويلاپ بېقىڭلار!
 ئەي ئەخمەقلەر، قاچان بولار ئەقىلڭلار؟
 9 ئاڭلىماسمۇ قۇلاقنى ياراتقۇچى؟!
 كۆرمەسمۇ كۆزنى ئاتا قىلغۇچى؟!
 10 يات ئەللەرنى جازالىغۇچى خۇدا جازالىماسمۇ سىلەرنى؟
 ئىنسانغا ئەقىل ئۆگەتكۈچى تەربىيەلىمەسمۇ ئادەمنى؟
 11 خۇدا بىلەر ئىنساننىڭ ئوي-پىكرىنى
 بېھۇددۇر خىياللارنىڭ ھەممىسى.

12 بەختلىكتۇر سەن تەربىيەلىگەن كىشى، ئى پەرۋەردىگار،
 ئىنسان تەربىيەلىگەن، تەلىملىگەن بەخت تاپار!
 13 سەن ئۇلارنى ئامان قىلسەن يامان كۈنلەردە،
 تاكى يامانلار ئورغا چۈشۈپ ھالاك بولغۇچە.
 14 پەرۋەردىگار ئۆز خەلقىنى تەرك ئەتمەس،
 ئۆزىگە مەنسۇپ بولغانلارنى تاشلاپ كەتمەس.
 15 ھۆكۈم-پەرمان ھوقۇقى قايتار ھامان ئادالەتكە،
 قەلبى پاكىلار ھىمايە قىلار ئادالەتنىڭ كەينىدە.
 16 رەزىللەردىن قوغدايدۇ مېنى كىم چىقىپ ئوتتۇرىغا؟
 كىم تۇرار مەن تەرەپتە قارشى ھالدا يامانلارغا؟
 17 ئەگەر ياردەم بەرمىگەن بولسا ئىدى ماڭا خۇدا،



ياتار ئىدىم جىمجىتلىق قاپلىغان ئۆلۈكلەر ماكاندا.

¹⁸ ئى پەرۋەردىگار، تېپىلىپ كېتەي دېگىنىمدە،

يۆلىدىڭ مېنى مەڭگۈلۈك مۇھەببىتىڭدە.

¹⁹ غەم-قايغۇ، ئەندىشىدە قالغىنىمدا،

شادلاندىرسەن تەسەللى بېرىپ ماڭا.

²⁰ ساڭا دوست بولالماس چىرىكلەشكەن ئەمەلدارلار،

قانۇنى قالقان قىلار قىلغانلىرىدا ئەسكى ئىشلار.

²¹ ئۇلار بىرلىشەر ھەققانىيلارنى ئۆلتۈرۈشكە،

ھۆكۈم قىلار بىگۇناھلارنى ئۆلۈمگە.

²² پەرۋەردىگار قورغىنىمدۇر،

پاناھگاھىم - قورام تېشىمدۇر.

²³ گۇناھلىرى ئۈچۈن خۇدا ئۇلارنى جازالار،

رەزىللىكى ئۈچۈن خۇدا ئۇلارنى ھالاك قىلار،

شۇنداق، پەرۋەردىگارمىز ئۇلارنى قىرىپ تاشلار.

95 ¹ ناخشا ئېيتايلى كېلىڭلار پەرۋەردىگارغا بېغىشلاپ،
قورام تاشتەك قۇتقۇزغۇچى خۇدانى مەدھىيەلەيلى
ئالقىشلاپ.

² ھۇزۇرىغا خۇدانىڭ شۈكۈر ئېيتىپ كىرەيلى،

تەنتەنە بىلەن ئۇنىڭغا ناۋا قىلىپ مەدھىيەلەر ئېيتايلى.

³ چۈنكى پەرۋەردىگار ئۇلۇغ خۇدادۇر،

ئۇ بارلىق «ئىلاھلار» دىن بۈيۈك پادىشاھتۇر.

⁴ چوققىلاردىن تاكى ئەڭ چوڭقۇر يەرلىرىگىچە زېمىننىڭ،

جىمىسى ئۇنىڭ قولىدا، مۈلكىدۇر ئۇنىڭ.

⁵ دېڭىز-ئوكيانلار تەۋەدۇر خۇداغا، ئۇ ياراتقان ئۇلارنى،

زېمىن ئاڭا مەنسۇپتۇر، قوللىرى ۋۇجۇدقا كەلتۈرگەن ئۇنى.

⁶ سەجدە قىلايلى كېلىڭلار پەرۋەردىگارغا،

ياراتقۇچىمىز ئۇ بىزنىڭ تىز پۈكەيلى ئۇنىڭغا.



- 7 چۈنكى ئۇ بىزنىڭ خۇدايىمزدۇر،
بىز ئۇنىڭ غەمخورلۇقىدىكى خەلىقتۇرمىز،
ئۇ پەرۋىش قىلىۋاتقان قويلاردۇرمىز.
8 بۈگۈن ئۇنىڭ ئاۋازىغا قۇلاق سالىڭلار ئەگەر،
ئۇ دەركى: «جاھىل بولماڭلار ئەجدادىڭلار مەربادا بولغىنىدەك،
چۆل-باياۋان ماسساھتا تەرسالق قىلغىنىدەك. ①
9 ئاتا-بوۋاڭلار ئەنە شۇ يەردە مېنى سىنىغاندى،
مۆجىزىلىرىمنى كۆرۈپ تۇرۇپمۇ مېنى تەكشۈرگەندى.
10 مەن قىرىق يىلغىچە يىرگىنىپ ئەجدادلىرىڭلاردىن،
دېدىمكى: «ئۇلارنىڭ قەلبى يىراقتۇر مەندىن،
ماڭماس ئۇلار مېنىڭ يولۇمدىن.»
11 قەسەم قىلىپ ئېيتتىم يەنە غەزەپتە شۇڭا:
«كەرەلمەس ئۇلار مېنىڭ ئارامگاھىمغا.»»

- 96 1 يېڭى ناخشا ئېيتىڭلار پەرۋەردىگارغا بېغىشلاپ،
ئەي جاھان ئەھلى ياڭرىتىڭلار غەزەللەر ئۇنىڭغا ئاتاپ.
2 مۇناجاتىڭلاردا تەرىپلەڭلار خۇدانىڭ نامىنى،
بايان ئەيلەپ ھەر كۈنى ئۇنىڭ نىجاتلىقىنى.
3 تارقىتىڭلار شان-شەرىپىنى ئەللەر ئارا،
ئاجايىپ ئىشلىرىنى خەلقلەر ئارا.
4 ئۇلۇغ بولغاچ پەرۋەردىگار دائىما،
ئۇلايىقتۇر ھەسسىلەپ مەدھىيەلىنىشكە،
ئۈستۈن بولغاچ ئۇ بارلىق «ئىلاھلار» دىن،
پەقەت ئۇلا ئەرزىدۇ ئەيمىنىشكە.
5 پەقەت بۇتتۇر باشقىلارنىڭ ئىلاھلىرى،
ئەمما پەرۋەردىگار ياراتقاندۇر ئەرشلەرنى.

① 95: 8 مەربا ۋە ماسساھ - ئىسرائىللار بۇ يەرلەردە مۇسا پەيغەمبەردىن
رەنجىگەندى ۋە پەرۋەردىگارنى سىنماقچى بولغاندى. («مىسردىن چىقىش»
7: 17).



- ⁶ ئوراپ تۇرار شان-شەرەپ ۋە بۈيۈكلۈك ئۇنى،
قۇدرەت ۋە گۈزەللىككە تولغاندۇر ئۇنىڭ تۇرار گاھى .
- ⁷ ئەي بارچە ئەللەر، تەرىپلەڭلار پەرۋەردىگارىنى،
تەرىپلەڭلار ئۇنىڭ شان-شەرىپى ۋە قۇدرىتىنى .
- ⁸ پەرۋەردىگار شەرىپىگە مۇناسىپ ھەمدۇسانا ئوقۇڭلار،
خۇدانىڭ ئىبادەتخانا ھويلىسىغا ھەدىيە بىلەن كىرىڭلار .
- ⁹ ئەي جاھان ئەھلى، پەرۋەردىگاردىن قورقۇڭلار،
پارلاق، مۇقەددەس پەرۋەردىگارغا سەجدە قىلىڭلار،
- ¹⁰ ئېيتىڭلار ئەللەر ئارا:
«پەرۋەردىگار ئەڭ ئالىي ھۆكۈمراندۇر،
ئۇ سورا خەلقلەرنى ئادالەتتە .
بەرھەق، دۇنيا مۇستەھكەم، تەۋرەنمەستۇر .»
- ¹¹ شادلانسۇن يەر-جاھان، خوش بولسۇن ئاسمانلار،
تەنتەنە قىلىشىسۇن دېڭىز ۋە ئۇنىڭدىكى جانلىقلار .
- ¹² ياپرسۇن دالالار، ئۇنىڭدىكى چارۋىلار،
ناخشا ئېيتسۇن ئىگىمىز ئالدىدا ئورمانلار .
- ¹³ چۈنكى پەرۋەردىگار جەزمەن كېلىدۇ ھۆكۈمرانلىق قىلىشقا،
كېلىدۇ دۇنيانى ئادالەتتە، خەلقلەرنى ھەققانىي باشقۇرۇشقا .

97 ئەڭ ئالىي ھۆكۈمراندۇر پەرۋەردىگار، خۇشاللانسۇن بۇنىڭدىن ھەممە خەلقلەر،

- شادلانسۇن ھەتتا ئەڭ يىراقتىكى ئەللەر .
- ² سىرلىق ۋە پىنھانلىق ئارا تۇرار پەرۋەردىگار،
ھەققانىيەت، ئادالەتتە تەختى ئۇنىڭ مەزمۇت تۇرار .
- ³ ئوتلار لاۋۇلداپ كۆيۈپ تۇرار ئالدىدا،
رەقىبلىرىنى كۆيدۈرۈۋېتەر ھەرياندا .
- ⁴ چاقمىقىنى چاقتۇرۇپ يورۇتار ئۇ جاھاننى،
يەر-زېمىن تىترەپ كېتەر كۆرۈپ بۇنى .
- ⁵ مومدەك ئېرىپ كېتەر بۈيۈك تاغلار ھەتتا،



ئالەمنىڭ ھۆكۈمرانى پەرۋەردىگار ئالدىدا.

⁶ ئەرىشلەر جاكارلار ئۇنىڭ ھەققانىيلىقىنى،

جىمى خەلقلەر كۆرەر ئۇنىڭ شان-شەرىپىنى.

⁷ شەرمەندىلىكتە قالار ئاخىر بۇتپەرەسلەر،

ئەرزىمەس بۇتلىرىنى ماختىغانلار.

پەرۋەردىگارغا سەجدە قىلار بارلىق «ئىلاھلار».

⁸ ئى پەرۋەردىگار،

شادلاندى ئادالتىڭدىن پۈتۈن يەھۇدىيە شەھەرلىرى،

خۇشاللىققا چۆمدى سىئون ئاڭلاپ ھۆكۈملىرىڭنى.

⁹ بەرھەق، ئى پەرۋەردىگار،

جاھانغا ھۆكۈمران ئۇلۇغ خۇدادۇرسەن،

غەيرىي ئىلاھلاردىن شۇقەدەر ئۈستۈندۇرسەن.

¹⁰ ئەي پەرۋەردىگارنى سۆيگەنلەر، ئۆچ كۆرۈڭلار يامانلىقنى،

پەرۋەردىگار قوغدار ئۆز تەقۋادارلىرىنىڭ جېنىنى،

قۇتقۇزار رەزىللەرنىڭ چاڭگىلىدىن ئۇ سادىقلارنى.

¹¹ نۇر خۇددى ئۇرۇقتەك چېچىلغاندۇر ھەققانىيلارغا،

شادلىق تېرىلغاندۇر دىلى دۇرۇسلارغا.

¹² ئەي ھەققانىيلار، پەرۋەردىگاردىن خۇشاللىنىڭلار،

مۇقەددەسلىكىنى ياد ئېتىپ ئۇنىڭغا شۈكۈر ئېيتىڭلار.

¹ پەرۋەردىگارغا بېغىشلاپ ئېيتىڭلار يېڭى ناخشا،

چۈنكى ئاجايىپ مۆجىزىلەر ئىگىسىدۇر خۇدا،

مۇقەددەس بىلىكى، ئوڭ قولى زەپەر بەرگەندۇر ئۇنىڭغا.

² قىلدى خۇدا نامايان غەلبىسىنى ھەممىگە،

ئادالتىنى كۆرسەتتى جاھاندىكى ئەللەرگە.

³ ئۇ يەتكۈزدى ئىسرائىللارغا مېھىر ۋە مۇھەببىتىنى،

ئۇنتۇمىدى ئۇ زىنھار ئىسرائىللارغا بولغان ساداقىتىنى،

98



- بارچە ئاۋام كۆردى ھەم خۇدايىمىزنىڭ ئوتۇقىنى .
 4 ئەي بارچە ئىنسانلار، ئالقىش ياڭرىتىڭلار خۇداغا،
 خوش بولۇپ مەدھىيەلەر ئوقۇڭلار ناخشاڭلاردا ئۇنىڭغا .
 5 خۇداغا ئاتاپ لىرا بىلەن نەغمە-ناۋا قىلىڭلار،
 ھەم ئۇنىڭغا لىرا بىلەن ناخشا-غەزەل ئېيتىڭلار .
 6 ياڭرىتىڭلار ئالقىشلار پادىشاھىمىز خۇداغا،
 ئالقىشىمىز بولسۇن ئاڭا كاناي بىلەن بۇرغىدا .
 7 جۇشقۇنلىسۇن دېڭىز ۋە ئۇنىڭدىكى جانلىقلار،
 قىلسۇن قىزغىن تەنتەنە زېمىن يەنە جانلىقلار .
 8 چاۋاك چالسۇن خۇداغا خۇشاللىقتىن دەريالار،
 شادلىق بىلەن خۇدانى كۈيگە قاتسۇن ھەم تاغلار .
 9 چۈنكى پەرۋەردىگار جەزمەن كېلىدۇ ھۆكۈمرانلىق قىلىشقا،
 كېلىدۇ دۇنيانى ئادالەتتە، خەلقلەرنى ھەققانىي باشقۇرۇشقا .

99¹ ئەڭ ئالىي ھۆكۈمراندۇر پەرۋەردىگار!

- ئۇ كېرۇبلار ئوتتۇرىسىدا تەختتە ئولتۇرار،
 ئۇنىڭدىن ئەيمىنىپ تىرىسۇن پۈتكۈل قوۋملار،
 ھەيۋىسىدىن زىلزىلىگە كەلسۇن ھەممە جايلار .
 2 ھۆكۈمراندۇر سىئونغا پەرۋەردىگار،
 ئۇ بارلىق قوۋملار ئۈستىدىن ھۆكۈم سۈرەر .
 3 مۇقەددەستۇرسەن ئى پەرۋەردىگار،
 ھەيۋەتلىك، بۈيۈك نامىڭنى مەدھىيەلسۇن ئۇلار .
 4 ئى ئادالەت سۆيگۈچى قۇدرەتلىك شاھىمىز - خۇدا،
 ئادىللىقنى ئورناتقاننىڭ ياقۇپ ئەۋلادلىرى ئارىسىغا،
 ئادالەت ۋە ھەققانىيەت ئەمەلگە ئاشقانىدى ئۇلاردا .

- 5 پەرۋەردىگار بىمىزنى ئۇلۇغلاڭلار،
 پۇتلىرىغا باش قويۇپ سەجدە قىلىڭلار .



چۈنكى ئۇ مۇقەددەستۇر!

⁶ مۇسا ۋە ھارۇنلار ئۇنىڭ روھانىيلىرىدىندۇر،
سامۇئىلمۇ ئۇنىڭغا ئىلتىجا قىلغانلاردىندۇر.

ئۇلار دۇئا قىلغاندا پەرۋەردىگارغا،

بەرھەق ئۇ جاۋاب بەرگەندى ئۇلارغا.

⁷ پەرۋەردىگار سۆزلىگەندى بۇلۇت تۈۋرۈكى ئىچىدىن ئۇلارغا،

ئۇلار ئەمەل قىلىشتى خۇدا بەرگەن پەرز-پەرمانلارغا.

⁸ ئى ئىگىمىز پەرۋەردىگار، جاۋاب بەردىڭ ئۇلارغا.

ئۇلارنىڭ گۇناھلىرىنى مەغپىرەت قىلىدىڭ دائىما،

ئەمما جازالىدىڭ ئۇلارنى توۋا قىلمىغىنىدا.

⁹ ئۇلۇغلاڭلار ئىگىمىز پەرۋەردىگارنى،

سەجدە قىلىڭلار ئۇنىڭغا مۇقەددەس تېغىدا،

چۈنكى مۇقەددەستۇر ئىگىمىز خۇدا!

شۈكۈر ئېيتىش مۇناجاتى

¹ ئەي پۈتكۈل جاھاندىكى ئىنسانلار، **100** يائىرتىڭلار پەرۋەردىگارغا ئالقىشلار.

² خۇشاللىق بىلەن ئىبادەت قىلىڭلار ئۇنىڭغا،

شادلىق بىلەن مۇناجات ئوقۇپ كىرىڭلار ھۇزۇرىغا.

³ بىلىڭلاركى، «ياھۋەھ» ھەقىقىي خۇدادۇر،

بىزنى ئۇ ياراتقاندۇر، بىز ئۇنىڭغا تەۋەدۇرمىز،

بىز ئۇنىڭ خەلقىدۇرمىز، يايلىقىنىڭ قويلرىدۇرمىز.

⁴ دەرۋازىلىرىدىن كىرىڭلار ھەمدۇسانا-شۈكۈر ئېيتىپ،

قەدەم تەشرىپ قىلىڭلار ھويللىرىغا مەدھىيە ئوقۇپ،

تەرىپلەڭلار نامىنى مىننەتدارلىق بىلدۈرۈپ.

⁵ بەرھەق، پەرۋەردىگار شاپائەتلىكتۇر،



ئۇنىڭ مېھىر-مۇھەببىتى مەڭگۈلۈكتۇر،
ئەۋلادتىن ئەۋلادقىچە ساداقەتلىكتۇر.

داۋۇت يازغان مۇناجات

101

ئى پەرۋەردىگار، كۈيلىرىمگە قاتمەن سېنى،
كۈيلەيمەن مەڭگۈلۈك مۇھەببەت ۋە ئادالەتنى.

² يولۇم توغرا بولسىمۇ ئېھتىيات قىلىپ ماڭمەن،

پەرۋەردىگار قاچانمۇ ياردەمگە كېلەرسەن؟

³ خىيالىمغا كەلمەس ئەسلا پاسىق قىلمىش، رەزىللىك،

يولدىن چىققان ئازغۇنلارغا نەپرىتىم بار شۇنچىلىك،

ئۇلار قىلغان گۇناھلارغا ھەۋىسىم يوق قىلچىلىك.

⁴ كۆڭلۈم مېنىڭ ئەگرىلىكتىن خالىيدۇر،

ھەمدە ھەممە رەزىللىكتىن يىراقتۇر.

⁵ باشقىلارغا كىمكى تۆھمەت ئەيلىسە يوق قىلارمەن ئۇنى

دۈشمەن بىلىپ،

كۆرسەم ئەگەر ھالى ئۈستۈن، مەنمەنچىنى تۇرالماسمەن

سۈكۈت قىلىپ.

⁶ كىم خۇداغا سادىق بولسا، ئۇنىڭغا ئوردامدىن ئورۇن بېرىمەن.

توغرا، ھەق يولدا ماڭغانلارنى خىزمىتىمگە قويمەن.

⁷ ھىيلىگەرلەرگە ئوردامدا ئورۇن يوقتۇر،

يالغانچىلار ھۇزۇرۇمدا بولالماستۇر.

⁸ زېمىنىمدىن يوق قىلىمەن رەزىللىرىنى ھەر سەھەردە،

بىرمۇ يامان قالماس ھەتتا پەرۋەردىگارنىڭ شەھىرىدە.



ئېزىلىپ ھالىدىن كەتكەن بىر ئادەمنىڭ پەرۋەردىگارغا داد-پەرياد قىلىپ قىلغان دۇئاسى .

- 102 ¹ ئاڭلىغايىسەن پەرۋەردىگار دۇئايىمنى ،
 تىڭشىغايىسەن مېنىڭ قىلغان پەريادىمنى .
- ² يوشۇرمىغىن دىدارىڭنى مەندىن خۇدا كۈلپەتتە قالغىنىمدا ،
 ندا قىلسام قۇلاق سېلىپ تېزدىن جاۋاب بەرگىن ماڭا .
- ³ ئۆمرۈم مېنىڭ ئىس-تۈتەكتەك كەتمەكتە غايىب بولۇپ ،
 ۋۇجۇدۇم ئۆرتەنمەكتە ئوتتەك كۆيۈپ .
- ⁴ يۈرىكىم قۇرۇق چۆپتەك قۇرۇپ كەتتى .
 ئىشتىھاسىز ، تامىقىم ئازلاپ كەتتى .
- ⁵ ھەسرەت ۋە نادامەتتە كۆپ قىيىنالىدىم ،
 ئورۇقلاپ بىر تېرە ، بىر ئۈستىخان بولۇپ قالىدىم .
- ⁶ مەن گويا باياۋاندا ئۇچۇپ يۈرگەن تازقارمەن ،
 ۋەيرانە خارابىنى ماكان قىلغان ھۇۋۇقۇشمەن .
- ⁷ مەن گويا ئۆگزىدىكى يېتىم قۇشمەن ،
 ياتساممۇ كۆزۈم ئوچۇق ، ئۇيقۇسىزمەن .
- ⁸ كۈنبويى مەسخىرە قىلار مېنى دۈشمەنلىرىم ،
 ھاقارەتلىك سۆزگە يانداش بولۇپ قالدى مېنىڭ ئىسمىم .
- ⁹⁻¹⁰ سەن قەھەر-غەزەپ قىلغىچ ماڭا ،
 كۈل يېدىم قورسىقىمغا نان ئورنىغا .
- كۆز يېشىمىسىز ئىچەلمەيمەن ئىچمىلىكىمنى ،
 بەرھەق ، خۇدا ئەخلەت كەبى تاشلىدىڭ مېنى .
- ¹¹ گۇگۇمدىكى كۆلەڭگىدەك ھاياتىممۇ غۇۋالاشتى ،
 تېنىم چۆپتەك بولۇپ قاقشال-غازاڭلاشتى .
- ¹² لېكىن تەختىڭ مەڭگۈلۈكتۈر پەرۋەردىگار ،
 شۆھرىتىڭ ئەلمىساقىن تائەبەدكە داۋاملىشار .
- ¹³ سەن ياردىمىڭنى ئايىماي ، سىئونغا رەھىم قىلىسەن ،
 چۈنكى ئۇنىڭغا مېھرىبان بولۇپ ، ياردەم قىلىش ۋاقتى كەلدى ،
 شۇنداق ، ياردەم قىلىشنىڭ ۋاقت-سائىتى يېتىپ كەلدى .
- ¹⁴ قۇللىرىڭ تاشلىرىنى چىن قەلبىدىن سۆيەر سىئوننىڭ ،



- خاراب بولغان تۇپرىقىغا ئىچىنى ئاغرىتىپ ئۇنىڭ .
 15 بارچە ئەللەر نامىڭغا ھۆرمەت قىلار پەرۋەردىگار ،
 شەرىپىڭدىن ئەيمىنەر ئالەمدىكى ھەممە شاھ ، ھۆكۈمرانلار .
- 16 پەرۋەردىگار سىئوننى قايتا قۇرار ،
 شان - شۆھرىتى خۇدانىڭ نامايان بولار .
 17 قوبۇل قىلار پەرۋەردىگار مىسكىننىڭ دۇئاسىنى ،
 رەت قىلمايدۇ غېرىبىنىڭ پەريادىنى .
 18 كېلىچەك بىر ئەۋلاد ئۈچۈن
 خاتىرىلەڭلار خۇدانىڭ قۇدرىتىنى ،
 كەلگۈسىدە خەلقلەر مەدھىيەلسۇن خۇدانى .
- 19-20 چۈنكى خۇدا ئاڭلاي دەپ ، مەھبۇسلارنىڭ ئاھ - زارىنى ،
 ئازاد قىلاي دەپ ، يەنە ئۆلۈمگە بۇيرۇلغانلارنى .
 نەزەر سالدى ئۈستىمىزگە مۇقەددەس ماكاندىن ،
 قارىدى زېمىن تامان پەرۋەردىگار ئەرشئەلادىن .
- 21-22 خەلقلەر ۋە پادىشاھلىقلار جەم بولغىنىدا ،
 پەرۋەردىگارغا ئىبادەت قىلغىنىدا ،
 ئۇنىڭ ئۇلۇغلىقىنى جاكارلار سىئوندا ،
 شەنىگە مەدھىيە ئوقۇر يېرۇسالېمدا .
- 23 بىراق خۇدا ئاجىز قىلدى قىران ۋاقتىمدا ،
 ھاياتىمنى قىسقارتتى ئۆمرۈمنىڭ يېرىمدا .
 24 يىللىرىڭنىڭ چېكى يوقتۇر ئى خۇدا ،
 جېنىمنى ئالما ئۆمرۈمنىڭ يېرىمدا .
 25 دۇنيانى يارتقانىڭ ئەلمىساقتا ،
 ئاسمانمۇ بەرپا بولدى ئۆز قولىڭدا .
 26 ئۇلارنىڭ ھەممىسى يوقلىدۇ ،
 لېكىن سەن مەڭگۈ مەۋجۇتتۇرسەن .
 ئۇلار گويا كىيىمدەك كونىرىغاندا ،
 سەن ئۇلارنى كىيىم كەبى ئالماشتۇرسەن .
 ئاسمان - زېمىن يوق بولار بىردىنلا .



27 لېكىن ئۆزگەرمەيسەن پەقەت سەنلا.
 يىللىرىڭنىڭ چېكى يوقتۇر ئەسلا.
 28 خاتىرىم ياشايدۇ قۇللىرىڭنىڭ بالىلىرى،
 ھۇزۇرۇڭدا گۈللەپ ياشىغان ئۇلارنىڭ ئەۋلادلىرى.

داۋۇت يازغان مۇناجات

103 1 پەرۋەردىگارغا ھەمدۇسانا ئېيتقىن ئەي قەلبىم،
 تەرىپلىگىن ئۇنىڭ مۇقەددەس نامىنى ئەي ۋۇجۇدۇم.
 2 پەرۋەردىگارغا ھەمدۇسانا ئېيتقىن ئەي قەلبىم،
 ئۇنتۇمىغىن خۇدانىڭ شەپقىتىنى ھەر دائىم.
 3 كەچۈرەر ئۇ بارلىق گۇناھلىرىڭنى،
 ساقايتار ھەرقانداق كېسەللىرىڭنى.
 4 ئۇ قۇتقۇزار ئۆلۈمدىن ھاياتىڭنى،
 ياغدۇرار مۇھەببىتى ھەم رەھىمدىللىكىنى.
 5 ئۇ سېنى بەرىكىتىدە مەنۇن قىلار ئۆمۈر بويى،
 ياشلىق كۈچ-قۇۋۋىتىڭ ئۇرغۇپ تۇرار بۈركۈت كەبى.

6 پەرۋەردىگار يۈرگۈزەر ھەققانىيەت،
 ئېزىلگەن بارلىق مەزلۇملارغا ئادالەت.
 7 نامايان قىلدى خۇدا مۇساغا ئۆز يولىنى،
 ئىسرائىل ئەۋلادلىرىغا كارامەتلىرىنى.
 8 پەرۋەردىگار رەھىمدىل، شەپقەتلىكتۇر،
 غەزىپى كەلمەس ئاسانلىقچە،
 مېھىر-مۇھەببىتى چەكسىزدۇر.
 9 ئەيىبلەمسەن ئۇ بىزنى ئۇزاققىچە،
 غەزىپىمۇ ئەمەستۇر ئاداققىچە.
 10 ئۇ مۇئامىلە قىلمىغاندۇر بىزگە گۇناھلىرىمىزغا يارىشا،
 جازالمىغاندۇر بىزنى ئۇ قىلمىشلىرىمىزغا قارىتا.



- 11 ئاسمان، زېمىندىن ئېگىز بولسا قانچىلىك،
خۇدانىڭ ئىخلاسمەنلەرگە بولغان مۇھەببىتى چەكسىزدۇر
شۇنچىلىك .
- 12 مەشرىق مەغربىتىن يىراق بولسا قانچىلىك،
يىراقلاشتۇرغاندۇر گۇناھلىرىمىزنى ئۇ بىزدىن شۇنچىلىك .
- 13 ئاتا ئۆز بالىلىرىغا كۆيسە قانچىلىك،
پەرۋەردىگار كۆيۈمچانلىق قىلار ئىخلاسمەنلىرىگە شۇنچىلىك .
- 14 شۇنداق، ئۇ بىلەر بىزنىڭ نېمىدىن ياسالغانلىقىمىزنى،
ئېسىگە ئالار ئۇ بىزنىڭ تۇپراق ئىكەنلىكىمىزنى .
- 15 مايسىدەك قىسقىدۇر ئىنساننىڭ ئۆمرى،
دالدا ئېچىلغان گۈلدۈر ئىنساننىڭ ئۆزى .
- 16 ئەگەردە چىقسا شامال ئۇ گۈل تۈزۈر،
ھېچبىر ئىز قالدۇرماستىن غايىب بولۇر .
- 17-18 ئەمما پەرۋەردىگار ئۆزىگە ئىخلاسى قىلغانلارغا،
ھەم ئۇنىڭ ئەھدىسىگە سادىق بولغانلارغا،
ئەمىرلىرىگە ئەمەل قىلىشنى ئېسىدە تۇتقانلارغا،
ئۇ كۆرسىتىر مەڭگۈلۈك مۇھەببىتىنى ئاداققىچە،
ھەققانىيىتى داۋام ئېتەر ئەۋلادتىن ئەۋلادقىچە .
- 19 پەرۋەردىگار ئورناتقاندىن تەختىنى ئەرشكە،
ئۇ ھۆكۈمرانلىق قىلار ھەممىنىڭ ئۈستىدە .
- 20 ئەي پەرۋەردىگارنىڭ قۇدرەتلىك پەرىشتىلىرى،
سىلەردۇرسىلەر ئۇنىڭ سۆزىگە قۇلاق سالغۇچىلىرى،
ئۇنىڭ ئەمىرلىرىنى ئىجرا قىلغۇچىلىرى،
شۇڭا تەرىپلەپ كۈيلەڭلار پەرۋەردىگارنى .
- 21 ئەي خۇدانىڭ ئەرىشتىكىلىرى،
سىلەردۇرسىلەر ئۇنىڭ ئىرادىسىنى ئىجرا قىلىدىغان
خىزمەتچىلىرى،
شۇڭا تەرىپلەپ كۈيلەڭلار پەرۋەردىگارنى .
- 22 ئەي پەرۋەردىگار ياراتقانلار،
تەرىپلەڭلار پەرۋەردىگارنى ئۇ ھۆكۈم سۈرگەن ھەممە جايدا،
ئەي مېنىڭ قەلبىم ئېيتقىن ھەمدۇسانا پەرۋەردىگارغا .



104 ¹ ئەي قەلبىم، ھەمدۇسانا ئېيتقىن پەرۋەردىگارغا!
شان-شەۋكەتلىك، ھەيۋەتلىكسەن، ئى خۇدا،

ئىلاھىم تەڭداشسىز سەن ئۇلۇغلوقتا.

² لىباسىڭدۇر يورۇقلۇق، سەن ئۇنىڭغا پۈركەنگەن،

ئاسمىنىڭنىڭ گۈمبىزى چېدىر كەبى تىكىلگەن.

³ ئەرشتىكى تۇرار گاهىڭ لىملىرىنى

ئورنىتىپسەن كۆكتىكى سۇلارغا،

جەڭ ھارۋىسى كەبى قىلىپ بۇلۇتنى،

ماڭدۇرۇپسەن شامالنىڭ قانتىدا.

⁴ شامال قىلىسەن پەرىشتىلىرىڭنى،

ئوت يالقۇنى قىلىسەن خىزمەتكارلىرىڭنى.

⁵ ئورنىتىپسەن يەرنى شۇنچە مۇكەممەل

ئۇ ئۇلدىن ھېچبىر زامان تەۋرەنمەس.

⁷⁻⁶ دېڭىز يەرنى لىباس كەبى ئورنىغان،

چوققىلارمۇ سۇ ئاستىدا قالغانىدى.

گۈلدۈرماماڭ ئەيمەندۈرگەچ سۇلارنى،

سۇلار تېزدىن ئۆز ئورنىغا يانغانىدى.

⁸ تاغلار كۆرۈنۈپ، ۋادىلارمۇ ئايان بولدى،

سۇلار ھەم سەن بۇيرۇغان يەرگە كېلىپ جايلاشتى.

⁹ دېڭىز سۈيى تېشىپ يەنە باسمىسۇن دەپ زېمىننى،

سەن ئۇلارغا چەك قويۇپ سىزدىڭ چېگرا سىزىقنى.

¹¹⁻¹⁰ سەن بولغاچ ۋادىدا بۇلاق كۆزى ئېچىلىپ،

تاغلار ئارا شىلدىرلاپ ئاقتى سۇلىرى.

سۇلار ئىچسە ئۇنىڭدىن دالادىكى جانىۋارلار،

قانار ئىدى ھەتتا ياۋايى ئېشەكنىڭ تەشنىلىقى.

¹² سۇ بويىغا قۇشلارمۇ كۆكتىن چۈشۈپ قوندۇ،

دائىم ئۇلار شاخلاردا تاقلاپ يۈرۈپ سايىرايدۇ.

¹³ ئەرشتىكى سۇ بىلەن سۇغرىسەن تاغلارنى،

ئۆزۈڭ ئۆستۈرگەن مېۋىگە تولدۇرسەن زېمىننى.

¹⁴ چارۋا ئۈچۈن دالادا ئوت-چۆپلەرنى ئۆستۈردۈڭ.

ئوزۇقنى ئىنسانلار قارا يەردىن ئالسۇن دەپ،



ئېتىزلاردا زىرائەت-كۆكتاتلارنى ئۆستۈردۈڭ.

15 كۆڭۈللەرنى شاد ئەيلىسەڭ شارابتا،
قۇۋۋەت بەردىڭ نېنىڭ بىلەن تەنلەرگە،
جىلۋە بەردىڭ يېغىڭ بىلەن يۈزلەرگە.

16 لىۋاندىكى كېدىر دەرەخلىرى

پەرۋەردىگار تىككەندۇر ئۇنى،
خۇدا قانغۇچە سۇغىرار ئۇلارنى.

17 ئۇ دەرەخلەرگە قۇشلار كېلىپ ئۇۋا ياسار،

قارىغايىلار لەيلەكنىڭ ئۆيى بولار.

18 تاغ ئۆچكىلىرى تاغلاردا ئوينار،

تىك قىيا بۆرسۇققا پاناھ بولار.

19 ئى خۇدا، پەسىللەرنى ئايرىش ئۈچۈن ئايىنى ياراتتىڭ،

قۇياشقىمۇ پاتىدىغان ۋاقتىنى بىلدۈردۈڭ.

20 قاراڭغۇلۇق چۈشۈرسەڭ كېچە بولىدۇ،

ئورمانلاردا جانلىقلار شىپىرلاپ كېزىپ يۈرىدۇ.

21 ئارىسلانلار ئولجا ئىزدەپ ھۇۋلىشار،

رىزىقلىرىنى ئۇلار خۇدا سەندىن سورار.

22 قۇياش چىقسا ئۇلارمۇ ئۇۋىسىغا قايتار،

قايتىپ كېلىپ ئۇۋىسىدا ئارام ئالار.

23 ھەممە ئادەم ئۆز ئىشىغا مېڭىشار،

ئەتىگەندىن كەچكىچە مېھنەت قىلار.

24 پەرۋەردىگار ياراتقان مەخلۇقاتلىرىڭ شۇنچە كۆپتۇر.

سەن ياراتقان جانلىقلار بىلەن تولغاندۇر زېمىن يۈزى،

بۇلارنىڭ ھەممىسىلا ھېكىمىتىڭنىڭ مېۋىسىدۇر.

25 ئەنە ئالدىڭدا بىپايان دېڭىز ياتار،

ئۇنىڭدا سان-ساناقسىز جانلىق ياشار،

ھەم ئۇلارنىڭ چوڭى ۋە كىچىكى باردۇر.

26 ئۇندا يەنە سەن ياراتقان لىۋياتان بار،

ئۈستىدە ئۇنىڭ قېيىق بىلەن كېمە قاتنار.



27 ئۇلار سەندىن رىزقى ئۈچۈن ئوزۇق كۈتەر،
 ئوزۇق ئۈچۈن جامالىڭغا تەلمۈرەر.
 28 ئوزۇقنى ئۇلار سېنىڭ قولۇڭدىن ئالار،
 شۇ ئوزۇقتا ئۇلارنىڭ قورسىقى تويار.
 29 دەككە-دۈككەگە چۈشەر ئۇلار جامالىڭنى يوشۇرغىنىڭدا،
 جان ئۈزۈپ قارا يەرگە قايتار، نەپەسلىرىنى توختاتقىنىڭدا.
 30 سەن ئۆز نەپىسىڭنى ئەۋەتكىنىڭدە ئۇلار يارىتىلار،
 پۈتۈن يەر يۈزى يېڭىلىنار.

31 پەرۋەردىگارنىڭ شۆھرىتى ئەبەدى بولغاي،
 پەرۋەردىگار ياراتقانلىرىدىن خۇرسەن بولغاي.
 32 پەرۋەردىگار يەرگە باقسا زېمىن تىترەر،
 تاغقا تەگسە ئوتلار يېنىپ، تۈتۈن چىقار.
 33 ناۋادا جېنىم تەندە بولسالا
 مەدھىيە ئوقۇيمەن خۇدايىمغا،
 مەڭگۈ ھەمدۇسانا ئېيتىمەن ئۇنىڭغا.
 34 ئويللىرىمدىن خۇدا رازى بولغاي،
 چۈنكى پەرۋەردىگاردىن بولدۇم خۇشال،
 35 گۇناھكارلار يەر يۈزىدە قالمىغاي،
 رەزىللەر زاۋال تاپقاي.
 ھەمدۇسانا ئېيتقىن ئەي قەلبىم پەرۋەردىگارغا،
 ھەمدۇسانا ئوقۇڭلار ھەممىڭلار ئۇنىڭغا.

105 ¹پەرۋەردىگارغا شۈكۈرلەر ئېيتىڭلار،
 ئۇنىڭ شەنىگە مەدھىيەلەر ئوقۇڭلار،
 كارامەتلىرىنى ئەللەر ئارا بايان قىلىڭلار!
 2 خۇدانى كۈيلەڭلار قېتىپ ناخشا-نەغمىگە،
 مۆجىزىلىرىنى ئۇنىڭ جاكارلاڭلار ھەممىگە.
 3 ئۇلۇغلاڭلار مۇقەددەس خىسلەتلىرىنى خۇدانىڭ،



- قەلبى شادلانسون پەرۋەردىگارنى سېغىنغانلارنىڭ .
- ⁴ تەلپۈنۈڭلار خۇدانىڭ قۇدرىتىگە - كۈچىگە ،
ئىتتىلىڭلار ھەم ئۇنىڭ ھۇزۇرىغا - مېھرىگە .
- ⁵⁻⁶ ئى خۇدانىڭ قولى بولغان ئىبراھىمنىڭ نەسلىلىرى
ۋە ئۇ ئۆزى تاللىغان ياقۇپنىڭ ئەۋلادلىرى ،
ئېسىڭلاردا بولسۇن ئۇنىڭ كارامەتلىرى ،
مۆجىزىلىرى ۋە چىقارغان ھۆكۈملىرى .
- ⁷ ئۇ پەرۋەردىگاردۇر ، ئۇ بىزنىڭ خۇدايىمىزدۇر ،
ئۇنىڭ ھۆكۈملىرى ھەممە يەردە كۈچكە ئىگىدۇر .
- ⁸ ئۇنىڭ تۈزگەن ئەھدىسى ئەبەدىي يادىدۇر ،
بۇ ئۇنىڭ ئاداققىچە ۋەدە قىلغان سۆزىدۇر .
- ⁹ پەرۋەردىگار ئىبراھىم بىلەن ئەھدە تۈزگەندى ،
ئىسھاققىمۇ قەسەم ئىچكەندى .
- ¹⁰ ئۇ بۇنى ياقۇپقىمۇ نىزام قىلىپ بەرگەندى .
ئىسرائىلغا ^① مەڭگۈلۈك ئەھدە قىلىپ مۇنداق دېگەندى :
- ¹¹ « كەنئان زېمىنى سېنىڭ ئۈلۈشۈڭدۇر ،
ئۇ ساڭا تەئەللۇق مۈلۈكتۇر . »
- ¹² ئۇ چاغدا ئۇلار ناھايىتى ئاز ئىدى ،
نەزەردە يوق ھەم مۇساپىر ئىدى .
- ¹³ ئۇلار يۇرتىمۇ - يۇرت سەرسان ئىدى ،
ئەلدىن - ئەلگە كېزەر ئىدى .
- ¹⁴ خۇدا ھېچكىمنىڭ ئۇلارنى ئېزىشىگە يول قويمىدى ،
ئۇلارنى دەپ پادىشاھلارنىمۇ مۇنداق ئاگاھلاندۇردى :
- ¹⁵ « مېنىڭ تاللىغانلىرىمغا چىقىلماڭلار ،
پەيغەمبەرلىرىمگە زىيانكەشلىك قىلماڭلار . »
- ¹⁶ ئاچارچىلىق بەردى خۇدا كەنئانغا ،
زار قىلدى ئۇلارنى ئاش - نانغا .
- ¹⁷ خۇدا ئۇلارنى دەپ ئالدىنئالا يۈسۈپنى مىسىرغا
ئەۋەتكەندى ،

^① 105 : 10 ئىسرائىل - ياقۇپنىڭ يەنە بىر ئىسمى .



- ئاكىلىرى ئۇنى قۇل قىلىپ ساتقاندى .
- 18 ئۇنىڭ پۇتلىرى زەنجىردە زەخمىلەنگەندى ،
 بويىغا بويۇنتۇرۇق سېلىنغاندى .
- 19 ئۇ تاۋلاندى پەرۋەردىگارنىڭ بېشارىتى كۆرۈلگۈچە ،
 خۇدا يۈسۈپنىڭ چۈشىدە كۆرسەتكەنلىرى ئىسپاتلانغۇچە .
- 20 ئۇنى ئازاد قىلىشقا پىرئەۋن ئەمر قىلدى ،
 ئەللەرنىڭ ھۆكۈمرانى ئۇنىڭغا ھۆرلۈك بەردى .
- 21 پىرئەۋن ئۇنى ئوردىسىغا غوجدار قىلدى ،
 بارلىق مال-مۈلكىگە باشلىق قىلىپ تەيىنلىدى .
- 22 بەردى ئۇنىڭ ئىختىيارغا ۋەزىرلىرىنى ،
 دانالىق ئۆگىنىشكە تاپشۇردى ئاقساقاللىرىنى .
- 23 شۇنداق قىلىپ ئىسرائىللىرى مىسىرغا كەلدى ،
 ھامنىڭ ① زېمىنىدا ياقۇپ ئەۋلادلىرى مۇساپىر بولدى .
- 24 ئۇلارنى كۆپ نەسلىلىك قىلدى پەرۋەردىگار ،
 ھەم دۈشمەنلىرىدىن كۈچلۈك بولدى ئۇلار .
- 25 شۇڭا ئۇلاردىن بىزار بولۇپ مىسىرلىقلار ،
 ھىيلە-مىكىر مۇئامىلىدە بولدى ئۇلار .
- 26 ئاندىن ئەۋەتتى خۇدا ئۆز قولى مۇسانى ،
 يوللىدى ئۆز تاللىغىنى ھارۇنى .
- 27 خۇدانىڭ ئالامەتلىرىنى بايان قىلدى ئۇلار مىسىردا ،
 ئۇنىڭ مۆجىزىلىرىنى كۆرسەتتى ھام زېمىنىدا .
- 28 زېمىننى زۇلمەت قىلىشمۇ قاراڭغۇلۇقىدا پەرۋەردىگار ،
 ئۇنىڭ ئەمرىگە ئىتائەتسىزلىك قىلمىدى ئۇلار .
- 29 قان قىلدى خۇدا مىسىرنىڭ سۇلىرىنى ،
 ئۆلتۈرۈۋەتتى ئۇلارنىڭ بېلىقلىرىنى .
- 30 پاقا ئاپىتى قاپلىدى يەرلىرىنى ،
 قاپلىدى ھەتتا پاقىلار پادىشاھ سارىيىنى .
- 31 خۇدانىڭ ئەمرى بىلەن قاپلىدى غۇز-غۇز چىۋىنلار ،

① 105 : 23 ھام - نۇھنىڭ ئوغلى بولۇپ ، ئۇ مىسىرلىقلارنىڭ ئەجدادىدۇر .
 «ھام زېمىنى» مىسىرنى كۆرسىتىدۇ .



ھەممە يەرنى باستى غىڭ-غىڭ پاشىلار.

³² يامغۇر ئورنىغا مۆلدۈر ياغدى،

مىسىرنى چاقماق ئوردى.

³³ نابۇت بولدى ئۈزۈم تاللىرى، ئەنجۈر دەرىخى،

ۋەيران بولدى دەرەخلەرنىڭ بارلىقى.

³⁴ خۇدانىڭ ئەمرى بىلەن كەلدى يەنە چېكە تىكلەر،

مىزىلداپ كەلدى سان-ساناقسىز چېكە تىكلەر.

³⁵ قويمىدى ئۇلار بارلىق گىياھلارنى،

يەپ تۈگەتتى ئېتىزلاردا ھوسۇللارنى.

³⁶ ئاخىرىدا ئۆلتۈردى خۇدا مىسىردىكى تۇنجى بالىلارنى -

ئۇلارنىڭ غۇرۇرى بولغان بىرىنچى ئوغۇللارنى.

³⁷ ئۇ ئىسرائىللارنى سەپەرگە ئالتۇن-كۈمۈش بايلىق بىلەن چىقاردى.

ئۇلارنىڭ ھەممىسى ساغلام ھەم كۈچلۈك ئىدى.

³⁸ ئۇلارنىڭ كەتكىنىگە مىسىرلىقلار خۇشال بولدى،

چۈنكى مىسىرلىقلار ئىسرائىللاردىن بەك قورققانىدى.

³⁹ پەرۋەردىگار بۇلۇتنى سايىۋەن قىلدى،

تۈندە ئۇلارغا ئوتنى نۇر قىلىپ بەردى.

⁴⁰ ئۇلار خۇدادىن تىلىگەنىدى، بۇدۇنە ئاتا قىلدى،

توقلاش ئۈچۈن ئۇلارنى ئاسماندىن نان چۈشۈردى.

⁴¹ تاشنى يېرىپ ئارىلىقلىرىدىن سۇ چىقاردى،

قاقاس چۆلدە ئېقىن-دەريا پەيدا قىلدى.

⁴² بەرھەق خۇدا مۇقەددەس ۋەدىسىنى ئۈنتۈمىدى،

قولى بولغان ئىبراھىمنى ئەس-يادىدا ساقلىدى.

⁴³ ئۇ خەلقىنى چىقاردى مىسىردىن شاد قىلىپ،

ھۆرلۈكىگە تەنتەنە قىلدى خەلقى ناخشا ئېيتىپ.

⁴⁴ يات ئەللەرنىڭ زېمىنلىرىنى بەردى ئۇلارغا پەرۋەردىگار،

باشقىلارنىڭ ئەجر-مېھنەتلىرىگە مۇيەسسەر بولدى ئۇلار،

⁴⁵ شۇڭا ئىتائەت قىلىپ پەرۋەردىگارنىڭ قانۇنلىرىغا،

بويىسۇنۇڭلار ئۇنىڭ پەرمانلىرىغا.

ھەمدۇسانا ئوقۇڭلار پەرۋەردىگارغا!



106

¹ ھەمدۇسانا ئوقۇڭلار پەرۋەردىگارغا،

شۈكۈر ئېيتىڭلار خۇداغا،

چۈنكى شاپائەتلىكتۇر پەرۋەردىگار،

ئۇنىڭ مېھىر-مۇھەببىتى مەڭگۈ داۋام قىلار.

² قۇدرىتىنى خۇدانىڭ كىممۇ تولۇق تەرىپلىيەلەر؟

كىم ئۇنىڭغا ئېيتالار مۇكەممەل مەدھىيەلەر؟

³ نەقەدەر بەختلىك-ھە، ئادالەتلىك ئىش قىلغانلار،

ھەر دائىم ھەققانىيەت يولىنى تۇتقانلار.

⁴ ئى پەرۋەردىگار، ئالغايىسەن مېنى ئېسىڭگە،

ھىممىتىڭنى كۆرسەتكىنىڭدە ئۆز خەلقىڭگە.

خەۋەر ئالغىن ھالىمدىن نىجاتلىقنىڭ كەلگەندە.

⁵ ئۆزۈڭ تاللىغان خەلقىڭنىڭ ئىقبالىنى كۆرەي،

ئۇلارنىڭ كۈلكىسىگە جور بولۇپ كۈلەي،

ساڭا مەنسۇپ خەلقىڭ بىلەن ماختىنىپ يۈرەي.

⁶ خۇددى ئەجدادلىرىمىزدەك بىزمۇ گۇناھ ئۆتكۈزدۇق،

رەزىل، ئىپلاس ھەم يامان ئىشلارنى ھەممىمىز قىلدۇق.

⁷ ئەجدادلىرىمىز مىسىردىكى چېغىدا،

مەنىستىمىگەندى خۇدانىڭ مۆجىزىلىرىنى.

ئىسيان كۆتۈرگەندى ئۇلار قىزىل دېڭىز بويىدا،

ئېسىدىمۇ تۇتماستىن خۇدانىڭ مۇھەببىتىنى.

⁸ ئەمما پەرۋەردىگار ئۆزىنىڭ شەرىپى ئۈچۈن،

ئۇلارنى قۇتقۇزۇپ قۇدرىتىنى نامايان قىلغانىدى.

⁹ ئۇنىڭ ئەمرى بىلەن سۈيى قۇرۇپ قىزىل دېڭىزنىڭ،

ئۇلارنى خۇددى چۆللۈكتە ئېلىپ ماڭغاندەك

دېڭىز ئاستىدىن يېتەكلەپ ماڭغانىدى.

¹⁰ پەرۋەردىگار ئۇلارنى

دۈشمەنلىرىنىڭ قولىرىدىن ئازاد قىلدى،

رەقىبلىرىنىڭ چاڭگىلىدىن قۇتقۇزدى.

¹¹ دۈشمەنلىرى سۇ ئاستىدا غەرق بولدى،



- ئۇلاردىن بىرەرسىمۇ ھايات قالمىدى .
- ¹² شۇندىلا خۇدانىڭ ۋەدىسىگە ئىشەندى ئۇلار ،
ئۇنى مەدھىيەلەپ ئوقۇدى كۈي-ناخشىلار .
- ¹³ لېكىن ئۇلار ئۇزۇن ئۆتمەي ئۈنتۈدى پەرۋەردىگارىنى ،
راۋا كۆرمىدى ئۆزلىرىگە خۇدانىڭ ئىرادىسىنى .
- ¹⁴ ئۇلار چۆلدە نەپىسىگە تەسلىم بولدى ،
ھەم پەرۋەردىگارىنى سىناپ كۆردى .
- ¹⁵ تەلەپ قىلغان نەرسىسىنى پەرۋەردىگار بەردى ئۇلارغا ،
بىراق بىر كېسەلنى كۈشەندە قىلىپ ئەۋەتتى ئۇلارغا .
- ¹⁶ چېدىرلىرىدا ئۇلار ھەسەت قىلدى مۇساغا
ۋە خۇدا تاللىغان مۇقەددەس روھانىي ھارۇنغا .
- ¹⁷ شۇنىڭ بىلەن يەر يېرىلىپ داتانى يۈتۈۋالدى ،
ئابىرامنى ھەمراھلىرى بىلەن قاپسۇۋالدى .
- ¹⁸ ھەمراھلىرى ئارىسىغا ئوت چۈشۈرۈلگەندى ،
ئوت يالقۇنى رەزىللەرنى كۆيدۈرۈۋەتتى .
- ¹⁹ موزاي بۇتنى ياساپ ئۇلار سىناي تېغىدا ،
سەجدە قىلىپ چوقۇندى شۇ ئالتۇن بۇتقا .
- ²⁰ چۆپ يەيدىغان بىر كالىنىڭ بۇتنى ئۇلار ،
قويدى شان-شەرەپلىك پەرۋەردىگارىنىڭ ئورنىغا .
- ²¹ ئۈنتۈدى ئۇلار قوتقۇزغۇچىسى خۇدانى ،
مىسىردا ئۇلۇغ ئىشلارنى قىلغۇچىنى .
- ²² كارامىتىنى كۆرسىتىپ قىزىل دېڭىزدا ،
ھام دىيارىدا مۆجىزىلەر ياراتقۇچىنى .
- ²³ شۇڭا خۇدا ئۇلارنى ھالاك قىلماق بولغانىدى ،
لېكىن خۇدا تەرىپىدىن تاللانغان مۇسا چىقىپ
رەھىم تىلەپ خۇدانىڭ غەزىپىنى باسقانىدى .
- ²⁴ ئۇلار بۇ گۈزەل زېمىنغا كىرىشنى رەت قىلدى ،
پەرۋەردىگارىنىڭ ۋەدىسىگە ئىشەنمىدى .
- ²⁵ قاقشاپ تۇرۇپ ئۇلار ئۆز چېدىرلىرىدا ،
ئىتائەت قىلمىدى پەرۋەردىگارىغا .



- 26 شۇڭا خۇدا قولنى كۆتۈرۈپ قەسەم قىلىپ،
دېدىكى: «ئۇلارنى چۆللەردە يوقىتىمەن.
- 27 ئەۋلادلىرىنى يات ئەللەردە ۋەيران قىلىپ،
ياقا يۇرت، يىراقلارغا تارقىتىمەن.»
- 28 پېپۇر تېغىدا ئۇلار بائال ئىلاھىغا چوقۇنۇپ،
ئۆلۈكلەرگە ئاتالغان قۇربانلىقلارنى پېيىشتى.
- 29 قىلمىشلىرى ئۇلارنىڭ غەزىپىنى كەلتۈردى خۇدانىڭ،
شۇ ۋەجىدىن ۋابا كېسەل تارقالدى ئارىسىغا ئۇلارنىڭ.
- 30 شۇڭا پىنخاس چىقىپ ئوتتۇرىغا،
توختاتتى ئۇ ۋابانى دادىلىقىدا.
- 31 شۇنىڭ بىلەن پىنخاس ھەققانىي دەپ ھېسابلاندى،
ئۇنىڭ تۆھپىسى ئەۋلادتىن ئەۋلادقىچە تارقالدى.
- 32 خۇدانىڭ غەزىپىنى قوزغىدى ئۇلار يەنە
مىربادا پەيدا بولغان سۇنىڭ بويىدا.
بۇ سەۋەبلىك ئازار يەتتى مۇساغا.
- 33 چۈنكى ئۇلار مۇسانىڭ جېنىغا تەگكەچ،
بىخەستەلىك قىلىپ مۇسا سۆزلەپ سالدى ئۇلارغا.
- 34 پەرۋەردىگارىنىڭ ئەمرىگە خىلاپلىق قىلىپ
ھالاك قىلماي ھەممە يات ئەللەرنى،
ئەكسىچە ئارىلىشىپ ئۇلار بىلەن
- 35 ئۆگەندى ئۇلارنىڭ قىلىقلىرىنى.
چوقۇندى ئۇلارنىڭ بۇتلىرىغا،
- 36 ھالاكەت بېلىپ كەلدى بۇت ئۇلارغا.
قىز-ئوغۇللىرىنى ئاتىدى قۇربانلىققا،
- 37 بېغىشلاپ ئۇلارنى جىن-شەيتانغا.
ئاتاپ كەنئاندىكى بۇتلارغا،
- 38 ئۇلار تۆكتى قىز-ئوغۇللىرىنىڭ
بىگۇناھ قانلىرىنى،
قانلار بولغىدى زېمىننى.
- 39 پاھىشە ئايالدىك بولدى ئۇلارنىڭ ئىشلىرى،



بۇلغىدى ئۇلارنى ئۆز قىلمىشلىرى .

- 40 پەرۋەردىگار ئۆزى تاللىغان خەلىقگە غەزەپلەندى ،
 پەقەت ئۆزىگىلا تەۋە بولغان قوۋمىدىن نەپرەتلەندى .
- 41 شۇڭا ئۇلارنى تاشلاپ بەردى يات ئەللەرنىڭ قولىغا ،
 ئۆچمەن بولۇپ كەلگەنلەر ھۆكۈمرانلىق قىلدى ئۇلارغا .
- 42 رەقىبلىرى قولىدا ئېزىلدى ئۇلار ،
 قەددىنى پۈكۈپ ، بېشىنى ئەگدى ياۋلار .
- 43 تالاي قېتىم قۇتقۇزسىمۇ ئۇلارنى پەرۋەردىگار ،
 ئەمما قەستەن بويسۇنۇشنى رەت قىلىپ كەلگەچ ،
 بولدى گۇمران ئاخىردا گۇناھلىرى سەۋەبىدىن ئۇلار .
- 44 شۇنداقتىمۇ ئۇلارنىڭ پەريادىنى ئاڭلىغاندا ،
 رەھىمدىللىك بىلەن نەزەر سالدى خۇدا جاپالىرىغا .
- 45 ئۇلار ئۈچۈن پەرۋەردىگار ئەھدىسىنى ئېسىگە ئېلىپ ،
 مېھىر-مۇھەببەتنى بىرلە بۇرۇنقى نىيىتىدىن يېنىپ ،
 46 ئۇلارغا رەھىم-شەپقەت قىلدۇردى ،
 ئۇلارنى ئەسىر ئالغۇچىلارنىڭ دىلىغا سېلىپ .

- 47 ئى ئىگىمىز خۇدا ، قۇتقۇزغىن بىزنى ،
 قايتا يىغىپ ئەكەلگىن يۇرتىمىزغا بىزنى .
 شۇندا سېنى مەدھىيەلەيلى ، كۈيلەيلى ،
 شۇ مۇقەددەس نامىڭغا شۈكۈر-رەھمەت ئېيتايلى .
- 48 مەدھىيەلەنگەي ئەبەدىلئەبەد ،

ئىسرائىللارنى تاللىغان پەرۋەردىگار!
 خالايقىلار «ئامىن» دېسۇن بىرلىكتە!
 پەرۋەردىگارغا ھەمدۇسانا ئوقۇڭلار!



5-بۆلەك

107¹ شۈكۈر ئېيتىڭلار پەرۋەردىگارغا، شاپائەتلىكتۇر
پەرۋەردىگار،

ئۇنىڭ مېھىر-مۇھەببىتى مەڭگۈ داۋام قىلار.

² ئېيتىڭلار بۇ مەدھىيەنى پەرۋەردىگار قۇتقۇزغانلار،

بايان قىلىڭلار ياۋ قولىدىن قۇتقۇزۇلغانلار.

³ ئېيتىڭلار بۇ مەدھىيەنى ھەر يۇرتلاردىن يىغىلغانلار -

شەرق، غەرب، جەنۇب، شىمالدىن كەلگەنلەر.

⁴ بەزىلىرى كېزىپ ئادەم ئاياغ باسمىغان باياۋاننى،

تاپالمىدى ئادەم ماكان تۇتقان ھېچبىر يەرنى.

⁵ ئۇلار ئاچ، ئۇسسۇغاندى،

ئۈمىدلىرى ئۈزۈلگەندى.

⁶ كۈلپەتتە قالغىنىدا نىدا قىلغاندى پەرۋەردىگارغا،

پەرۋەردىگار چىقاردى ئۇلارنى كۈلپەتتىن ئازادلىققا.

⁷ تاپقۇچە ئۇلار ماكانلاشقۇدەك بىر يەرنى،

تۈز يولغا باشلىدى خۇدا ئۇلارنى.

⁸ شۈكۈر ئېيتسۇن ئۇلار پەرۋەردىگارغا،

ئۇنىڭ مەڭگۈلۈك مۇھەببىتىگە،

ئىنسانلارغا كۆرسەتكەن مۆجىزىلىرىگە.

⁹ ئۇ قاندۇرغۇچىدۇر ئۇسسۇزلۇقنى چاڭقىغانلارنىڭ،

ئۇ توپدۇرغۇچىدۇر ئېسىل نېمەتلەر بىلەن قورسىقنى

ئاچلارنىڭ.

¹⁰ بەزىلەر زۇلمەت قاراڭغۇلۇقتا ياشىغاندى،

ئۇلار كىشەنلىنىپ، ئازاب چەككەن مەھبۇسلار ئىدى.

¹¹ چۈنكى ئۇلار يەرگە ئۇرۇپ خۇدانىڭ ئەمرلىرىنى،



- كۆزگە ئىلمىغاندى ئۇلۇغ خۇدانىڭ كۆرسەتمىلىرىنى .
 12 دەرد تارتقۇزۇپ كەمتەر قىلدى خۇدا ئۇلارنى ،
 يىقىلسىمۇ گەر ئۇلار چىقىمىدى يۆلەيدىغان ھېچبىرى .
 13 كۈلپەتتە قالغىنىدا نىدا قىلغاندى پەرۋەردىگارغا ،
 پەرۋەردىگار چىقاردى ئۇلارنى كۈلپەتتىن ئازادلىققا .
 14 قاراڭغۇ زۇلمەتتىن چىقاردى ئۇلارنى ،
 سۇندۇرۇپ زەنجىر-ئاسارەتلىرىنى .
 15 شۈكۈر ئېيتسۇن ئۇلار پەرۋەردىگارغا ،
 ئۇنىڭ مەڭگۈلۈك مۇھەببىتىگە ،
 ئىنسانلارغا كۆرسەتكەن مۆجىزىلىرىگە .
 16 پاچاقلاپ تاشلىدى ئۇ تۇچ دەرۋازىلارنى ،
 چىقىپ تاشلاپ تۆمۈر بالداقلارنى .
 17 بەزىلەر ھاماقەت بولدى گۇناھلىرىدىن ،
 دۇچار بولدى ئازابىلارغا قەبىھلىكلىرىدىن .
 18 يېمەكلىكلەردىن بولۇپ بىزار ،
 بېرىپ قالدى ئۆلۈم گىردابىغا ئۇلار .
 19 كۈلپەتتە قالغىنىدا نىدا قىلغاندى پەرۋەردىگارغا ،
 پەرۋەردىگار چىقاردى ئۇلارنى كۈلپەتتىن ئازادلىققا .
 20 كېسەللىرى تېپىپ شىپا خۇدانىڭ كالامىدىن ،
 قۇتقۇزدى ئۇلارنى ئۆلۈم گىردابىدىن .
 21 شۈكۈر ئېيتسۇن ئۇلار پەرۋەردىگارغا ،
 ئۇنىڭ مەڭگۈلۈك مۇھەببىتىگە ،
 ئىنسانلارغا كۆرسەتكەن مۆجىزىلىرىگە .
 22 سۇنۇپ خۇداغا مىننەتدارلىق قۇربانلىقىنى ،
 مەدھىيەگە قېتىڭلار ئۇنىڭ كارامەتلىرىنى .
 23 بەزىلەر ئولتۇرۇپ كېمە-پاراخوتلاردا ،
 تىرىكچىلىك قىلاتتى دېڭىزلاردا .
 24 گۇۋاھچىدۇر ئۇلار پەرۋەردىگارنىڭ قۇدرىتىگە ،
 چوڭقۇر دېڭىزلاردا كۆرسەتكەن كارامەتلىرىگە .



- 25 ئەمرى بىلەن ھۆركىرىتىپ بورانلارنى ،
پەيدا قىلغاندى ئۇ دولقۇنلارنى .
- 26 كېمىلەر گاھ كۆتۈرۈلۈپ ئاسمان-پەلەككە ،
گاھ چۈشكىنىدە دولقۇن تەكتىگە ،
ئۇلار خەتەردىن چۈشكەندى ساراسمىگە .
- 27 ئۇلار گويا مەستلەردەك دەلدەكشىيتتى ،
ھېچقانداق چارە-ئامالى قالمىغانى .
- 28 كۈلپەتتە قالغىنىدا ندا قىلغاندى پەرۋەردىگارغا ،
پەرۋەردىگار چىقاردى ئۇلارنى كۈلپەتتىن ئازادلىققا .
- 29 ئۇ بوراننى توختاتتى ،
دولقۇنلارمۇ تىنچىدى .
- 30 شادلاندى ئۇلار تىنچتىقچقا دولقۇننى ،
نشان قىلغان پورتقا يېتەكلىدى خۇدا ئۇلارنى .
- 31 شۈكۈر ئېيتسۇن ئۇلار پەرۋەردىگارغا ،
ئۇنىڭ مەڭگۈلۈك مۇھەببىتىگە ،
ئىنسانلارغا كۆرسەتكەن مۆجىزىلىرىگە .
- 32 ئۇلار خەلق ئارىسىدا ئۇلۇغلىسۇن خۇدانى ،
ئاقساقاللار مەجلىسىدە مەدھىيەلسۇن خۇدانى .
- 33-34 گۇناھ قىلسا بۇ يەرنىڭ ئادەملىرى ،
باياۋانغا ئايلىندۇرۇلار دەريالىرى ،
سۈيى تۈگەپ قاغىچىلار بۇلاقلىرى ،
شورلۇق تۇپراق بولار مۇنبەت يەرلىرى .
- 35 ئۇ يەنە كۆل قىلار چۆل-باياۋاننى ،
بۇلاقلارغا ئايلىندۇرار چاڭقاق يەرلەرنى .
- 36 ئاچلارنى جايلاشتۇرۇپ ئاشۇ يەرگە ،
ئايلىندۇرار ئۇ يەرنى بىر شەھەرگە .
- 37 ئۈزۈم تىكىپ ، يەر تېرىپ ئۇلار ،
ئالدىمۇ مول ھوسۇللار .
- 38 بەرىكەت بەرگەچ ئۇلارغا پەرۋەردىگار ،
زور كۆلەمدە سانى ئاۋۇپ ئۇلارنىڭ ،



زىيادە بولار ئۇلاردا مال-ۋارانلار .
³⁹ زۇلۇم، كۈلپەت، دەرد سېلىپ دۈشمەنلىرى ،
 ناۋادا خورلىنىپ، ئازىيىپ كەتسە سانلىرى ،
⁴⁰ ياۋ ھۆكۈمدارلىرىنى شەرمەندە قىلىپ پەرۋەردىگار ،
 ئۇلارنى دەشت-چۆل ، باياۋاندا سەرسان قىلار .
⁴¹ زۇلۇمدىن ئازاد قىلىپ مىسكىنلەرنى ،
 قوي پادىسىدەك كۆپ قىلىدۇ ئەۋلادلىرىنى .
⁴² بۇنى كۆرۈپ شادلىنىدۇ ھەققانىيلار ،
 ئاغزى ئېتىلىپ، ئۈنسىز تۇرار پاسىقلار .
⁴³ كۆڭۈل قويسۇن بۇ ئىشلارغا ئەقلى بارلار ،
 خۇدانىڭ مەڭگۈلۈك مۇھەببىتىنى چۈشەنسۇن ئۇلار .

داۋۇت يازغان مۇڭلۇق مۇناجات

108 ¹ ئىشەنچىم كامىلدۇر ساڭا، ئى خۇدا!
 پۈتۈن قەلبىم بىلەن مەدھىيە ئوقۇيمەن ناخشامدا .
² ئەي لىرا، چىلتار ئويغان ئەمدى ،
 قەسىدە ئوقۇپ ئويغىتايلى تاڭنى .
³ ئى پەرۋەردىگار، شۈكۈر ئېيتىمەن ساڭا ،
 كۈيلەيمەن سېنى بارچە ئەل ، خەلقلەر ئارا .
⁴ چۈنكى مۇھەببىتىڭ ئاسماندىن بىپايان ،
 ساداقىتىڭ بۇلۇتلارغا تاقاشقان .
⁵ ئى خۇدا، ئۇلۇغلۇقۇڭ كۆرسىتىلگەي ئاسمان-پەلەكتە ،
 شان-شەرىپىڭ نامايان بولغاي پۈتكۈل يەر يۈزىدە .
⁶ دۇئايمىنى قىلىپ ئىجابەت ، قۇتقۇز بىزنى ئوڭ قولۇڭدا ،
 ئۆزۈڭ سۆيگەن بەندىلىرىڭ نىجاتلىق تاپار شۇندا .

⁷ خۇدا ئۆز مۇقەددەسلىكى بىلەن مۇنداق دەيدۇ:

«شادلىقتا خەلقىمگە بۆلۈپ بېرىمەن شەكەم دىيارىنى ،



تەقسىم قىلىپ بېرىمەن سۈكۈت ۋادىسىنى .
 8 گىلئاد رايونى مەنسۇپتۇر ماڭا،
 ماناسسەمۇ ھەم تەئەللۇق ماڭا .
 ئەفرايىم - بېشىمدىكى دۇبۇلغامدۇر ،
 يەھۇدا مېنىڭ سەلتەنەت ھاسامدۇر .
 9 پۇت يۇيىدىغان قاچىدۇر موئاب ماڭا ،
 چورۇقۇمنى تاشلايمەن ئىدومغا .
 چۇقان سالمەن فىلىستىيە ئۈستىدىن غەلبە قىلغىنىمغا .»

10 كىم مېنى ئىدومغا زەپەر بىلەن باشلاپ كىرەر ،
 كىم مېنى ئۇ مۇستەھكەم شەھەرگە باشلاپ بارار ؟
 11 ئى خۇدا، بىزدىن ۋاز كەچتىڭمۇ ؟
 بىز بىلەن بىرگە بولمىدىڭ جەڭدىمۇ .
 12 دۈشمەنگە قارشى بىزگە بول ياردەمدە ،
 بىھۇددۇر زەپەر قازىنىش ئىنساننىڭ ياردىمىدە .
 13 خۇدانىڭ قۇدرىتى بىلەن جەڭ قىلىمىز باتۇرلارچە ،
 ئىگەم ئۆزى دەسسەپ چەيلەر دۈشمىنىمىز تۈگىگۈچە .

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ،
 نەغمىچىلەر بېشىغا تاپشۇرۇلغان .

1 ئى مەدەھىيەمنىڭ ئىگىسى خۇدا،
 سۈكۈت قىلىپ، ئۈنسىز تۇرما .

2 ھاقارەت قىلماقتا رەزىللەر ماڭا،
 يالغانچى تىلىدا چاپلاپ قارا .
 3 نەپرەتلىك سۆزلىرى ئالدى مېنى قورشاشقا،
 سەۋەبسىز ھۇجۇم قىلىپ ئۇلار ماڭا .
 4 مۇھەببىتىمنى بەرسەممۇ مەن ئۇلارغا،
 شىكايەتلەر قىلدى ئۇلار قارشى ماڭا،
 شۇنداقسىمۇ ئۇلار ئۈچۈن قىلىمەن دۇئا .



- 5 ياخشىلىقىمغا بەردى يامانلىقىنى ،
سۆيگۈمگە بەردى نەپرەتنى .
- 6 بىر رەزىل ئادەم ئەيىبلىسۇن ئۇنى سوتتا ،
دەۋاگەردىن بىرسى بولسۇن ئوڭ يېنىدا .
- 7 ئەيىبكار بولۇپ چىقسۇن ئۇ سوراقتا ،
دۇئاسىمۇ گۇناھلىق بولسۇن ھەتتا .
- 8 ئۆمرى قىسقا بولسۇن ،
ۋەزىپىسىنى باشقىسى ئالسۇن .
- 9 بالىلىرى يېتىم بولسۇن ،
خوتۇنى تۇل قالسۇن .
- 10 ئوغۇللىرى غەربانە ئۆيىدىن ئايرىلىپ سەرگەردان بولسۇن ،
ياقا يۇرتلاردا رىزقىنى ئىزدەپ تىلەمچى بولسۇن .
- 11 تارتىۋالسۇن جازانىخورلار مال-مۈلكىنى ،
بۇلىۋالسۇن ياتلار ھەممە بىساتلىرىنى .
- 12 مېھرىبانلىق كۆرسەتمىسۇن ئۇنىڭغا ھېچكىم ،
كۆڭۈل بۆلۈپ يۈرمىسۇن بالىلىرىغا بىركىم .
- 13 قۇرۇتۇلۇپ ئۇنىڭ نەسلى ،
قالمىسۇن كېيىنكى ئەۋلادلىرى .
- 14 ئەجدادلىرىنىڭ قەبىھلىكى يادىدا بولسۇن خۇدانىڭ ،
ئۇنتۇلمىسۇن گۇناھلىرى ھەم ئانىسىنىڭ .
- 15 پەرۋەردىگارنىڭ كۆز ئالدىدا بولسۇن دائىم گۇناھلىرى ،
يەر يۈزىدىن يوق قىلسۇن پەرۋەردىگار ئۇنىڭ نامىنى .
- 16 چۈنكى ئۇ مېھرىبانلىق كۆرسەتمەستىن باشقىلارغا ،
ئۆلتۈرمەك بولدى ، بەلكى سېلىپ زۇلۇم
ئېزىلگەن ، دىلى سۇنۇق ، يوقسۇللارغا .
- 17 ئۇ خۇشتار ئىدى لەنەت ئوقۇشقا ،
شۇڭا لەنەت كەلسۇن ئۇنىڭ بېشىغا .
رايى يوق ئىدى بەخت تىلەشكە ،
شۇڭا بەخت يىراق بولسۇن ئۇنىڭغا .
- 18 ئۇ ئۆزىگە كىيىم قىلىپ كىيدۇ لەنەتلەرنى ،
لەنەتلىرى ئاققان سۇدەك كىرسۇن ئىچىگە ،



- سۆڭىپ كەتسۇن ماي كەبى سۆڭەكلىرىگە .
 19 لەنەتلىرى ئوربۇالسۇن ئۇنى تونىدەك ،
 دائىم بېلىنى باغلىۋالسۇن بەلبېغىدەك .
 20 پەرۋەردىگار ئەنە شۇنداق جازالسۇن شىكايەتتە بولغانلارنى ،
 ئەدەپلىسۇن ، يامان سۆزلەر بىلەن ماڭا ھۇجۇم قىلغانلارنى .
 21 ئى ئىگەم پەرۋەردىگار ،
 نامىڭنىڭ ھۆرمىتى ئۈچۈن ياردەم قىل ماڭا ،
 قۇتقۇز مېنى ، مەڭگۈلۈك مۇھەببىتىڭ بولغاچ ئەلا .
 22 چۈنكى مەن ھاجەتمەن ، بىچارە ،
 دەردىممۇ جىق ئىچىمدە .
 23 ھاياتىممۇ غۇۋالاشتى گۇگۇمدىكى كۆلەڭگىدەك ،
 چەتكە قېقىلدىم قېقىۋېتىلگەن چېكەتكىدەك .
 24 روزا تۇتۇپ پۈتۈمنىڭ مادارى كەتتى ،
 تېنىم جۈدەپ ، ھارغىنلىق يەتتى .
 25 دۈشمەنلىرىم ئالدىدا بولدۇم رەسۋا ،
 بېشىنى چايقار ئۇلار ماڭا قاراشقاندا .
 26 ئى پەرۋەردىگارم ، ياردەم قىل ، قۇتقۇز مېنى ،
 ماڭا بېرىپ مەڭگۈلۈك مۇھەببىتىڭنى .
 27 ئۇلار بىلسۇن بۇ ئىشنى سېنىڭ قىلغانلىقىڭنى ،
 ماڭا نىجاتكار بولغۇچىنىڭ پەرۋەردىگار ئىكەنلىكىنى .
 28 مەيلى ئۇلار ئوقۇۋەرسۇن لەنەت ماڭا ،
 بىراق سەن ئاتا قىلسەن بەخت ماڭا .
 ھۇجۇم قىلسا ئۇلار خىجالەتتە قالار ،
 ئەمما مەنكى قۇلۇڭ شادلىققا تولار .
 29 رەقىبلىرىم كىيىم قىلسۇن خىجالەتنى ،
 تون قىلىپ يېپىنسۇن نومۇسنى .
 30 پەرۋەردىگارغا شۈكۈر ئېيتىمەن ،
 ئۇنى ئاۋام ئىچىدە مەدھىيەلەيمەن .
 31 چۈنكى ئۇ تۇرار موھتاجلارنىڭ ئوڭ يېنىدا ،
 ئۇلارنى ئۆلۈمگە مەھكۇم قىلغانلاردىن قۇتقۇزۇشقا .



داۋۇت يازغان مۇناجات

- 110** ¹پەرۋەردىگار ئېيتتىكى ئىگەمگە:
«ئولتۇرغىن سەن مېنىڭ ئوڭ يېنىمدا،
تاشلايمەن دۈشمەنلىرىڭنى ئايىغىڭنىڭ ئاستىغا.»
²پەرۋەردىگار زورايتار ھۆكۈمرانلىقىڭنى سىئوندىن،
دەركى ئۇ: «سەن ھۆكۈم سۈرگىن دۈشمەنلىرىڭ
ئۈستىدىن.»
³سەن جەڭ قىلىدىغان كۈنى قوشۇنلىرىڭنى يىغقاندا،
تەقۋادارلىرىڭ چىقار ئۆز ئىختىيارلىقىدا.
سۈبھىدە كېلۈر نەۋقرانلار ئالدىڭغا،
خۇددى شەبنەم چۈشكەندەك سەن تۇرغان تاغقا.
⁴«مالكىسىدىقنىڭ قاتارىدىكى روھانىدۇرسەن تائەبەد»
دېگەن بۇ قەسىمدىن يانماس پەرۋەردىگار پەقەت.
⁵ئى پەرۋەردىگار، تۇرار ئىگەم سېنىڭ ئوڭ تەرىپىڭدە،
پادىشاھلارنى بىتچىت قىلار غەزىپىنى كۆرسەتكەن كۈنىدە.
⁶ئۇ ھۆكۈم چىقىرار گۇناھكار خەلقلەرگە،
باشلىرىنى كۆكۈم-تالقان قىلار يەر يۈزىدە،
ئۇلارنىڭ زېمىنىنى تولدۇرار جەسەتلەرگە.
⁷ئىگەم يول ئۈستىدە بۇلاقتىن سۇ ئىچەر،
كۈچ-قۇۋۋەت ئېلىپ، مەيدىسىنى ئېگىز كۆتۈرەر.

- 111** ¹ھەمدۇسانا ئوقۇڭلار پەرۋەردىگارغا!
ھەق يولىدىكى جامائەت ئارىسىدا،
شۈكۈر ئېيتىمەن ئىخلاس بىلەن خۇداغا.
²ئۇلۇغدۇر پەرۋەردىگارنىڭ بىز ئۈچۈن قىلغانلىرى،
بۇنى تىلغا ئېلىش ئۇلارنىڭ قەدرىنى بىلگەنلىرى.
³پەرۋەردىگارنىڭ ئەجرى ھەيۋەت، شەرەپلىكتۇر،
ئۇنىڭ ھەققانىيلىقى مەڭگۈلۈككە داۋام قىلۇر.



- 4 مۆجىزىلىرىنى كىشىلەرنىڭ ئېسىگە سالار،
 رەھىمدىل، شەپقەتلىكتۇر پەرۋەردىگار.
 5 خۇدا بېرەر ئىخلاسەنلىرىنىڭ رىزقىنى،
 تائەبەد ئېسىدە تۇتار ئۆز ئەھدىسىنى.
 6 پەرۋەردىگار كۆرسەتتى ئۆز خەلقىگە قۇدرىتىنى،
 ئېلىپ بېرىپ ئۇلارغا ياتلارنىڭ زېمىنىنى.
 7 ئۇ ئادىل، ۋاپادار ھەربىر ئىشدا،
 ئىشەنچ باردۇر بۇيرۇقلىرىدا.
 8 داۋاملىق ئۇلار مەڭگۈ، تائەبەدكە،
 ئورۇندىلار ئۇلار دۇرۇس، ساداقەتلىكتە.
 9 مۇقەددەس ۋە ھەيۋەتلىكتۇر پەرۋەردىگار!
 نىجاتلىق بەردى ئۇ ئۆز خەلقىگە،
 ئەھدىسىنى بېكىتتى ھەم مەڭگۈگە.
 10 دانالىق پەرۋەردىگارغا ئىخلاسەنلىكتىن باشلىنىۋېرى،
 ئەمرىگە ئەمەل قىلغۇچىلار ھېكمەتلىك بولۇر.
 پەرۋەردىگارغا ئاتالغان ھەمدۇسانالار مەڭگۈلۈك بولۇر.

- 112** ¹ پەرۋەردىگارغا ھەمدۇسانا ئوقۇڭلار!
 نەقەدەر بەختلىكتۇر پەرۋەردىگارغا ئىخلاس بارلار،
 ئۇنىڭ ئەمرىگە بويسۇنۇشتىن سۆيۈنىدىغانلار.
 2 كۈچلۈك بولار زېمىندا ئۇلارنىڭ ئەۋلادلىرى،
 بەختلىكتۇر دۇرۇس يولدا ماڭغانلىرى.
 3 ئۆيلىرى بايلىققا تولۇپ، دۆلەتمەن بولار،
 ئۇلارنىڭ ھەققانىيلىقى مەڭگۈلۈك بولار.
 4 قاراڭغۇلۇقتا نۇر چېچىلار دۇرۇس يولدا ماڭغانلارغا،
 رەھىمدىل، شەپقەتلىك، ھەققانىيدۇر خۇدا.
 5 ساخاۋەتلىك، مەرد ئادەم بەختلىك بولار،
 ئادىل ئىش قىلىدىغانلار روناق تاپار.
 6 ھەققانىيلار ئەبەدىي مەغلۇپ بولماس،



ھەققانىيلار مەڭگۈگە ئۈنتۈلماس .
 7 قورقۇپ كەتمەس شۇم خەۋەر كەلسە ئۇلارغا ،
 كۆڭلى توقتۇر ئۇلارنىڭ تايانغاچ پەرۋەردىگارغا .
 8 ئىرادىسى مۇستەھكەمدۇر ئۇلارنىڭ ،
 قورقمايدۇ ئەسلا ،
 كۆرەر مەغلۇبىيىتىنى دۈشمەنلىرىنىڭ .
 9 سېخىيدۇر ئۇلار ، يوقسۇللارغا بېرەر سەدىقە ،
 مەڭگۈ ئۈنتۈلماس ھەققانىيلىقى ئۇلارنىڭ ،
 قۇدرەت تېپىپ ، نائىل بولار ھۆرمىتىگە كىشىلەرنىڭ .
 10 بۇنى كۆرۈپ چىدىمايدۇ رەزىللەر ،
 ئاچچىقىدا ئۆز گۆشىنى ئۆزى يەر ،
 زەئىپلىشىپ ئۈمىدلىرى ئۈزۈلەر .

113 ¹ پەرۋەردىگارغا ھەمدۇسانا ئوقۇڭلار!
 ئەي ئۇنىڭ قۇللىرى ، ئۇنى مەدھىيەلەڭلار ،
 پەرۋەردىگار نامىغا مەدھىيەلەر ئېيتىڭلار .

² تەرىپلەنسۇن نام-شۆھرىتى پەرۋەردىگارنىڭ
 ھەر دائىم ، يەنى مەڭگۈگە .

³ مەدھىيەلەنسۇن نام-شۆھرىتى خۇدانىڭ
 سۈبھى-تاڭدىن تاكى گۈگۈم-شامغىچە .

⁴ ھۆكۈمرانلىق قىلار خۇدا بارچە ئىنسان ئۈستىدىن ،
 شان-شەرىپى بۈيۈكتۇر ، ئۈستۈن تۇرار پەلەكتىن .

⁵⁻⁶ كىممۇ ئوخشار ئىگىمىز پەرۋەردىگارغا ،
 يەنى ئۆزىنىڭ ساماۋى تەختىدە ئولتۇرۇپ ،

ئاسمان-زېمىنغا يۇقىرىدىن نەزەر سالغۇچىغا ؟

⁷ ئۇ قۇتقۇزار يوقسۇللارنى يوقسۇللۇق توزاندىن ،

ئېلىپ چىقار ئۇ موھتاجلارنى موھتاجلىق ئەۋرىزىدىن .



⁸ ئولتۇرغۇزار ئۇلارنى شاھزادىلەر قېشىغا،
 ھەتتا ئۆز خەلقىنىڭ شاھزادىلىرى يېنىغا.
⁹ ئۇ شادلىق بېغىشلار تۇغماس ئايالغا،
 ئۆز ئۆيىدە قۇچىقىنى تولدۇرار بالىغا.
 ھەمدۇسانا ئوقۇڭلار پەرۋەردىگارغا!

114 ¹ ئىسرائىللار مىسىردىن چىققىنىدا،
 ياقۇپ ئەۋلادى يات خەلقلەردىن ئايرىلغىنىدا،
² يەھۇدا نەسلىنى ماكان قىلدى خۇدا،
 ئىسرائىللار خۇدانىڭ ئىلكىدىكى خەلق ئىدى.
³ دېڭىز بۇنى بىلىپ ياندى ئارقىغا،
 ئىئوردان دەرياسى بۇرۇلۇپ كەينىگە ئاقتى.
⁴ تاغلار چۆچۈپ سەكرىدى قوچقارلاردەك،
 دۆڭلەرمۇ ئۈركۈدى قوزىلاردەك.
⁵ ئەي دېڭىز، نېمىشقا قاچىسەن؟
 ئەي ئىئوردان دەرياسى، نېمىشقا كەينىڭگە ئاقىسەن؟
⁶ ئەي تاغلار، نېمىشقا سەكرەيسىلەر؟
 ئەي دۆڭلەر، نېمىشقا ئۈركۈيسىلەر؟
⁷ ئەي زېمىن، تەۋرەن ئىگەڭنىڭ سىماسىدىن،
 ياقۇپ بېتىقاد قىلغان خۇدانىڭ كەلگىنىدىن.
⁸ ئۇ تاشنى كۆلچەككە ئايلاندۇردى،
 قاتتىق تاشتىن بۇلاقنى پەيدا قىلدى.

115 ¹ بولمىسۇن بىزگە ئى پەرۋەردىگار، بولمىسۇن بىزگە،
 بولمىسۇن مەنسۇپ شان-شۆھرەت پەقەت ئۆزۈڭگە،
 چۈنكى مەڭگۈلۈك مۇھەببەت ۋە
 چەكسىز ساداقىتىڭنى كۆرسەتتىڭ بىزگە.



- 2 مەسخىرە قىلىشىپ بىزنى يات خەلقلەر،
«قېنى ئۇلارنىڭ خۇداسى» دېيىشەر.
- 3 بىزنىڭ خۇدايىمىز ئەرشئەلادا تۇرار،
نېمە قىلىشنى خالىسا شۇ ئىشنى قىلار.
- 4 يات خەلقلەرنىڭ ئىلاھلىرى ئالتۇن-كۈمۈش بۇتتۇر پەقەت،
ئۇلارنى ئىنسان ئۆز قولىدا قىلىدۇ ئىجاد.
- 5 ئۇلارنىڭ ئېغىزلىرى تۇرۇپ سۆزلىيەلمەس،
كۆزلىرى تۇرۇپ ھېچنېمىنى كۆرەلمەس.
- 6 قۇلاقلىرى تۇرسىمۇ ئاڭلىيالماس،
بۇرنى تۇرۇپمۇ ھېچنېمىنى پۇرىيالماس.
- 7 قوللىرى بولسىمۇ، تۇتالماس،
پۇتلىرى بولسىمۇ، ماڭالماس.
- كانايلىرىدىن ئاۋاز چىقىرالماس.
- 8 بۇتلارنى ياسىغانلار ۋە ئۇلارغا ئۈمىد باغلىغانلار
ئۆزلىرى ئاخىرى بۇتلىرىغا ئوخشاپ قالار.
- 9 ئەي ئىسرائىل ئەۋلادلىرى، تايىنىڭلار ئىگىمىزگە،
ئۇ يۆلەنچۈك، قالىقاندۇر سىلەرگە.
- 10 ئەي ھارۇن جەمەتى، تايىنىڭلار ئىگىمىزگە،
ئۇ يۆلەنچۈك، قالىقاندۇر سىلەرگە.
- 11 ئەي پەرۋەردىگارغا ئىخلاسى بارلار،
تايىنىڭلار ئىگىمىزگە،
ئۇ يۆلەنچۈك، قالىقاندۇر سىلەرگە.
- 12 پەرۋەردىگار بىزنى ياد ئېتەر،
ئىسرائىل ئەۋلادىغا بەرىكەت بېرەر،
ھارۇن جەمەتىگە بەرىكەت بېرەر.
- 13 ھەممىسى پەرۋەردىگارغا ئىخلاسى قىلسا ئەگەر،
كىچىكىدىن-چوڭىغىچە بەرىكەت بېرەر.
- 14 پەرۋەردىگاردىن سىلەر ۋە ئەۋلادلىرىڭلارغا
ھەسسىلەپ بەخت-سائادەت ياغقاي دائىما.
- 15 ئاسمان-زېمىننى ياراتقان خۇدا



سەلەرگە چەكسىز بەخت قىلغاي ئاتا.
¹⁶ ئاسمانلار تەئەللۇقتۇر پەرۋەردىگارغا،
 زېمىننى ئۇ بەرگەن ئىنسانلارغا.
¹⁷ ئۆلۈكلەر سۈكۈتتەدۇر قەبرىلىكتە،
 مەدەھىيەلەر بولماس گۈردە ئىگىمىزگە.
¹⁸ لېكىن بىز ھەر دائىم، يەنى مەڭگۈگە
 تەرىپلەيلى پەرۋەردىگارنى،
 شۇنداقلا، ھەمدۇسانا ئوقۇيلى ئىگىمىزگە!

116 ¹ مەن سۆيىمەن پەرۋەردىگارنى،
 چۈنكى ئۇ ئاڭلار ئىدايمىنى،
 ئاڭلار مېنىڭ ئۆتۈنۈشۈمنى.

² قۇلاق سالغۇچ ئۇ ماڭا،
 ئۆمۈرۋايەت ئىدا قىلمەن ئۇنىڭغا.
³ ئۆلۈم ئاسارەتلىرى چىرمىدى مېنى،
 گۈرېستان ۋەھىمىسى قاپسىدى مېنى،
 قاينغۇ، ھەسرەت ئىلكىگە ئالدى مېنى.
⁴ ئىدا قىلدىم تىلغا ئېلىپ پەرۋەردىگار نامىنى،
 «قۇتقۇزغىن دەپ پەرۋەردىگار جېنىمنى.»
⁵ پەرۋەردىگار شەپقەتلىك، ھەققانىيىدۇر،
 ئۇ بىزنىڭ خۇدايىمىز رەھىمدىلىدۇر.
⁶ پەرۋەردىگار پاناھدا ساقلايدۇ پاناھسىزنى،
 ئۇ بېشىمغا كۈن چۈشكەندە قۇتقۇزدى مېنى.
⁷ ھەي قەلبىم، قايتقىن ئەمدى ئارامگاھىڭغا،
 چۈنكى پەرۋەردىگار ئىلتىپات ئەيلىدى ماڭا.

⁸ ئى پەرۋەردىگار،
 ساقلىدىڭ ئۆلۈمدىن جېنىمنى،
 يىغا-زار قىلىشتىن كۆزلىرىمنى،



پۈتلىشىپ كېتىشتىن پۈتلىرىمنى .

⁹ ئى پەرۋەردىگار،

سەن ئۈچۈن ياشايمەن پانىي ئالەمدە .

¹⁰ شۇنچە خار بولساممۇ، يەنىلا

ئىشەنچ باغلىدىم مەن ساڭا .

¹¹ لېكىن دېدىم مەن تەشۋىش ئارا:

«يالىغانچىدۇر ھەممە ئىنسانلار.»

¹² پەرۋەردىگارنىڭ ماڭا قىلغان ئىلتىپاتىغا،

قانداق جاۋاب قىلاي ئۇنىڭغا؟

¹³ نىجاتلىق قەدىمىنى سۇندۇم خۇداغا،

شۈكۈر ئېيتىپ ئۇنىڭ نامىغا .

¹⁴ پەرۋەردىگارنىڭ خەلقى ئالدىدا،

قەسىمىنى قىلىمەن ئادا .

¹⁵ ئۆلۈپ كەتسە تەقۋادار بەندىلىرى،

پەرۋەردىگار ئەتىۋارلار ئۇلارنىڭ ئۆلۈمىنى .

¹⁶ ئى پەرۋەردىگار، مەن سېنىڭ قولۇڭدۇرمەن،

بەرھەق، سېنىڭ پېقىر قولۇڭدۇرمەن .

ئازاد قىلدىڭ مېنى ئۈزۈك ئاسارەتتىن .

¹⁷ شۈكۈر قۇربانلىقى سۇنىمەن ساڭا،

شۈكۈر ئېيتىمەن نامىڭغا، ئى خۇدا .

¹⁸ پەرۋەردىگارنىڭ خەلقى ئالدىدا،

قەسىمىنى قىلىمەن ئادا .

¹⁹ ئىبادەتخانىنىڭ ھويلا-ئاراملىرىدا،

ئەي يېرۇسالېم، تۇرۇپ سېنىڭ ئوتتۇراڭدا،

قەسىمىنى قىلىمەن ئادا .

ھەمدۇسانا ئوقۇڭلار پەرۋەردىگارغا .



117 ¹ ئەي جاھان ئەھلى، مەدھىيەلەڭلار پەرۋەردىگارنى،
 ئەي پۈتكۈل قوۋملار، ئالقىشلاڭلار خۇدانى .
² بۈيۈكتۈر ئۇنىڭ مەڭگۈلۈك مۇھەببىتى،
 مەڭگۈلۈككە داۋام قىلار ۋاپادارلىقى،
 ھەمدۇسانا ئوقۇڭلار ئۇنىڭغا!

118 ¹ شۈكۈر ئېيتىڭلار خۇداغا،
 چۈنكى شاپائەتلىكتۈر پەرۋەردىگار،
 ئۇنىڭ مېھىر-مۇھەببىتى مەڭگۈ داۋام قىلار .
² «ئۇنىڭ مېھىر-مۇھەببىتى مەڭگۈلۈك» دېسۇن ئىسرائىللىار .
³ «ئۇنىڭ مېھىر-مۇھەببىتى مەڭگۈلۈك» دېسۇن ھارۇن
 جەمەتسىگە تەۋە بولغانلار .
⁴ «ئۇنىڭ مېھىر-مۇھەببىتى مەڭگۈلۈك» دېسۇن
 پەرۋەردىگارغا ئىخلاسى بارلار .
⁵ ندا قىلدىم پەرۋەردىگارغا كۈن چۈشكەندە بېشىمغا،
 ندايمغا جاۋابەن نىجاتلىق بەردى ماڭا .
⁶ قورقمايمەن، مەن تەرەپتە پەرۋەردىگار،
 نېمە قىلالسۇن مېنى ئىنسانلار!
⁷ مەن تەرەپتىدۇر يۆلەنچۈكۈم پەرۋەردىگار،
 كۆز ئالدىمدا مەغلۇپ بولار ماڭا ئۆچ بولغانلار .
⁸ باشپاناھ قىلماق پەرۋەردىگارنى،
 ئەۋزەلدۇر يۆلەنچۈك قىلىشتىن ئىنساننى .
⁹ باشپاناھ قىلماق پەرۋەردىگارنى،
 ئەۋزەلدۇر تايانچ قىلماقتىن ھاكىملارنى .
¹⁰ قورشۇالغان بولسىمۇ بارلىق يات ئەللەر مېنى،
 پەرۋەردىگارنىڭ ياردىمىدە مەغلۇپ قىلدىم مەن ئۇلارنى .
¹¹ شۇنداق، قورشاپ تۇرغان بولسىمۇ ئەتراپىمنى،
 پەرۋەردىگارنىڭ ياردىمىدە مەغلۇپ قىلدىم مەن ئۇلارنى .
¹² قورشۇالغان بولسىمۇ ئۇلار مېنى ھەرىلەردەك،



- ئۆچۈرۈلدى شۇنچە تېزدىن قۇرغاق تىكەن ئوتىدەك .
- پەرۋەردىگارنىڭ ياردىمىدە مەغلۇپ قىلىدىم مەن ئۇلارنى .
- ¹³ يىقىلغىلى تاس قالغاندىم ئىتتىرىلگەندە ،
- بىراق مەن يىقىلمىدىم پەرۋەردىگارنىڭ ياردىمىدە .
- ¹⁴ پەرۋەردىگار مۇناجاتىم ۋە كۈچ - قۇدرىتىم ،
- بولدى ئۇ مېنىڭ نىجاتكارىم .
- ¹⁵ ھەققانىيلارنىڭ چېدىرلىرىدا نىجاتلىق تەنتەنسى ياغرىماقتا ،
- پەرۋەردىگارنىڭ كۈچلۈك ئوڭ قولى زەپەر قۇچماقتا .
- ¹⁶ پەرۋەردىگارنىڭ كۈچلۈك ئوڭ قولى غەلبە قىلماقتا ،
- پەرۋەردىگارنىڭ كۈچلۈك ئوڭ قولى زەپەر قۇچماقتا .
- ¹⁷ مەن ئۆلمەيمەن ، بەلكى ياشايمەن ،
- پەرۋەردىگارنىڭ مۆجىزىلىرىنى بايان ئەيلەيمەن .
- ¹⁸ مېنى قاتتىق جازالىغان بولسىمۇ پەرۋەردىگار ،
- ئەمما تاشلاپ قويمىدى ئۆلۈمگە زىنھار .
- ¹⁹ ھەققانىيلار كىرىدىغان دەرۋازىنى ئېچىپ بېرىڭلار ماڭا ،
- مەن كىرىپ ، شۈكۈر ئېيتىمەن پەرۋەردىگارغا .
- ²⁰ دەرۋازىسىدۇر بۇ پەرۋەردىگارنىڭ ،
- كىرىش يولىدۇر ھەققانىيلارنىڭ .
- ²¹ ساڭا شۈكۈر ئېيتىمەن خۇدا ،
- چۈنكى ماڭا جاۋاب بېرىپ
- نىجاتكار بولدۇڭ ماڭا .
- ²² كېرەكسىز بىلىنگەن تاش تامچىلارغا
- ئۇل تېشى بولدى قۇرۇلۇشقا .
- ²³ پەرۋەردىگارنىڭ قىلغان ئىشىدۇر بۇ ،
- كۆز ئالدىمىزدا كارامەت بولدى ئۇ .
- ²⁴ پەرۋەردىگار ياراتقان مۇشۇ كۈندە ،
- خۇشاللىققا تولايلى قىلىپ تەنتەنە .
- ²⁵ ئى پەرۋەردىگار ، ئۆتۈنەي ، قۇتقۇزغىن بىزنى ،
- ئۆتۈنەي ، مۇۋەپپەقىيەتلىك قىلغايىسەن ئىشىمىزنى .



26 مۇبارەك بولغاي پەرۋەردىگارنىڭ نامىدا كەلگۈچىگە،
 بەخت تىلەيمىز پەرۋەردىگارنىڭ ئۆيىدىن سىلەرگە.
 27 «ياھۋەھ» بىردىنبىر خۇدادۇر.
 ئۇ چاچار نۇرىنى ئۈستىمىزگە.
 قۇربانلىقنى باغلاڭلار تانىلار بىلەن
 قۇربانلىق سۇپىسىنىڭ بۇرچەكلىرىگە.
 28 سەن مېنىڭ خۇدايىمىسەن، شۈكۈر ئېيتىمەن،
 سەن مېنىڭ خۇدايىمىسەن، ئۇلۇغلايمەن.
 29 شۈكۈر ئېيتىڭلار خۇداغا،
 چۈنكى شاپائەتلىكتۇر پەرۋەردىگار،
 ئۇنىڭ مېھىر-مۇھەببىتى مەڭگۈ داۋام قىلار.

119

¹ نەقەدەر بەختلىكتۇر دۇرۇس يولدا ماڭىدىغانلار،
 پەرۋەردىگارنىڭ تەلىملىرى بويىچە ياشايدىغانلار.

2 بەختلىكتۇر يەنە ئۇنىڭ پەرزلىرىنى تۇتۇپ،
 پۈتۈن قەلبى بىلەن ئۇنىڭغا تەلپۈنىدىغانلار.
 3 ناھەقچىلىك قىلماس ئۇلار ئەسلا،
 ماڭار ئۇلار پەرۋەردىگارنىڭ يولىدا.
 4 پەرۋەردىگار چۈشۈردۈڭ ئەمىرلىرىڭنى،
 ئەستايىدىل ئورۇنداڭلار دەپ ئۇلارنى.
 5 قارارلىرىم قەتئىي بولغاي مېنىڭ،
 پەرمانلىرىڭغا ئەمەل قىلىشقا سېنىڭ.
 6 كۆڭۈل بۆلسەم ئەمىرلىرىڭگە،
 قالماسمەن ئەسلا شەرمەندىلىككە.
 7 مەدھىيەلەيمەن پاك قەلبىمدىن سېنى،
 ئۆگەنگىنىمدە ئادىل ھۆكۈملىرىڭنى.
 8 پەرمانلىرىڭغا ئەمەل قىلىمەن،
 مېنى ھەرگىز تاشلىۋەتمىگىن.



- 9 ياش يىگىت قانداق قىلىپ پاك يولدا ماڭالار؟
ئۇ پەقەت كالامىڭغا ئەمەل قىلغاندا بولار.
- 10 پۈتۈن قەلبىم بىلەن تەلپۈندۈم ساڭا،
ھەق يولۇڭدىن ئېزىشقا يول قويما ماڭا.
- 11 نىيەت قىلىپ گۇناھكار بولماسلىقىنى،
ساقلىدىم قەلبىمدە چىڭ سۆزلىرىڭنى.
- 12 ھەمدۇسانا بولسۇن پەرۋەردىگار ساڭا،
ئۆگەتكەيسەن نىزاملىرىڭنى ماڭا.
- 13 بايان قىلىمەن ھۆكۈملىرىڭنى،
جاكارلايمەن تەلىملىرىڭنى.
- 14 ئادەملەر خۇرسەن بولغاندەك بايلىقلىرىدىن،
شادلىنىمەن ئۆزۈم پەرزلىرىڭدىن.
- 15 چوڭقۇر پىكىر قىلىمەن نىزاملىرىڭ ئۈستىدە،
ئويلىنىمەن يول-قەدىمىڭ ھەققىدە.
- 16 سۆيۈندۈردى نىزامىڭ مېنى،
ئۈنتۈمايمەن كالامىڭنى.
- 17 شەپقىتىڭنى كۆرسەتسەڭ مەن قۇلۇڭغا،
شۇندا مەن ھايات ياشاپ، ئەمەل قىلاي كالامىڭغا.
- 18 ئاچقىن مېنىڭ كۆزلىرىمنى،
كۆرەي تەلىملىرىڭدىكى كارامەتلەرنى.
- 19 مۇساپىرمەن زېمىندا،
ئەمىرىڭنى يوشۇرما.
- 20 يۈرىكىم ئېزىلمەكتە،
تەلپۈنۈشتىن ھۆكۈمۈڭگە.
- 21 ئەيىبلەرسەن لەنەتكە ئۇچرىغان تەكەببۇرلارنى،
ئەمىرىڭدىن ئېزىپ كەتكەن مەغرۇرلارنى.
- 22 ئېلىپ تاشلا مەندىن خورلۇق، مەسخىرىلەرنى،
چۈنكى ئادا قىلىپ كەلدىم پەرزلىرىڭنى.
- 23 توپلىشىپ ماڭا سۇيىقەست قىلىسىمۇ ھۆكۈمرانلار،
پېقىر قۇلۇڭ نىزاملىرىڭ ھەققىدە يەنىلا ئويلىنار.



- 24 پەرزلىرىڭ سۆيۈنۈشۈمدۈر،
ھەم مېنىڭ مەسلىھەتچىمدۈر.
- 25 قارا تۇپراق قوينىغا ئالماقچى مېنى،
ۋەدەڭگە ۋاپا قىلىپ قۇتقۇزغىن ھاياتىمنى.
- 26 بايان قىلسام ساڭا يۈرگەن يوللىرىمنى،
جاۋاب بەردىڭ، ئۆگەت ماڭا نىزاملىرىڭنى.
- 27 تەلىمىڭنى چۈشىنىشكە قادىر قىل مېنى،
شۇندا خىيال قىلالايمەن كارامەت ئىشلىرىڭنى.
- 28 غەم-غۇسسۇلار دەستىدىن ھاردۇق يەتتى جېنىمغا،
كالىمىڭغا ئاساسەن كۈچ-قۇدرەت بەرگىن ماڭا.
- 29 ھىيلە-مىكىر يولىدىن نېرى قىل مېنى،
ئىلتىپات ئەيلەپ ئۆگەت ماڭا تەلىملىرىڭنى.
- 30 تالىدىم مەن ساداقەت يولىنى،
كۆز ئالدىمدا تۇتمەن ھۆكۈملىرىڭنى.
- 31 پەرۋەردىگار، چىڭ تۇتمەن پەرزلىرىڭنى،
شەرمەندىلىكتە قويمىغىن مېنى.
- 32 قىزغىن ئادا قىلمەن سېنىڭ ئەمىرلىرىڭنى،
چۈنكى شۇنداق قىلىشقا قادىر قىلدىڭ مېنى.
- 33 پەرۋەردىگار، چۈشەندۈرگىن ئەمىرلىرىڭنى،
ئاخىرغىچە ئىجرا قىلاي ئۇلارنى.
- 34 قەلبىمنى يورۇتقايسەن، يولۇڭنى تۇتاي،
پۈتۈن ۋۇجۇدۇم بىلەن ئۇلارغا ئەمەل قىلاي.
- 35 ئەمىرلىرىڭگە بويسۇنىدىغان قىلغىن مېنى،
چۈنكى سۆيىمەن سېنىڭ يولۇڭدا مېڭىشىنى.
- 36 مايىل قىلماي قەلبىمنى مەنپەئەتلەرگە،
بەلكى خۇشتار قىلغىن سېنىڭ پەرزلىرىڭگە.
- 37 نەزىرىمنى يىراق قىلىپ ساختىلىقتىن،
ئۆز يولۇڭ بىلەن مېنى روھلاندۇرغىن.
- 38 ئەمەلگە ئاشۇرساڭ قۇلۇڭغا بەرگەن ۋەدەڭنى،



- خەلقلەر تېخىمۇ ھۆرمەتلەر سېنى .
- 39 قورقىمەن ، يىراق قىل مەندىن ھاقارەتلەرنى ،
بەرھەق ، ئەلا بىلىمەن ھۆكۈملىرىڭنى .
- 40 شۇنچىلىك تەشنادۇرمەن يوليورۇقلىرىڭغا ،
مېنى روھلاندۇرغىن ھەققانىيلىقىڭدا .
- 41 ئى پەرۋەردىگار ، كۆرسىتىپ مەڭگۈلۈك مۇھەببىتىڭنى ،
ئاتا قىل ماڭا ۋەدە قىلغان نىجاتلىقىڭنى .
- 42 شۇندا جاۋاب بېرەلەيمەن ماڭا ھاقارەت قىلغانلارغا ،
چۈنكى مەن تايىنىمەن پەقەت سېنىڭ كالامىڭغا .
- 43 بەرگىن ماڭا ھەقىقىي گۇۋاھلىقنىڭ پۇرسىتىنى ،
باغلىغانمەن پەقەت سېنىڭ ھۆكۈمۈڭگە ئۈمىدىمنى .
- 44 بويسۇنىمەن دائىما تەلىملىرىڭگە ،
رىئايە قىلىمەن ھەم مەڭگۈگە .
- 45 مەن ئەركىن ، بىخەتەرمەن ھەممە جايلاردا ،
چۈنكى ئىتائەت قىلىپ كەلدىم يوليورۇقلىرىڭغا .
- 46 پەزىلىتىڭنى سۆزلەيمەن شاھلار ئالدىدا ،
رەددىيەگە ئۇچراپ نومۇستا قالماسمەن ئەسلا .
- 47 ئەمىرلىرىڭدىن خۇرسەن بولۇرمەن ،
ھەم ئۇلارنى شۇنچە سۆەرمەن .
- 48 ئەمىرلىرىڭنى ھۆرمەتلەپ قولۇم تۇرار كۆكسۈمدە ،
ئويلىنىمەن مەن سۆيگەن پەرىمانلىرىڭ ھەققىدە .
- 49 ئۇنتۇمىغىن مەن قۇلۇڭغا بەرگەن ۋەدەڭنى -
ماڭا ئۈمىد بېغىشلىغان ئاشۇ كالامىڭنى .
- 50 ئۇ ماڭا تەسەللىدۇر كۈلپەتتە قالغىنىمدا ،
يېڭى روھ ئاتا قىلار ۋەدەڭ ماڭا .
- 51 مەسخىرە قىلىشىمۇ مېنى دائىم تەكەببۇرلار ،
لېكىن سېنىڭ تەلىملىرىڭدىن ئاغىمىدىم زىنھار ،
- 52 ئەسلىسىم قەدىمدىن بۇيانقى ھۆكۈملىرىڭنى ،
ئى پەرۋەردىگار ، بېرەر ئۇلار ماڭا تەسەللىنى .



- 53 تەرك ئەتكەچ رەزىللەر تەلىملىرىڭنى ،
 باسالمايمەن ئۇلارغا بولغان غەزىپىمنى .
- 54 يۈرسەممۇ گەر مۇساپىر بولۇپ پانىي دۇنيادا ،
 پەرمانلىرىڭ بولدى ماڭا گۈزەل بىر ناخشا .
- 55 ئى پەرۋەردىگار ، رىئايە قىلمەن تەلىملىرىڭگە ،
 ياد ئېتىمەن نامىڭنى ھەربىر كېچىدە .
- 56 رىئايە قىلىپ كەلدىم سېنىڭ يوليورۇقلىرىڭغا ،
 بۇنداق قىلىش بەخت ئېلىپ كەلدى ماڭا .
- 57 نېسىۋەم دەپ بىلىمەن پەرۋەردىگار بىر ئۆزۈڭنى ،
 ۋەدەم بار چىڭ تۇتۇشقا كالاڭنى .
- 58 چىن قەلبىمدىن ئىستەپ كەلدىم شەپقىتىڭنى ،
 كۆرسەت ماڭا ۋەدە قىلغان ئىلتىپاتىڭنى .
- 59 نەزەر سېلىپ مېڭىۋاتقان يولۇمغا ،
 قەدىمىنى بۇرىدىم پەرزلىرىڭ تامانىغا ،
- 60 ئالدىرىدىم ،
 ئەمىلىرىڭنى ئىجرا قىلىشقا ،
 ھەم ھېچ ئىككىلەنمىدىم .
- 61 گەر رەزىللەر چىرمىۋالسىمۇ ئارغامچىلار بىلەن مېنى ،
 ئۇنتۇماسمەن ئەسلا سېنىڭ تەلىملىرىڭنى .
- 62 ئادالەت بولغاچ ھۆكۈملىرىڭدە
 ھەمدۇسانا ئوقۇيمەن ساڭا ،
 ئورنۇمدىن تۇرۇپ يېرىم كېچىدە .
- 63 دوستتۇرمەن ساڭا ئىخلاى قىلغانلارغا ،
 شېرىكمەن يوليورۇقلىرىڭغا رىئايە قىلىدىغانلارغا .
- 64 مەڭگۈلۈك مۇھەببىتىڭگە تولغاندۇر زېمىن ،
 ئى پەرۋەردىگار ، نىزاملىرىڭنى ماڭا ئۆگەتكىن .
- 65 ئۆزۈڭ بەرگەن ۋەدەڭگە ئاساسەن ،
 قۇلۇڭغا ياخشىلىق قىلدىڭ سەن .
- 66 ئەقىل ۋە بىلىم بەرگەيسەن ماڭا ،



- چۈنكى مەن ئىشەندىم پەرمانلىرىڭغا.
- 67 ئازغۇن ئىدىم سەن مېنى جازالاشتىن ئىلگىرى،
چىڭ تۇتمەن ئېسىمدە ئەمدى سېنىڭ سۆزۈڭنى.
- 68 نەقەدەر شاپائەتلىكسەن، ئايىمىدىڭ ياخشىلىقىڭنى،
ئۆگەتكىن ماڭا نىزاملىرىڭنى.
- 69 تەكەببۇرلار چاپلىسىمۇ يالغاندىن بوھتان ماڭا،
ئەمما چىن قەلبىمدىن بويسۇنمەن بۇيرۇقلىرىڭغا
- 70 بىخۇدلاشقان ئۇلارنىڭ قەلبى ئەزەلدىن،
مەن بولسام سۆيۈنمەن تەلىمىڭدىن.
- 71 تارتقان چاپلىرىم پايدىلىق بولدى ماڭا،
چۈنكى مېڭىشىنى ئۆگەندىم پەرمانلىرىڭ يولىدا.
- 72 ئېيتقان تەلىملىرىڭنى بىلىمەن ئەلا،
مىڭلىغان ئالتۇن-كۈمۈشتىن ھەتتا.
- 73 قوللىرىڭ ياراتتى، ياسىدى مېنى،
ئەقىل بەر ماڭا، چۈشىنەي ئەمىرلىرىڭنى.
- 74 مېنى كۆرۈپ خۇش بولار ئىخلاسى بارلار ساڭا،
چۈنكى مەن ئۈمىدىمنى باغلىغانمەن كالامىڭغا.
- 75 بىلىمەن ھۆكۈملىرىڭنىڭ ئادىللىقىنى،
ساداقتىڭ بىلەن جازالىدىڭ مېنى.
- 76 بەرگەن ۋەدەڭ بويىچە مەن قولۇڭغا،
مەڭگۈلۈك مۇھەببىتىڭ تەسەللى بولسۇن ماڭا.
- 77 رەھىم قىلىپ، ساقلىغايىسەن ھاياتىمنى،
شادلىقىم دەپ بىلىپ كەلدىم تەلىملىرىڭنى.
- 78 شەرمەندە بولسۇن تەكەببۇرلار،
سەۋەبسىزلا ماڭا ناھەقچىلىك قىلغانلار،
ئويلىرىم پەقەت تەلىملىرىڭ ھەققىدە بولار.
- 79 ساڭا ئىخلاسى قىلىدىغانلار كەلسۇن يېنىمغا،
پەرزلىرىڭنى ئۆگىتىمەن ئۇلارغا.
- 80 سەمىمى ئىجرا قىلاي پەرمانلىرىڭنى،
شەرمەندىلىكتە قويماس ئۇلار مېنى.



81 زارىقىمەن نىجاتلىقىڭغا،

ئۈمىدىمنى باغلىغاي كالىمىڭغا.

82 سېنى «قاچان تەسەللى بېرەركىن» دەپ،

زارىقىشتىن تالدى كۆزلەر ۋەدە كۈتۈپ.

83 ئوخشاپ قالساممۇ گەر ئىستا قۇرىغان كېرەكسىز تۇلۇمغا،

ھەر دەم چىڭ ساقلىدىم پەرمانلىرىڭنى يادىمدا.

84 قاچانغىچە كۈتكۈزەرسەن مەن قۇلۇڭنى،

قاچانلىققا جازالارسەن ماڭا زىيانكەشلىك قىلغانلارنى؟

85 تەكەببۇرلار مەن ئۈچۈن ئورا كولار،

ئۇلار سېنىڭ تەلىمىڭگە قارشى چىقار.

86 ئىشەنچلىكتۇر ئەمىلىرىڭنىڭ ھەممىسىلا،

ياردەم قىل، دۈشمەنلەر سەۋەبىسىز زىيانكەشلىك قىلماقتا ماڭا.

87 يەر يۈزىدىن يوق قىلاي دەپ قالسىمۇ ئۇلار مېنى،

ئەمما تەرك ئەتمىدىم يوليورۇقلىرىڭنى.

88 روھلاندۇرغىن مېنى مەڭگۈلۈك مۇھەببىتىڭدە،

بويسۇناي سېنىڭ بەرگەن پەرزلىرىڭگە.

89 ئى پەرۋەردىگار، كالىمىڭ مەڭگۈلۈكتۇر،

ئۇ ئەرىشتە مۇكەممەل پۈتۈلگەندۇر.

90 ئەۋلادتىن ئەۋلادقىچە بىلدۈردۈڭ ساداقىتىڭنى،

ئورناتتىڭ ئۆز ئورنىغا مۇستەھكەم قىلىپ يەرنى.

91 ئەمىرىڭ بىلەن مەۋجۇت بولۇپ تۇرماقتا پۈتۈن دۇنيا،

چۈنكى پۈتكۈل مەۋجۇدات قۇلدۇر ساڭا.

92 شادلانمىغان بولسام ئەگەر تەلىملىرىڭدىن،

ھالاك بولار ئىدىم ئازاب-ئوقۇبەتلەردىن.

93 ئۈنۈمىمەن ئەسلا سېنىڭ يوليورۇقلىرىڭنى،

چۈنكى ئۇلار روھلاندۇردى ھاياتىمنى.

94 مەن ساڭا مەنسۇپتۇرمەن، قۇتقۇز مېنى،

چۈنكى ئىجرا قىلىپ كەلدىم يوليورۇقلىرىڭنى.

95 پەيت كۈتسىمۇ رەزىللەر ۋەيران قىلماقتا مېنى،

ئەمما دىلىمدا ساقلايمەن يەنىلا پەرزلىرىڭنى.



96 كۆردۈم مەن چەكلىكلىكىنى ھەممە نەرسىنىڭ،
ئەمما كەمتۈكى يوقتۇر ئەمىرلىرىڭنىڭ.

97 شۇ قەدەر سۆيىمەن تەلىملىرىڭنى،
ياد ئېتىمەن كۈنبويى ئۇلارنى.

98 رەقىبىمدىن دانا بولدۇم ئەمىرىڭ بىلەن،

چۈنكى تەلىمىڭ بىرگە بولغاچ دائىم مەن بىلەن.

99 ئەقىل-ئىدراك ئۇستازلىرىمدىن كۆپرەك بولدى مەندە،

چۈنكى چوڭقۇر تەپەككۈر قىلدىم ئەمىرلىرىڭ ھەققىدە.

100 ئاقساقاللاردىنمۇ دانالىقراق بولدۇم،

چۈنكى بۇيرۇقلىرىڭغا بويسۇندۇم.

101 ئەلا بىلىپ كالامىڭغا ئەگىشىشنى،

رەت قىلىپ كەلدىم ھەممە رەزىللىكىنى.

102 ھۆكۈملىرىڭدىن قېيىپ كەتمىدىم،

چۈنكى ئۆزۈڭ بەرگەنسەن تەلىم.

103 كالامىڭ شېرىن تېتىدى تىلىمغا،

ھەسەلدىن تاتلىق تۇيۇلدى ئاغزىمغا.

104 دانا بولۇرمەن يوليورۇقلىرىڭدىن،

نەپرەتلىنىمەن شۇڭا ساختا يوللاردىن.

105 چىراغ بولۇپ كالامىڭ پۇتلىرىمغا،

نۇر بېرەر ئۇ يوللىرىمغا.

106 قەسەم ئىچتىم، سادىقمەن قەسىمىمگە،

بويسۇنىمەن ئادىل ھۆكۈملىرىڭگە.

107 قالدۇم مەن قىيىنچىلىق، مۈشكۈللۈكتە،

ئى پەرۋەردىگار، روھلاندۇر مېنى ۋەدەڭ بويىچە.

108 قوبۇل قىل چىن دىلىمدىن چىققان مەدھىيەلىرىمنى،

ئى پەرۋەردىگار، ئۆگەتكىن ماڭا تەلىملىرىڭنى.

109 ھاياتىم بولسىمۇ دائىم خەۋپ ئاستىدا،

ئەمما تەلىملىرىڭنى ئۇنتۇماسمەن ئەسلا.

110 تۇزاق قۇرسىمۇ مەن ئۈچۈن گەرچە رەزىللىلەر،



- يوليورۇقلىرىڭدىن ۋاز كەچمەسمەن زىنھار .
 111 مەڭگۈلۈك مىراستۇر ماڭا پەرزلىرىڭ ،
 شۈبھىسىزكى ، شادلىقىدۇر ئۇلار قەلبىمنىڭ .
 112 قارارىم بار بويسۇنۇشقا ،
 ئاداقچە نىزاملىرىڭغا .
- 113 ئۆچ كۆرىمەن ئىككى يۈزلىمىچىلەرنى ،
 بىراق سۆيىمەن سېنىڭ تەلىملىرىڭنى .
 114 باشپاناھ ، قالىقاندۇرسەن ماڭا ،
 ئۈمىدىم باردۇر سېنىڭ كالامىڭدا .
- 115 كۆز ئالدىمدىن يوقلىڭلار ، ئەي يامانلىق قىلغۇچىلار ،
 خۇدايىمنىڭ ئەمرىگە بويسۇنماققا قارارىم بار .
 116 ئۆزۈڭ ۋەدە قىلغىنىڭدەك يار-يۈلەك بول ھاياتىمغا ،
 شەرمەندە قىلىپ ، قويما مېنى ئۈمىدىسىز ھالغا .
- 117 يۈلەنچۈك بولغىن ماڭا ، شۇندا ئېرىشەي نىجاتلىققا ،
 ھەم كۆڭۈل بۆلەي سېنىڭ پەرمانلىرىڭغا دائىما .
 118 نەزىرىڭدە ئەرزىمەستۇر پەرمانىڭدىن تايغانلار ،
 بىھۇددۇر قانچىلىك نەيرەڭۋازلىق قىلىسىمۇ ئۇلار .
- 119 ئەخلىتىنى ئايرىغاندەك ئوتتا تاۋلاپ ئالتۇنى ،
 يوق قىلىسەن يەر يۈزىدىن رەزىللەرنىڭ ھەممىسىنى ،
 مەن سۆيىمەن سېنىڭ بارلىق پەرزلىرىڭنى .
 120 ۋۇجۇدۇم تىترەر قورقۇپ سېنىڭدىن ،
 ۋەھىمىگە چۈشمەن ھۆكۈملىرىڭدىن .
- 121 قىلدىم ئادىل ، توغرا ئىشلارنى ،
 زالىملارنىڭ قولىغا قالدۇرما مېنى .
 122 كاپالەت بەرگىن مەن قۇلۇڭنىڭ بەختىگە ،
 يول قويما تەكەببۇرلارنىڭ مېنى ئېزىشىگە .
- 123 كۆزلىرىم تالدى سېنىڭ نىجاتلىقىڭغا تەلمۈرۈپ ،
 ئىشەنچلىك ۋەدەڭنىڭ ئەمەلگە ئېشىشىنى كۈتۈپ .
 124 مەن قۇلۇڭغا يەتكۈزۈپ مەڭگۈلۈك مۇھەببىتىڭنى ،



ئۆگەت ماڭا نىزاملىرىڭنى .

125 ئەقىل-ئىدراك بەرگىن مەن قۇلۇڭغا ،

پەرزلىرىڭنى چۈشىنەلەيمەن شۇندىلا .

126 ئى پەرۋەردىگار ، ۋاقتىڭ كەلدى ھەرىكەت قىلىشقا ،

چۈنكى خەلق بويسۇنمىدى قانۇنلىرىڭغا .

127 بەرھەق ، ئالتۇندىن ئەلا بىلىمەن ئەمىرلىرىڭنى ،

ھەتتا ساپ ئالتۇندىن ئارتۇق كۆرىمەن ئۇلارنى .

128 ئادىل دەپ قارايمەن پەرمانلىرىڭنى ،

ئۆچ كۆرىمەن بارلىق ساختىلىقلارنى .

129 پەرزلىرىڭ بولغاچ سېنىڭ بىباھا ،

بويسۇنمەن شۇڭا مەن ئۇلارغا .

130 كالامىڭنىڭ مەنىسى يېشىلگەندە ، نۇر چاچار يولسىزغا ،

ئەقىل-ئىدراك بېرەر ئۇ ساددا ئىنسانلارغا .

131 نەپسىمنى قىسار مېنىڭ تەقەززالىق ،

چۈنكى باردۇر ئەمىرىڭگە ئىنتىزارلىق .

132 ھالىمدىن خەۋەر ئالغىن كۆرسىتىپ شەپقىتىڭنى ،

نامىڭنى سۆيگەنلەرگە كۆرسەتكەندەك مېھرىڭنى .

133 ۋەدەڭ بار مەزمۇت قىلماقلىققا قەدىمىمنى ،

ماڭا خوجا قىلىپ قويما ھېچبىر گۇناھنى .

134 ئىنسانلار زۇلمىدىن قۇتقۇز مېنى ،

چىڭ تۇتاي سېنىڭ يوليورۇقۇڭنى .

135 جامالىڭنىڭ نۇرىنى چېچىپ ماڭا ،

پەرمانلىرىڭنى ئۆگەتكىن مەن قۇلۇڭغا .

136 خەلقلەر بويسۇنمىغاچ قانۇنۇڭغا ،

كۆز يېشىم دەريا بولۇپ ئاقماقتا .

137 ئى پەرۋەردىگار ، ئادىلسەن ئۆزۈڭ ،

ھەققانىي ھەم ھۆكۈملىرىڭ .

138 ئادىلدۇر بۇيرۇغان پەرزلىرىڭ ،

ئىشەنچلىكتۇر ھەممىسى ئۇلارنىڭ .



- 139 غەزەپلىرىم كۆيدۈرمەكتە تېنىمنى ،
 رەقىبلىرىم مەنسىتمىگە چ سۆزۈڭنى .
- 140 ئىشەنچلىك بولغاچقا ۋەدىلىرىڭ سېنىڭ ،
 سۆيەر ئۇلارنى شۇنچىلىك ، مەنكى قۇلۇڭ .
- 141 خارلانساممۇ كېرەكسىز ئىنسان بولۇپ ،
 قالماسمەن يوليورۇقلىرىڭنى ئەسلا ئۇنتۇپ .
- 142 مەڭگۈلۈكتۈر ئادالەتنىڭ ،
 ھەقىقەتتۇر تەلىملىرىڭ .
- 143 كەلگىنىدە بېشىمغا ئازاب ۋە كۈلپەت ،
 ئەمىرلىرىڭ بولدى ماڭا شادلىق ئۈلپەت .
- 144 پەرزلىرىڭ ئادىلدۇر تائەبەدكە ،
 روھلىناي مەن ، نۇر ئاتا قىل قەلبىمگە .
- 145 ئى پەرۋەردىگار ، چىن قەلبىمدىن نىدا قىلىمەن ساڭا ،
 بويسۇنمەن پەرمانلىرىڭغا ، جاۋاب بەر ماڭا .
- 146 ئىلتىجا قىلىمەن ، قۇتقۇزغىن مېنى ،
 چىڭ تۇتاي شۇندا پەرزلىرىڭنى .
- 147 پەرياد قىلىمەن مەدەت تىلەپ سۈبھىدە ،
 ئۈمىدىمنى باغلىغاچقا پەقەت سېنىڭ سۆزۈڭگە .
- 148 كىرىپك قاقماي چىقىمەن كېچىچە ،
 ئويغا پېتىپ سېنىڭ ۋەدەڭ ھەققىدە .
- 149 مۇھەببەتلىك پەرۋەردىگار ، ئاڭلىغايىسەن ئاۋازىمنى ،
 ئادالەتلىك پەرۋەردىگار ، قۇتقۇزغىن ھاياتىمنى .
- 150 يېقىنلاپ كەلمەكتە ماڭا رەزىل ئىنسانلار ،
 تەلىملىرىڭدىن يىراقتۇر ئۇلار .
- 151 ئى پەرۋەردىگار ، يېقىنسىنەن ماڭا ،
 ئەمىرلىرىڭنىڭ ھەممىسى توغرا .
- 152 ئۇزۇندىن بېرى بىلىدىمكى شۇنى ،
 پەرزلىرىڭنىڭ مەڭگۈلۈكىنى .



- 153 نەزەر سېلىپ ئازابلىرىمغا، قۇتقۇزغىن مېنى،
ئۇنتۇمىدىم مەن سېنىڭ تەلىملىرىڭنى.
- 154 دەۋايىمنى قوللىغىن، قۇتقۇزغىن مېنى،
ۋەدەڭ بويىچە ساقلىغىن ھاياتىمنى.
- 155 رەزىل ئىنسانلار نىجاتسىز قالار،
ئېتىبار بەرمىگەچ ئەمىرلىرىڭگە ئۇلار.
- 156 پەرۋەردىگار، مېھىر-شەپقەت مولدۇر سېنىڭدە،
مېنى روھلاندۇرغىن دېگىنىڭدەك ھۆكۈمۈڭدە.
- 157 بولسىمۇ گەر شۇنچە كۆپ زىيانكەشلىك قىلغۇچىلار،
پەرزلىرىڭدىن يۈز ئۆرۈمەسمەن زىنھار.
- 158 نەپرەتلىنىمەن ئىتائەتسىزلەرگە،
رىئايە قىلمىغاچ سۆزلىرىڭگە.
- 159 نەقەدەر سۆيىمەن-ھە، سېنىڭ يوليورۇقلىرىڭنى،
مەڭگۈلۈك مۇھەببىتىڭ بىلەن روھلاندۇر مېنى.
- 160 كالامىڭنىڭ ئاساسى ھەقىقەتتۇر،
ھۆكۈملىرىڭ ئادىل، مەڭگۈگە داۋام قىلۇر.
- 161 سەۋەبسىزلا زىيانكەشلىك قىلىشىمۇ ھۆكۈمدارلار،
قەلبىم پەقەت كالامىڭدىن قورقۇپ تۇرار.
- 162 كالامىڭدىن سۆيۈنۈپ كەلدىم شۇنچە،
ئېرىشكەندەك غايەت زور خەزىنىگە.
- 163 يىرگىنىمەن يالغانچىلىقتىن،
سۆيۈنىمەن تەلىمىڭدىن.
- 164 ساڭا ھەر كۈن يەتتە ۋاق مەدھىيەم بار،
بەرھەق، ھەممە ھۆكۈمۈڭگە ئادىللىق يار.
- 165 تەلىمىڭنى سۆيگەنلەرگە ئامانلىق بولار،
ھېچ نەرسىگە پۇتلىشىپ يىقىلماس ئۇلار.
- 166 ئى پەرۋەردىگار، تەلمۈرۈپ كۈتمەن نىجاتلىقىڭنى.
ئىجرا قىلىپ كەلدىم مەن سېنىڭ ئەمىرلىرىڭنى.
- 167 پەرزلىرىڭگە رىئايە قىلىمەن،
ھەم ئۇلارنى قىزغىن سۆيىمەن.



168 بويىسۇنمەن پەرزلىرىڭ، نىزاملىرىڭغا،
بەرھەق، ھەممە ئەمەللىرىم ئاياندۇر ساڭا.

169 پەرۋەردىگار قۇلاق سالغىن ئاھۇزارىمغا،
ۋاپا قىلىپ ۋەدەڭگە ئىدراك بەرگىن ماڭا.

170 ئاڭلىغايىسەن پەرۋەردىگار ئىلتىجايىمنى،
ۋاپا قىلىپ كالامىڭغا قۇتقۇزغىن مېنى.

171 لەۋلىرىمدىن ئۇرغۇپ چىقار ھەمدۇسانا،
چۈنكى سەن ئەمىرلىرىڭنى ئۆگەتتىڭ ماڭا.

172 كالاملىرىڭ كۈيلىنەر تىللىرىمدا،

چۈنكى باردۇر ئادىللىق بۇيرۇقۇڭدا.

173 تەييار قىلغىن ياردەمگە قۇلۇڭنى،

چۈنكى مەن تاللىغانمەن يولۇڭنى.

174 نىجاتلىقىڭغا تەشنامەن پەرۋەردىگار،

تەلىمىڭدىن قەلبىم مېنىڭ شادلىققا تولار.

175 ئىلھام بەر ماڭا، ھەمدۇسانا ئوقۇي ساڭا،

ھۆكۈملىرىڭ ياردەم قىلسۇن ماڭا.

176 ئاداڭنىم قوي كەبى يولۇمدىن، ئىزدە قۇلۇڭنى،

چۈنكى مەن ئۇنتۇماسمەن ئەمىرلىرىڭنى.

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

1 نىدا قىلسام پەرۋەردىگارغا،
كۈلپەتتە قالغىنىمدا،

ئۇ جاۋاب بەردى ماڭا.

2 «قۇتقۇزغىن مېنى ئى خۇدا،

يالغانچى لەۋلەردىن، ئالدامچى تىللاردىن»

دەپ ئىلتىجا قىلدىم ئۇنىڭغا.

3 ئەي يالغانچى تىل!



قانداق ئۇرار سېنى خۇدا؟
 بېرەر ساڭا قانداق جازا؟
 4 باتۇرلارنىڭ ئوقلىرى تېگەر،
 ئارچىلارنىڭ چوغللىرى كۆيدۈرەر.
 5 ھالىمغا ۋاي، مۇساپىر بولدۇم مەشەك دىياردا،
 بەختسىز بولدۇم قېدارلارنىڭ چېدىرىدا.
 6 تويدۇم ياشاشتىن بۇ يەردە،
 تىنچلىققا ئۆچ خەلق ئارىسىدا.
 7 سۆيۈپ مەن تىنچلىقنى،
 دېسەممۇ «تىنچلىقتا ياشايلى» گەر،
 بىراق ئۇلار «ئۇرۇشايلى» دەر.

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

121 ¹ كۆزلىرىمنى تىكىمەن تاغلارغا،
 قەيەردىن كېلەر دەپ ياردەم ماڭا.
² پەرۋەردىگارلا قىلار ياردەمنى،
 ئۇ ياراتقاندۇر ئاسمان-زېمىننى.
³ ساقلار ئۇ تېپىلىشتىن پۇتلىرىڭنى،
 سەگەك تۇرۇپ قوغدايدۇ سېنى.
⁴ بىلگىنىكى، قوغدىغۇچى ئىسرائىللارنى،
 ئۇخلىماس، تەرك ئەتكەندۇر ئۇيقۇنى.
⁵ قوغدىغۇچىڭدۇر پەرۋەردىگار،
 ئوڭ يېنىڭدا سايىۋەن بولۇپ تۇرار.
⁶ زەرەر يەتكۈزەلمەس ساڭا زىنھار،
 ئاي ۋە قۇياش، كېچە ۋە كۈندۈز.
⁷ يامانلىقلاردىن قوغدايدۇ پەرۋەردىگار،
 ھەم جېنىڭنى ئۇ ئامان قىلار.
⁸ نەزەر سېلىپ پەرۋەردىگار يۈرۈش-تۇرۇشۇڭغا،
 ھەر دائىم، يەنى مەڭگۈگە ئالار سېنى ئۆز پاناھىغا.



يېرۇسالېمدىكى ئىبادەتخانىغا بېرىش يولىدا ئېيتىلغان،
داۋۇت يازغان مۇناجات

- 122** ¹ شادلانغاندىم، دېگىنىدە كىشىلەر ماڭا:
«بارايلى خۇدانىڭ ئۆيى - ئىبادەتخانىغا.»
- ² ئەي يېرۇسالېم، دەرۋازاڭنىڭ ئىچىدە تۇرىمىز ئەمدى مانا!
³ يېرۇسالېم - رەتلىك سېلىنغان پۇختا بىر شەھەر.
⁴ كېلەر قوۋملار، پەرۋەردىگارنىڭ قوۋملىرى ئۇنىڭغا،
كېلەر بېرىلگەن پەرمان بويىچە ئىسرائىلغا،
شۈكۈر ئېيتىدۇ ئۇلار پەرۋەردىگارنىڭ نامىغا.
⁵ ئەي يېرۇسالېم، ھۆكۈم چىقىرىلسۇن دەپ سەندە،
تەخت سېلىندى داۋۇت جەمەتىدىكىلەرگە.
- ⁶ يېرۇسالېمنىڭ تىنچلىقى ئۈچۈن مۇنداق دۇئا ئوقۇلسۇن:
«سېنى سۆيگەنلەر روناق تاپسۇن،
⁷ قورغان ئىچى ئامان بولسۇن،
ئوردىلىرى ئاۋات بولسۇن!»
⁸ قېرىنداش ۋە دوستلىرىم سەندە تۇرغاچقا،
تىلەيمەن: «تىنچلىق بولسۇن يېرۇسالېمدا.»
⁹ پەرۋەردىگارمىزنىڭ ئۆيى سەندە بولغاچقا،
ئەي يېرۇسالېم، بەخت تىلەيمەن ساڭا.

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

- 123** ¹ ئەرش تەختىدە ئولتۇرغۇچى ئى خۇدا،
تەلمۈرۈپ كۆزلىرىمنى تىكىمەن ساڭا.
² كۆزلىرىمىز تىكىلگەندۇر پەرۋەردىگارغا،
خۇددى قۇللارنىڭ كۆزلىرى تىكىلگەن كەبى قۇلدارنىڭ قولىغا،
دېدەكنىڭ كۆزلىرى تىكىلگەن كەبى ئاغىچا خېنىمنىڭ قولىغا.
تاكى بىزگە شەپقىتىنى كۆرسەتكىچە تەلمۈرىمىز خۇدايىمىزغا.



³ ئى پەرۋەردىگار، شەپقەت قىل، شەپقەت قىل بىزگە،
چۈنكى تارتقان خورلۇقلىرىمىز يېتىپ ئاشقۇچە.
⁴ مازاقلىرىغا قالدۇق تولمۇ باغرى تاشلارنىڭ،
خورلۇقىنى تارتتۇق خويمۇ ھاكاۋۇرلارنىڭ.

يېرۇسالېمدىكى ئىبادەتخانىغا بېرىش يولىدا ئېيتىلغان،
داۋۇت يازغان مۇناجات

¹ ئەي ئىسرائىللار،
«ئەگەر پەرۋەردىگار بىز تەرەپتە تۇرمىغان بولسا»
دەڭلار!

ئاه ئىسرائىللار، شۇنداق دەڭلار!
⁵⁻² كىشىلەر بىزگە ئاچچىقلىنىپ ھۇجۇمغا ئۆتكىنىدە،
ئەگەر خۇدا بىز تەرەپتە تۇرمىغان بولسا،
ئۇلار بىزنى تىرىك پېتى يەۋىتەر ئىدى.
كەلكۈن كەبى ئېقىپ كەلگەن ئادەم توپى
دولقۇن ياساپ باسقنىدا ئۈستىمىزدىن
ئەزىم دەريادەك بىزنى غەرق قىلار ئىدى.

⁶ ئېيتايلى پەرۋەردىگارغا ھەمدۇسانا،
يەم قىلمىدى بىزنى ئۇلارنىڭ چىشلىرىغا.
⁷ قېچىپ چىقتۇق قوش كەبى بىز ئۇلارنىڭ قاپقىنىدىن،
تۈزىقى بۇزۇلۇپ، قاچتۇق ئۇلارنىڭ چاڭگىلىدىن.
⁸ بىزگە ياردەم بەرگەن پەرۋەردىگاردۇر،
ئۇ ئاسمان-زېمىننى ياراتقۇچىدۇر.



يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

125 ¹ سىئون تېغى تەۋرەنمەي، مەڭگۈگە مەزمۇت تۇرار،
سىئونغا ئوخشار، ئۈمىدىنى پەرۋەردىگارغا
باغلىغانلار.

² تاغلار قورشاپ تۇرغاندەك يېرۇسالېمنى،
پەرۋەردىگار قورشاپ تۇرار ئۆز خەلقىنى،
ھەر دائىم، يەنى مەڭگۈگە ئۇلارنى.

³ بولسۇرمەس ھۆكۈمرانلىق ھاسسى پاسىقلاردا،
ھەققانىيلارغا رىزىق قىلىپ بېرىلگەن بۇزىمىندا،
رەزىللەر ھۆكۈمرانلىق قىلسا ھەققانىيلار ئۈستىدە،
ھەققانىيلارمۇ ئايلىنىپ كېتەر رەزىللەرگە.

⁴ ئى پەرۋەردىگار، مېھرىڭنى بەرگىن دائىما،
ياخشىلار ۋە قەلبى پاكىلارغا.

⁵ ئادىشىپ كەتكەنلەرنى ئەگرى يوللارغا،
جازالایدۇ پەرۋەردىگار رەزىللەرگە قوشۇپلا،
تىنچ-ئامانلىق بولغاي ئىسرائىللارغا.

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

126 ¹ پەرۋەردىگار سۈرگۈندىكىلەرنى قايتۇرۇپ
كەلگەندە سىئونغا،

بولۇپ قالغاندۇق بىز خۇددى چۈش كۆرۈۋاتقاندەكلا.
² خۇشاللىقتىن ئاغزىمىز يېتىپ قولىقىمىزغا،
چۇقانىلار كۆتۈرگەندۇق شادلىقتا.

«پەرۋەردىگار زور بىر ياخشىلىق قىلدى ئۇلارغا»
دېگەن سۆزلەر تارقالغاندى يات ئەللەر ئارىسىدا.
³ دەرۋەقە پەرۋەردىگار زور ياخشىلىق قىلدى بىزگە،



شاد-خۇراملىق تولدى بىزنىڭ قەلبىمىزگە .

⁴ روناق تاپقان ۋاقتىمىزغا قايتۇر بىزنى، ئى پەرۋەردىگار،
توساتتىن سۇغا تولغاندەك نەگىپ چۆللۈكىدىكى ئېقىنلار.
⁵ يىغلاپ تۇرۇپ ئۇرۇق چاچقانلار، ناخشا بىلەن ھوسۇل يىغار.
⁶ دۈمبىسىگە ئارتىپ ئۇرۇق خالتىسىنى، يىغا بىلەن كەتكەن كىشى،
قايتىپ كېلەر ناخشا بىلەن، ئورنىغان باغلاملىرىنى كۆتۈرگەن
پېتى .

يېرۇسالېمدىكى ئىبادەتخانىغا بېرىش يولىدا ئېيتىلغان،
سۇلايمان يازغان مۇناجات

127 ¹ ئۆيىنى سالمىسا ئۆزى پەرۋەردىگار،
ئۆيى سالغۇچىلارنىڭ ئەجرى بىكار كېتەر .

ناۋادا شەھەرنى قوغدىمىسا پەرۋەردىگار،
بىھۇددۇر ئويغاق تۇرىسىمۇ قاراۋۇللار .
² بىكاردۇر نان ئۈچۈن جاپا تارتقىنىڭلار
ئەنسىرەپ سەھەر تۇرۇپ كەچ ياتقىنىڭلار،
چۈنكى پەرۋەردىگار ئۆز سۆيگەنلىرىگە
كېچە ياتقاندۇمۇ رىزقىنى ئاتا قىلار .

³ پەرۋەردىگارنىڭ سوۋغىتىدۇر پەرزەنتلەر،
ئۇنىڭ بەرگەن ئىلتىپاتىدۇر ھامىلىلەر .
⁴ تاپقان ئوغۇللىرى ئادەمنىڭ ياشلىقىدا،
ئوخشار پالۋاننىڭ قولىدىكى ئوقلىرىغا .
⁵ بەختلىكتۇر ئوقدىننى تولدۇرغانلار مۇشۇنداق ئوقلارغا،
چۈنكى ئۇلار مۇنازىرىلەشكەندە شەھەر دەرۋازىسىدا،
يېڭىلىپ شەرمەندە بولماس قارشىلاشقانلارغا .



يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

128 ¹ نەقەدەر بەختلىكتۇر پەرۋەردىگارغا ئىخلاسى بارلار،
نەقەدەر بەختلىكتۇر ئۇنىڭ يولىدا ماڭغانلار.

² بەرھەق، مېھنىتىڭلارنىڭ مېۋىسىنى يەيسىلەر،
روناق تېپىپ، بەختىيار بولسىلەر.

³ ئايالىڭلار ئوخشار مول مېۋە بەرگەن ئۈزۈم تېلىغا،

زەيتۇن شېخىدەك كۆپ بولار بالىلىرىڭلار يېنىڭلاردا،

داستىخنىڭلارنى چۆرىدەپ ئولتۇرار ئۇلار ئەتراپىڭلاردا.

⁴ مانا شۇنداق بەرىكەت تاپار پەرۋەردىگارغا ئىخلاسمەن ئادەم.

⁵ پەرۋەردىگار سىئوندىن ئاتا قىلسۇن ساڭا بەختنى،

كۆرگەيسەن ئۆمۈر بويى روناق تاپقان يېرۇسالېمنى.

⁶ ئۆمۈرۈڭ يەتكەي بالاڭنىڭ بالىلىرىغا،

تىنىچ-ئامانلىق بولغاي ئىسرائىللارغا.

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

129 ¹ «ياشلىقىمدىن تارتىپ ماڭا كۆپ قېتىم
زىيانكەشلىك قىلىپ كەلگەندى ئۇلار.»

ئاھ ئىسرائىللار، شۇنداق دەڭلار!

² «ياشلىقىمدىن تارتىپ ماڭا كۆپ قېتىم

زىيانكەشلىك قىلىپ كەلگەن بولسىمۇ ئۇلار،

بىراق غەلبە قىلالىدى ئۈستۈمدىن زىنھار.»

³ قوشچى يەرنى چوڭقۇر ئاغدۇرغان كەبى،

قامچىدا ئۇلار دۈمبەمگە ئىزلار سالىدى.

⁴ ئادالەتلىك، ھەققانىيدۇر پەرۋەردىگار،

رەزىللەرنىڭ ئاسارتىنى ئۇ سۇندۇرار.

⁵ سىئونغا نەپرەت بىلەن قارايدىغانلار،



- رەسۋا قىلىنىپ ئارقىسىغا چېكىندۈرۈلسۇن .
⁶ خۇددى ئۆگزىدە ئۈنۈپ قالغان چۆپلەردەك
 ئورۇلماي تۇرۇپ ئۇلار سولۇشۇپ قالسۇن .
⁷ چۆپ ئورنىغۇچى چۆپنى يىغسا بىر تۇتاممۇ چىقمىسۇن .
 چۆپ باغلىغۇچى باغلىسا بىر باغلامغا توشمىسۇن .
⁸ يولدىن ئۆتكەنلەر دېمەس بۇ قۇتلۇق تىلەكنى ئۇلارغا:
 «پەرۋەردىگار بەرىكەت بەرسۇن ئىشىكلارغا،
 سىلەرگە بەخت تىلەيمىز پەرۋەردىگارنىڭ نامىدا.»

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

²⁻¹ پەرياد قىلدىم پەرۋەردىگار مۈشكۈللۈكتە،
 قۇلاق سالغىن ئىگەم مېنىڭ ئەرزىمگە .

ئاڭلىغايىسەن ئاۋازىمنى ،

ياردەم تىلىگەن سادايىمنى .

³ ئەگەر خۇدا پۈتۈپ قويساڭ پۈتۈكۈڭگە

بىزنىڭ قىلغان گۇناھ ۋە قىلمىشىمىزنى ،

قۇتقۇزالار جازايىڭدىن كىم ئۆزىنى ؟

⁴ بىراق كەچۈرۈم بولغاچ سەندە ،

ساڭا ئىخلاس باردۇر بىزدە .

⁵ كۈتمەكتىمەن پەرۋەردىگارنى تەلمۈرۈشتە ،

ۋۇجۇدۇمدا ئۈمىد بولغاچ ئۇنىڭ سۆزىگە .

⁶ سەھەرگە تەشنا بولغان كېچىلىك كۆزەتچىنىڭ

زارىقىشىدەك كۈتمەكتىمەن ئىگەمنى قېتىدىن

يۈرىكىمنىڭ .

⁷ ئەي ئىسرائىللار، ئۈمىد باغلاڭلار پەرۋەردىگارغا،

چۈنكى مەڭگۈلۈك مۇھەببەت باردۇر ئۇنىڭدا،



تەييار تۇرغاندۇر ئۇ بىزنى قۇتقۇزۇشقا.
 8 پەقەت پەرۋەردىگار قۇتقۇزار ئىسرائىللارنى،
 گۇناھلىرىنىڭ جازاسىدىن خالاس قىلىپ ئۇلارنى.

يېرۇسالېمدىكى ئىبادەتخانىغا بېرىش يولىدا ئېيتىلغان،
 داۋۇت يازغان مۇناجات

131 ¹ ئى پەرۋەردىگار،
 تەكەببۇرلۇق يوقتۇر كۆڭلۈمدە،
 ھاكاۋۇرلۇق قىلماسمەن قىلچە.
 ئارىلاشمايمەن قۇربىم يەتمەس ئىشلارغا،
 كىرىشمەيمەن بۈيۈك ئارزۇ-ئارمانلارغا.
 2 سۈتكە تويغان بالىدەك ئانىسىنىڭ باغرىدا،
 كۆڭلۈم تىنىپ، تىنچلاندى تېنىم،
 بەرھەق، سۈتكە تويغان بالىدەك ئارام تاپتىم.
 3 ئەي ئىسرائىللار،
 ھەر دائىم، يەنى مەڭگۈگە
 ئۈمىد باغلاڭلار ئىگىمىزگە.

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

132 ¹ ئى پەرۋەردىگار، ئەسكە ئالغايىسەن داۋۇتنى،
 ئۇنىڭ تارتقان جەبىر-زۇلۇم، جاپالىرىنى.
 2 قەسەم ئىچىپ پەرۋەردىگارغا،
 ئۇ مۇنداق ۋەدىلەرنى بەرگەندى،
 ياقۇپ ئېتىقاد قىلغان قادىر خۇداغا:
 3 «كىرمەسمەن ئۆيۈمگە، ياتماسمەن ئورنۇمدا،
 4 ئۇخلىماسمەن، مۈگدىمەسمەن ھەتتا،



- ⁵ تاكى تەييار قىلمىغۇچە ياقۇپنىڭ قۇدرەتلىك خۇداسىنىڭ خەلقى بىلەن ئۇچرىشىدىغان جايىنى. «
- ⁶ ئەھدە ساندۇقى ھەققىدىكى خەۋەرنى ئەفراتادا ئاڭلىغانىدۇق،
بىز ئۇ ساندۇقنى يائار داللىرىدىن تاپتۇق.
⁷ خۇدا بىلەن ئۇچرىشىدىغان جايغا بارايلى،
پۇتلىرىغا باش قويۇپ سەجدە قىلايلى.
- ⁸ ئى پەرۋەردىگار، مەرھەمەت ئىبادەتخاناڭغا،
يەنى ساڭا ئاتالغان ئارامگاھىڭغا.
كىرگەيسەن ئۇ يەرگە قۇدرىتىڭ نىشانى بولغان
ئەھدە ساندۇقى بىلەن بىرگە.
- ⁹ ھەققانىيلىق روھانىيلارغا كىيىم بولسۇن،
تەقۋادار خەلقلەرنىڭ شادلىققا تولسۇن.
¹⁰ قىلىپ قۇلۇڭ داۋۇتنىڭ ھۆرمىتىنى،
رەت قىلمىغىن ئۆزۈڭ تاللىغان پادىشاھىڭنى.
- ¹¹ قايتۇرۇۋالماي پەرۋەردىگار ۋەدىسىنى،
داۋۇتقا بەرگەن بۇ قەسىمنى:
«ۋارىس قىلىمەن تەختىڭگە،
ئۆز پۇشتۇڭدىن بولغان بىرسىنى.
¹² ئوغۇللىرىڭ رىئايە قىلسا ئەھدەمگە،
بويىسۇنسا مەن قىلغان بارلىق ئەمرگە،
ئولتۇرار ئوغۇللىرىمۇ تەختىڭدە ئەبەدىگە.»
- ¹³ شۇنداق، پەرۋەردىگار تاللىغاندۇر سىئوننى،
بىز بىلەن ئۇچرىشىشقا خالىغاندۇر بۇ يەرنى.
- ¹⁴ پەرۋەردىگار دەيدۇكى،
بۇ ئارامگاھىمىدۇر مەڭگۈگە،
ياشاينى خالايمەن بۇ يەردە.
- ¹⁵ بەرھەق، روناق تاپقۇزىمەن سىئوننى،



توق قىلمەن يوقسۇللىرىنىڭ قورساقلىرىنى .
¹⁶ كىدۈرمەن روھانىيلىرىغا نىجاتلىق تونىنى ،
 ياڭرىتىدۇ تەقۋادارلىرى تەنتەنىلىك ئاۋازنى .
¹⁷ كۈچلۈك قىلمەن بۇ يەردە داۋۇت نەسلىنى ،
 ياندۇرمەن ئۆزۈم تاللىغاننىڭ ئۆمۈر چىرىغىنى .
¹⁸ كىدۈرمەن دۈشمەنلىرىگە شەرمەندىلىك تونىنى ،
 پارلاق قىلمەن داۋۇتنىڭ بېشىدىكى تاجىنى .

يېرۇسالېمدىكى ئىبادەتخانىغا بېرىش يولىدا ئېيتىلغان ،
 داۋۇت يازغان مۇناجات

133 ¹ قاراڭلار، نەقەدەر گۈزەل، نەقەدەر يېقىملىق،
 قېرىنداشلار ئارا بولسا ئىناقلىق .

² ئىناقلىق قىممەتلىك ياغدەك بولۇر،

ھارۋىنىڭ بېشىدىن قۇيۇلۇپ بۇ ياغ، ^①

ئېقىپ چۈشۈپ ساقاللىرىغا،

تامغاندى ياقىلىرىغا .

³ مول شەبنەمگە ئوخشار ئىناقلىق،

خەرمون تېغىدىكى شەبنەملەر چۈشكەن كەبى سىئونغا،

بەرھەق، بەختنى - مەڭگۈلۈك ھاياتنى،

ئاتا قىلغاندى پەرۋەردىگار سىئون تېغىدا .

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

134 ¹ ئەي پەرۋەردىگارغا خىزمەت قىلىدىغانلار،
 كېچىلەپ خۇدا ئۆيىدە ئىبادەتتە بولىدىغانلار،

كېلىڭلار، پەرۋەردىگارنى تەرىپلەڭلار!

^① 133: 2 ھارۋىنىڭ بېشىدىن قۇيۇلۇپ بۇ ياغ - ھارۋى باش روھانىي قىلىپ

تەيىنلەنگەندە، ئۇنىڭ خۇدانىڭ خىزمەتلىرىنى قىلىشقا تەيىنلەنگەنلىكىنى

بىلدۈرۈش ئۈچۈن بېشىغا ئالاھىدە پۇراقلىق ياغ قۇيۇلغاندى

(«مىسىردىن چىقىش» 30: 30).



² مۇقەددەس جاي تەرەپكە قاراپ،
 دۇئاغا كۆتۈرۈلسۇن قوللىرىڭلار،
 پەرۋەردىگارىنى تەرىپلەڭلار!
³ ياراتقۇچىدۇر خۇدا ئاسمان، زېمىنى،
 بەختىيار قىلغاي ئۇ سىئوندىن سىلەرنى.

135²⁻¹ ھەمدۇسانا ئوقۇڭلار پەرۋەردىگارغا،

مەدھىيەلەر ئېيتىڭلار ئۇنىڭ نامىغا.
 ئەي پەرۋەردىگارغا خىزمەت قىلىدىغانلار،
 ئۇنىڭ ئۆيىدە ئىبادەتتە بولىدىغانلار،
 خۇدايىمىزنىڭ ھويلىلىرىدا تۇرىدىغانلار،
 مەدھىيەلەر ئوقۇڭلار ئۇنىڭغا.
³ مەدھىيەلەڭلار پەرۋەردىگارىنى،
 چۈنكى شاپائەتلىكتۇر پەرۋەردىگار.
 كۈي-ناخشىغا قېتىڭلار ئۇنىڭ نامىنى،
 چۈنكى ئۇنى كۈيلىمەك بىزنى شاد قىلار.

⁴ پەرۋەردىگار تاللىۋالدى ياقۇپ قوۋمىنى،
 ئۆزىگە تەۋە قىلىپ ئىسرائىللارنى.
⁵ بىلىمەن، بەرھەق پەرۋەردىگار ئۇلۇغدۇر،
 ئۇ ھەممە غەيرىي ئىلاھلاردىن ئۈستۈندۇر.
⁶ ئاسمان-زېمىن، دېڭىز-ئوكيان، چوڭقۇرلۇقلاردا،
 نېمە قىلىشنى خالىسا شۇنى قىلار خۇدا.
⁷ ئۇ، زېمىننىڭ تۆت تەرىپىدىن ئەكېلىپ بۇلۇتلارنى،
 يامغۇر ياغدۇرۇپ ھەم چاقتۇرۇپ چاقماقلارنى،
 كۈھىقاپلىرىدىن ئېلىپ چىقار شاماللىرىنى.
⁸ ئۇ مىسىرلىقلارنىڭ ھالاك قىلدى تۇنجى تۇغۇلغانلىرىنى،
 يەنى ھالاك قىلدى ئادەم ۋە ماللارنىڭ تۇنجىلىرىنى.
⁹ ئۇ مىسىردا كۆرسەتتى مۆجىزە ۋە كارامەتلىرىنى،



جازالدى پىرىئەۋن ۋە ئۇنىڭ ۋەزىرلىرىنى .

¹⁰ ۋەيران قىلدى ئۇ نۇرغۇن دۆلەتلەرنى ،

ئۆلتۈردى قۇدرەتلىك پادىشاھلارنى .

¹¹ ئۆرۈۋەتتى ئۇ ئامورلارنىڭ پادىشاھى سخوننى ،

باشانىڭ پادىشاھى ئوگنى ،

ھەتتا كەنئاندىكى بارلىق پادىشاھلارنى .

¹² ئۇلارنىڭ زېمىنىنى بەردى ئۆز قوۋمىغا ،

ئاتا قىلدى ئۇلارنى ئۆز خەلقى ئىسرائىلغا .

¹³ ئى پەرۋەردىگار ، ئۇنتۇلمايدۇ سېنىڭ نامىڭ ،

ئەۋلادتىن ئەۋلادقىچە دەۋر سۈرەر شۆھرىتىڭ .

¹⁴ چۈنكى ئاقلايسەن ئۆز خەلقىڭنى ،

كۆرسىتىسەن قۇللىرىڭغا شەپقىتىڭنى .

¹⁵ يات خەلقلەرنىڭ ئىلاھلىرى ئالتۇن-كۈمۈش بۇتتۇر پەقەت ،

ئۇلارنى ئىنسان ئۆز قولىدا قىلىدۇ ئىجاد .

¹⁶ ئۇلارنىڭ ئېغىزلىرى تۇرۇپ سۆزلىيەلمەس ،

كۆزلىرى تۇرۇپ ھېچنېمىنى كۆرەلمەس .

¹⁷ قۇلاقلىرى تۇرسىمۇ ئاڭلىيالماس ،

ئاغزى بار ، لېكىن يوقتۇر نەپەس

¹⁸ بۇتلارنى ياسىغانلار ۋە ئۇلارغا ئۈمىد باغلىغانلار

ئاخىرى ئۆزلىرىنىڭ بۇتلىرىغا ئوخشاپ قالار .

¹⁹ ئەي ئىسرائىل جەمەتى ، ھەمدۇسانا ئېيتىڭلار پەرۋەردىگارغا ،

ئەي ھارۇن جەمەتى ، ھەمدۇسانا ئېيتىڭلار پەرۋەردىگارغا .

²⁰ ئەي لاۋىي جەمەتى ، ھەمدۇسانا ئېيتىڭلار پەرۋەردىگارغا ،

ئەي ئىخلاسى بارلار ، ھەمدۇسانا ئېيتىڭلار پەرۋەردىگارغا .

²¹ پەرۋەردىگار ياشار يېرۇسالېمدا ،

ھەمدۇسانا ئېيتىلسۇن سئۇندا ،

ھەمدۇسانا ئوقۇڭلار ئۇنىڭغا !



- 136
- ¹ پەرۋەردىگارغا شۈكۈر ئېيتىڭلار،
چۈنكى ئۇ شاپائەتلىكتۇر،
ئۇنىڭ مۇھەببىتى ئۆچمەس ۋە ئەبەدىدۇر.
- ² پەرۋەردىگارغا شۈكۈر ئېيتىڭلار،
ئۇ ھەممە «ئىلاھلار» دىن ئۈستۈندۇر،
ئۇنىڭ مۇھەببىتى ئۆچمەس ۋە ئەبەدىدۇر.
- ³ پەرۋەردىگارغا شۈكۈر ئېيتىڭلار،
ئۇ بارلىق ھۆكۈمدارلاردىن ئۈستۈندۇر،
ئۇنىڭ مۇھەببىتى ئۆچمەس ۋە ئەبەدىدۇر.
- ⁴ پەرۋەردىگارغا شۈكۈر ئېيتىڭلار،
پەقەتلا ئۇ ئۇلۇغ مۆجىزىلەر ئىگىسىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- ⁵ پەرۋەردىگارغا شۈكۈر ئېيتىڭلار،
ئۇ دانالىقتا ئاسماننى ياراتقۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- ⁶ پەرۋەردىگارغا شۈكۈر ئېيتىڭلار،
ئۇ زېمىننى سۇ ئۈستىگە ئورناتقۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- ⁷ پەرۋەردىگارغا شۈكۈر ئېيتىڭلار،
ئۇ يورۇقلۇق تارقاتقۇچى جىسىملارنى ياراتقۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- ⁸ پەرۋەردىگارغا شۈكۈر ئېيتىڭلار،
ئۇ كۈندۈزى پارلايدىغان قوياشنى ياراتقۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- ⁹ پەرۋەردىگارغا شۈكۈر ئېيتىڭلار،
ئۇ كېچىسى پارلايدىغان ئاي، يۇلتۇزنى ياراتقۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- ¹⁰ پەرۋەردىگارغا شۈكۈر ئېيتىڭلار،
مىسىردا تۇنجى تۇغۇلغانلارنىڭ جېنىنى ئالغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.



11 پەرۋەردىگارغا شۈكۈر ئېيتىڭلار،

ئۇ ئىسرائىللارنى مىسىردىن قۇتقۇزۇپ چىققۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.

12 پەرۋەردىگارغا شۈكۈر ئېيتىڭلار،

ئۇ ئۇلارنى قۇدرەتلىك قولى بىلەن ئېلىپ چىققۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.

13 پەرۋەردىگارغا شۈكۈر ئېيتىڭلار،

ئۇ قىزىل دېڭىزنىڭ سۈيىنى ئىككىگە بۆلگۈچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.

14 پەرۋەردىگارغا، شۈكۈر ئېيتىڭلار،

ئۇ دېڭىزنى يېرىپ ئىسرائىللارنى ئۇنىڭدىن ئېلىپ چىققۇچىدۇر.
ئۇنىڭ مۇھەببىتى ئۆچمەس ۋە ئەبەدىدۇر.

15 پەرۋەردىگارغا شۈكۈر ئېيتىڭلار،

ئۇ پىرئەۋن ۋە ئۇنىڭ قوشۇنلىرىنى قىزىل دېڭىزغا غەرق
قىلغۇچىدۇر،

ئۇنىڭ مۇھەببىتى ئۆچمەس ۋە ئەبەدىدۇر.

16 پەرۋەردىگارغا شۈكۈر ئېيتىڭلار،

ئۇ ئۆز خەلقىنى چۆل-باياۋاندىن يېتەكلەپ ئۆتكۈچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.

17 پەرۋەردىگارغا شۈكۈر ئېيتىڭلار،

ئۇ كاتتا پادىشاھلارنى يەر بىلەن يەكسان قىلغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.

18 پەرۋەردىگارغا شۈكۈر ئېيتىڭلار،

ئۇ كۈچلۈك پادىشاھلارنى ھالاك قىلغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.

19 پەرۋەردىگارغا شۈكۈر ئېيتىڭلار،

ئۇ ئامورلارنىڭ پادىشاھى سخوننىڭ جېنىنى ئالغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.

20 پەرۋەردىگارغا شۈكۈر ئېيتىڭلار،

ئۇ باشان پادىشاھى ئوگنىڭ جېنىنى ئالغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر،



- ²¹ پەرۋەردىگارغا شۈكۈر ئېيتىڭلار،
ئۇ ئۇلارنىڭ زېمىنلىرىنى ئۆز خەلقىگە مۈلۈك قىلىپ
بەرگۈچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- ²² پەرۋەردىگارغا شۈكۈر ئېيتىڭلار،
ئۇ ئۇلارنىڭ زېمىنلىرىنى ئۆز قۇللىرى ئىسرائىللارغا
مۈلۈك قىلىپ بەرگۈچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- ²³ پەرۋەردىگارغا شۈكۈر ئېيتىڭلار،
ئۇ خار بولغان چېغمىزدا بىزنى ئەسلىگۈچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- ²⁴ پەرۋەردىگارغا شۈكۈر ئېيتىڭلار،
ئۇ بىزنى رەقىبلىرىمىزدىن قوغدىغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- ²⁵ پەرۋەردىگارغا شۈكۈر ئېيتىڭلار،
ئۇ بارلىق جانلىقلارغا ئوزۇق ئاتا قىلغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- ²⁶ ئەرشئەلادىكى خۇداغا شۈكۈر ئېيتىڭلار،
ئۇنىڭ مۇھەببىتى ئۆچمەس ۋە ئەبەدىدۇر.

¹ دەريا-ئۆستەڭ بويىغا يىغىلغاندا بايلىدا،
سۆننى ئەسلەپ كۆزىمىز تولدى ياشقا.

137

² لىرالىرىمىز ئېسىقلىق تۇراتتى تېرەك شېخىدا.

³ چۈنكى بىزنى سۈرگۈن قىلغانلار

ناخشا تەلەپ قىلاتتى بىزدىن،

كۆڭۈللىرىنى ئېچىشقا.

جېنىمىزنى قىيىنغانلار كۈلۈپ تۇرۇپ

دەيتتى بىزگە: «ئېيتىپ بەر

سۆننىڭ مۇناجاتلىرىدىن.»



⁴ ياقا يۇرتتا قانداقمۇ ئېيتايلى ئۇنى -
پەرۋەردىگارنىڭ مۇناجاتىنى .

⁵ ئەي يېرۇسالېم، سېنى ئۇنتۇسام،
قۇرۇسۇن ئوڭ قولۇم .

⁶ ئەي يېرۇسالېم، سېنى ئۇنتۇسام،
سېنى ئەڭ زور خۇشاللىقىم دەپ بىلمىسەم،
چاپلىشىپ قالسۇن تاڭلىيمغا تىلىم .

⁷ ئى يەرۋەردىگار،
ئىدوملۇقلارنىڭ زوراۋانلىقى بولسۇن يادىڭدا،
يېرۇسالېم قولدىن كەتكەن كۈنى ئۇلار
دېيىشكەندى: «ئۇنى بۇزۇڭلار، چېقىڭلار،
يەر بىلەن يەكسان قىلىڭلار.»

⁸ ئەي بابىللىق ۋەيران بولغۇچىلار،
بەختلىكتۇر بىزگە قىلغان يامانلىقىڭلارنى
ئۆزۈڭلارغا قايتۇرغۇچىلار .
⁹ بەختلىكتۇر بوۋاقلرىڭلارنى تاشقا ئاتقۇچىلار .

داۋۇت يازغان مۇناجات

138 ¹ چىن قەلبىمدىن تەشەككۈر ئېيتىمەن ساڭا،
كۈيلەيمەن سېنى پەرىشتىلەر ^① ئالدىدا .
² مۇقەددەس ئىبادەتخاناڭغا قاراپ سەجدە قىلىمەن ساڭا،
ساداقتىڭ، مۇھەببىتىڭ ئۈچۈن شۈكۈر ئېيتىمەن نامىڭغا،
سۆزۈڭ بىلەن نامىڭنى قىلدىڭ ھەممىدىن ئەلا .
³ بەردىڭ جاۋاب نىدا قىلغان چېغىمدا،
جەسۇر قىلدىڭ كۈچ-قۇۋۋەت بېرىپ ماڭا .

^① 138: 1 پەرىشتىلەر - بۇ سۆز «ئىلاھلار» ياكى «يەر يۈزىدىكى ئۇلۇغلار» دەپ ئېلىنىشىمۇ بولىدۇ .



- 4 ئاڭلىغاچ ئۇلار سېنىڭ سۆزۈڭنى، ئى پەرۋەردىگار،
 ئاپىرىن ئېيتار ساڭا ئالەمدىكى پادىشاھلار.
 5 ئۇلۇغ بولغاچ پەرۋەردىگارنىڭ شان-شەرىپى،
 كۈيلەر ئۇلار ئۇنىڭ ئىش-ئىزلىرىنى.
 6 بۈيۈكلۈكتە بولسىمۇ پەرۋەردىگار،
 كەمتەرلەرگە غەمخورلۇق قىلار،
 تەكەببۇرلاردىن يىراق تۇرار.
 7 يۈرسەممۇ گەر كۈلپەتلەردە مەن،
 ئۆزۈڭ مېنى روھلاندۇرسەن.
 توسۇپ سەن دۈشمەنلىرىم غەزىپىنى،
 قۇتقۇزسەن ئوڭ قولۇڭ بىلەن مېنى.
 8 ئەمەلگە ئاشۇرار پەرۋەردىگار مەن ھەققىدىكى پىلاننى،
 مەڭگۈلۈكتۈر مېھىر-مۇھەببەتنىڭ، ئى پەرۋەردىگار،
 تەرك ئەتمە، ئۆز قولۇڭدا ياراتتىڭ مېنى.

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ،
 نەغمىچىلەر بېشىغا تاپشۇرۇلغان.

139 ¹ ئى پەرۋەردىگار،

- كۆردۈڭ قەلبىمنى، بىلىدىڭ مېنى.
 2 بىلىسەن ئولتۇرۇپ-قوپۇشۇمنى،
 چۈشىنىسەن يىراقتىنمۇ ئويللىرىمنى.
 3 كۆرۈپ تۇرسەن يۈرۈش-تۇرۇشۇمنى،
 ئېنىق ئۇقسەن بارلىق ئىشلىرىمنى.
 4 ئى پەرۋەردىگار، بىلىسەن سۆزلىرىمنى،
 ھەتتا ئېغىزىمدىن چىقارماستا ئۇلارنى.
 5 باردۇرسەن ئەتراپىمدا،
 قويدۇڭ قولۇڭنى دولامغا.
 6 قۇدرىتىڭ ئەقلىمنى لال قىلار شۇنچە،
 ئەقلىم يەتمەس بۇ سىرلارنى بىلىشكە.



- 7 نەگمۇ بارالاي مەن مۆكۈپ يۈرۈپ روھىڭدىن ،
 نەگمۇ كېتەلەيمەن قېچىپ چىقىپ قوينۇڭدىن .
- 8 ئاسمانغا چىقساممۇ بارسەن ئۇ يەردە ،
 لەھەتكە كىرسەممۇ بارسەن ئۇ يەردە .
- 9 پەرۋاز قىلىپ قانتىدا سەھەرنىڭ ،
 تۇتسام ماكان ئەڭ چېتىدە دېڭىزنىڭ .
- 10 ئۇ يەردىمۇ يېتەكلەر قولۇڭ ،
 يۈلەر مېنى ئوڭ قولۇڭ .
- 11 مۆكۈنۈۋالاي دەپ ئويلىساممۇ قاراڭغۇلۇققا ،
 ئەتراپىمدىكى يورۇقلۇق گەر تۈنگە ئايلانسا ،
- 12 تۈن زۇلمىتى قاراڭغۇ كۆرۈنمەس ساڭا ،
 كېچە گويا كۈندۈزدەك يورۇپ تۇرار ،
 قاراڭغۇلۇق يوقتۇرسەن ئۈچۈن ئەسلا .
- 13 شۇنداق ، سەن ياراتتىڭ ئىچكى ئەزالىرىمنى ،
 ئايرىدە قىلدىڭ ئانامنىڭ قورسىقىدا مېنى .
- 14 شۈكۈر-رەھمەت ئېيتىمەن ساڭا ،
 چۈنكى قالتىس ، ئالامەت ياراتتىڭ مېنى .
 شۇنچە كارامەت ئىجادىيەتلىرىڭ ،
 ياخشى بىلىمەن قەلبىمدە بۇنى .
- 15 مېنى پىنھان ياراتقىنىڭدا ،
 پۈتۈلگەندە ئانامنىڭ قورسىقىغا ،
 ساڭا يۈچۈن ئەمەستى تېنىم ئەسلا .
- 16 كۆرگەندىڭ ھامىلە چېغىمدا مېنى ،
 كەلمەي تۇرۇپ ھاياتىمنىڭ تۇنجى كۈنى ،
 تەقدىرىم دەپتىرىڭگە يېزىلغانىدى .
- 17 شۇنچە قەدىرلىكتۇر مەن ھەققىدىكى ئويلىرىڭ ، ئى خۇدا ،
 ئۇلارنىڭ ھېچبىر سانى يوقتۇر ئەسلا .
- 18 سانماق بولسام ئۇلارنى قۇمدىنمۇ كۆپتۈر ھەتتا ،
 ئەتىگەندە ئويغانغىنىمدا مەن ھەققىدە ئويلايسەن يەنىلا .



- 19 ئى خۇدا، جۇدا قىلغىن رەزىللەرنى جېنىدىن،
ئەي قانخورلار، يىراق قېچىڭلار مېنىڭدىن.
- 20 كۆپۈرلۈك سۆزلەر سەن ھەققىدە، ئى خۇدا،
دۈشمەنلىرىڭ نامىڭنى قالايمىقان ئېلىپ تىلغا.
- 21 ئى پەرۋەردىگار، ساڭا ئۆچ بولغانلارغا ئۆچ بولماسمەنمۇ؟
ساڭا ھۇجۇم قىلغانلاردىن يىرگەنمەسمەنمۇ؟
- 22 ئۇلارغا ئۆچ بولمەن چىش-تىرىنىقىمغىچە،
ئۇلارنى دۈشمەن ھېسابلايمەن ئۆزۈمگە.
- 23 كۆرگىن قەلبىمنى، ئى خۇدا، بىلگىن مېنى،
سىناپ كۆر مېنى، بىلگىن ئوي-خىياللىرىمنى.
- 24 باققىن بىرەر يامانلىق بارمۇ-يوق مەندە،
مەڭگۈلۈك يولۇڭدا مېنى يېتەكلە.

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ،
نەغمىچىلەر بېشىغا تاپشۇرۇلغان.

- 140 ئى پەرۋەردىگار، رەزىللەردىن قۇتقۇزغىن مېنى،
زوراۋانلارنىڭ زىيانكەشلىكىدىن ساقلىغىن مېنى.
- 2 يامانلىق ئويلايدۇ ئۇلار كۆڭۈللىرىدە،
جېدەل-ماجىرا چىقىرار ھەربىر كۈندە.
- 3 زەھەرلىك يىلانغا ئوخشايدۇ ئۇلارنىڭ تىللىرى،
يىلان زەھىرىگە تولغاندۇر ئۇلارنىڭ لەۋلىرى. سېلاھ
- 4 ئى پەرۋەردىگار، قۇتقۇز مېنى رەزىللەرنىڭ چاڭگىلىدىن،
پۇتلىرىمنى ئامان قىلغىن زوراۋانلارنىڭ پۇتلىشىدىن.
- 5 يوشۇرۇن قىلتاق قۇردى مەن ئۈچۈن تەكەببۇرلار
ۋە يىپ تورىنى يايدى ئۇلار.
- يول بويىغا قۇردى ھەم تۇزاقلار. سېلاھ
- 6 «سەن مېنىڭ ئىگەمدۇرسەن» دېگەندىم پەرۋەردىگارغا،



- ئى پەرۋەردىگارم، قۇلاق سالغىن ئىلتىجايىمغا.
- ⁷ ئى ئىگەم پەرۋەردىگار، قۇدرەتلىك نىجاتكارمىسەن،
جەڭلەردە قالغان بولۇپ بېشىمنى قوغدىغانسەن.
- ⁸ ئى پەرۋەردىگار، ئىجابەت قىلمىغايىسەن رەزىللەرنىڭ ئۈمىدىنى،
ئەمەلگە ئاشۇرمىغايىسەن ئۇلارنىڭ ھىيلىلىرىنى،
بولمىسا ئۇلار چوڭ تۇتۇۋالدى ئۆزلىرىنى. سېلاھ
- ⁹ تەھدىتلىرى مېنى قورشىۋالغانلارنىڭ،
يانسۇن ئۆز بېشىغا ئۇلارنىڭ.
- ¹⁰ قىپقىزىل چوغلار چۈشسۇن ئۇلار ئۈستىگە،
تاشلىۋېتىلسۇن ئۇلار ئوتلار ئىچىگە،
قايتىدىن چىقالمىغۇدەك ھاڭنىڭ تېگىگە.
- ¹¹ يەر يۈزىدە روناق تاپمىسۇن چېقىمچىلار،
ئوۋچىلارغا ئولجا بولۇپ يوقالسۇن زوراۋانلار.
- ¹² بىلىمەن، ئېزىلگەنلەرگە ئىگە بولۇپ پەرۋەردىگار،
يوقسۇللارنىڭ ھەققىنى قوغدار.
- ¹³ بەرھەق، ساڭا شۈكۈر ئېيتار ھەققانىيلار،
ھۇزۇرۇڭدا ياشايدۇ دۇرۇس يولدا ماڭغانلار.

داۋۇت يازغان مۇناجات

- 141** ¹ پەرۋەردىگار مەن ساڭا قىلدىم نىدا،
كەلسىكەن دەپ سېنى تېزدىن يېنىمغا،
ئاڭلىساڭچۇ ئاۋازىمنى ساڭا نىدا قىلغىنىمدا.
- ² قوبۇل قىلغىن ئىسرىق كەبى مېنىڭ دۇئايمىنى،
كەچتە قىلغان قۇربانلىق كەبى كۆتۈرۈلگەن قوللىرىمنى،
- ³ پەرۋەردىگار، بىر كۆزەتچى تۇرغۇزغىن ئاغزىمغا،
پوستتا تۇرسۇن ئۇ لەۋلىرىم دەرۋازىسى ئالدىدا.
- ⁴ رەزىللىككە مايىل قىلىپ مەيلىمنى،
يامانلىق قىلىشقا يول قويما مېنى.



قەبەلەرگە شېرىك قىلما كۆڭلۈمنى ،
 يېگۈزمىگىن ھەم ئۇلارنىڭ نېمەتلىرىنى .
⁵ مېنى ئۇرسا ھەققانىي ، ئۇ بەرگەندەك بولار ماڭا مېھرىنى ،
 تەنبىھلىرى بىلىنەر بېشىمغا ئېسىل ماينى قۇيغاندەك ،
 تەنبىھىنى رەت قىلىپ چايقىمايمەن بېشىمنى ،
 بولساممۇ گەر كۈلپەتتە توختاتماسمەن يەنىلا دۇئايمىنى .

⁶⁻⁷ خۇددى قېزىلىپ چىققان تاشلاردەك سوقا يەرنى ئاغدۇرغاندا ،
 ئۈستىخانلىرى چېچىلىپ ياتار گۆر ئالدىدا .
 تاشلىۋېتىلسە يارلاردىن ئۇلارنىڭ ھاكىملىرى ،
 ھەقىقەت بولغاچ سۆزۈم قالغانلار چۈشىنەر ئۇنى .
⁸ لېكىن ئىگەم پەرۋەردىگار ، تەلمۈرۈپ قارايمەن ساڭا ،
 سەندىن پاناھ ئىزدەيمەن ، مېنى پاناھسىز قالدۇرما .
⁹ ساقلا مېنى ئۇلارنىڭ ماڭا قۇرغان قىلتاقلرىدىن ،
 قەبەلىك قىلغۇچىلارنىڭ تۇزاقلىرىدىن .
¹⁰ رەزىللەر چۈشىسۇن ئۆزى قۇرغان تۇزاققا ،
 مەن ئۆتۈپ كېتەي ئۇ خەتەردىن دائىما .

داۋۇت يازغان تەربىيەۋى مۇناجات بولۇپ ، ئۇ غاردا يوشۇرۇنۇپ
 يۈرگەن ۋاقىتلىرىدا بۇ مۇناجاتنى ئوقۇپ دۇئا قىلغان .

¹ ئاڭلىسۇن دەپ پەرۋەردىگار ، بار ئاۋازىمدا نالە -
 پەرياد قىلىمەن . **142**

پەرۋەردىگاردىن رەھىم تىلەپ ئۈنلۈك ئاۋازدا يېلىنىمەن .
² مەن ئۇنىڭغا تۆكىمەن دەردلىرىمنى ،
 ھەم ئۇنىڭغا ئېيتىمەن مۈشكۈللىرىمنى .

³ ئى پەرۋەردىگار ،
 رەقىبلىرىم يوللىرىمغا قىلتاق قۇرغان بولسىمۇ ،



روھىم مېنىڭ بۇرۇقتۇم بولۇپ تۈگىشەي دېسىمۇ،
ئۆزۈڭ ھالىمدىن خەۋەر ئالسىەن شۇنداقتىمۇ.

⁴ پەرۋەردىگار قاراپ باققىن ئوڭ يېنىمغا،

ماڭا كۆڭۈل بۆلگۈچى يوقتۇر ئەتراپىمدا،

پاناھ بولۇپ ھېچكىم كۆيۈنمەس ماڭا.

⁵ ئى پەرۋەردىگار، پەرياد چېكىپ ساڭا دېدىم:

«سەن مېنىڭ باشپاناھىمىسەن،

پانىي ئالەم قۇچىقىدا نېسىۋەمسەن.»

⁶ پەريادىمغا قۇلاق سالغىن،

ئەھۋالىم بەك ناچار-مۈشكۈلدۇر.

قۇتقۇز مېنى ئۇلارنىڭ قوغلىشىدىن،

چۈنكى ئۇلار مەندىن كۈچلۈكتۇر.

⁷ شۈكۈر ئېيتماق ئۈچۈن سېنىڭ نامىڭغا،

ئۆزۈڭ مېنى چىقارغايىسەن زىنداندىن.

ھەققانىيلار شۇندىلا ئولشىدۇ ئەتراپىمغا،

چۈنكى زور مېھرىبانلىققا ئېرىشمەن سېنىڭدىن.

داۋۇت يازغان مۇناجات

¹ قۇلاق سالغىن پەرۋەردىگار دۇئايمىغا،

موھتاج بولۇپ ساڭا قىلغان ئىلتىجايىمغا.

143

ھەققانىيسەن پەرۋەردىگار، ساداقتىڭدە

جاۋاب بەرگىن مېنىڭ قىلغان مۇڭ-زارىمغا.

² گۇناھسىز بىر ئىنسان يوقتۇر ئالدىڭدا،

شۇڭا ئۆتۈنەي، مەن قۇلۇڭنى سوراق قىلما.

³ ھاياتىمنى دەپسەندە قىلىپ دۈشمەنلىرىم،

زىيانكەشلىك قىلماقتا بۇ جېنىمغا.

ئۆلۈكلەر ماكانى قەبرىستاندەك،



مەجبۇرلار مېنى زۇلمەت-قاراڭغۇلۇققا .

⁴ شۇڭا روھىم سىقىلىپ بۇرۇقتۇم بولدى ،
ئۈمىدلىرىم ئۈزۈلۈپ كۆڭلۈممۇ قايغۇغا تولدى .

⁵ ئەسلەيمەن بۇرۇن ئۆتكەن كۈنلىرىمنى ،
سېغىنىمەن كۆرسەتكەن مۆجىزىلىرىڭنى ،
ياد ئېتىمەن سېنىڭ قىلغان ئەجىرلىرىڭنى .

⁶ قوللىرىم ساڭا قاراپ سوزۇلغاندۇر ،

سېلاھ .
ۋۇجۇدۇم چاڭقىغان زېمىندەك ساڭا تەشنادۇر .

⁷ ماڭا تېزدىن جاۋابىڭنى بەرگىنە پەرۋەردىگار ،
بولمىسا ئۈمىدلىرىم بەربات بولۇپ ھالىم كېتەر ،
ئۆتۈنەي ، دىدارىڭنى يوشۇرمىغىن مەندىن زىنھار .
بولمىسا تېنىم مېنىڭ گۆردە بولار .

⁸ مەڭگۈلۈك مۇھەببىتىڭنى ئاڭلىغۇم بار تاڭ سەھەردە ،
چۈنكى مەن پەقەت ساڭا تايانغانمەن .

مېڭىشىم زۆرۈر بولغان يولنى ئۈزۈڭ بىلدۈر ماڭا ،
چۈنكى مەن ۋۇجۇدۇمدىن پەقەت ساڭا تەلمۈرگەنمەن .
⁹ قۇتۇلدۇر مېنى پەرۋەردىگار دۈشمەنلىرىمنىڭ ئىلكىدىن ،
باشپاناھ ئىزدەپ كەلدىم يېنىڭغا ، ئورۇن بەرگىن
قوينۇڭدىن .

¹⁰ ئۆگەت ماڭا ئىرادەڭگە ئەمەل قىلىپ ياشاشنى ،

چۈنكى سەن مېنىڭ خۇدايىمدۇرسەن .

ئاداشماي يېتەكلىسۇن ئالىيجاناب روھىڭ مېنى .

¹¹ پەرۋەردىگار شۆھرىتىڭ ئۈچۈن بولسىمۇ قۇتقۇز مېنى ،
ھەققانىيسەن ئى ئىگەم ، پالاكەتتىن ئازاد قىلغىن جېنىمنى .

¹² ماڭا بولغان مەڭگۈلۈك مۇھەببىتىڭدە

ھالاك قىلغىن ئى ئىگەم ، دۈشمەنلىرىمنى ،

خاراب قىلغىن ھەم جېنىمنى خار قىلغانلارنى .

بەرھەق ، مەن سېنىڭ بەندەڭ ، قۇلۇڭدۇرمەن .



داۋۇت يازغان مۇناجات

144¹ ھەمدۇسانا ئوقۇلسۇن قورام تېشىم بولغان خۇداغا،

ماھر قىلار ئۇ مېنىڭ قوللىرىمنى جەڭ قىلىشقا.

² ماڭا سادىق مەدەتكار، قورغىنىمىدۇر ئۇ مېنىڭ،

نىجاتكارىم، مۇستەھكەم قەلئەيم ئۇ مېنىڭ.

قالقىنىمىدۇر ئۇ مېنىڭ، پاناھ تاپارمەن ئۇنىڭدا،

بويىسۇندۇرار ئۇ دائىم خەلقلەرنى قول ئاستىمغا.

³ ئى پەرۋەردىگار، ئىنسان نېمىدى سەن ئۇنىڭغا نەزەر سالغۇدەك،

ئادەم بالىسى نېمىدى سەن ئۇنىڭغا كۆڭۈل بۆلگۈدەك؟

⁴ كېتىۋاتقان سايىگە ئوخشار ئىنسان ھاياتى،

بىر تىنىققا ئوخشار ئۇنىڭ ئۆمرى.

⁵ كۆكنى يېرىپ چۈشكىن ئى خۇدا،

ئىس-تۈتەكلەر چىقارغىن تاغلار ئارا.

⁶ چاقماقلارنى چاقتۇرۇپ قوغلىغايىسەن رەقىبىڭنى،

تارقاقايىسەن ئۇلارنى ئېتىپ تۇرۇپ ئوقلىرىڭنى.

⁷ ئۆزىتىپ قولۇڭنى سەن كۆك باغرىدىن،

تارتىۋالغىن مېنى خۇدا چوڭقۇر سۇلاردىن،

قۇتقۇزغىن ھەم مېنى ياتلار چاڭگىلىدىن.

⁸ ئۇلار دائىم سۆزلەر يالغان سۆزلەرنى،

بېرەر ساختا، يالغان قەسەملەرنى.

⁹ ئى خۇدا، ساڭا ئاتا پ ئېيتاي يېڭى ناخشا،

كۈيلەي سېنى ئون تارلىق چىلتاردا.

¹⁰ سەن ئىسرائىلىيەنىڭ پادىشاھلىرىغا زەپەر ئاتا قىلغۇچىسەن،

بەندەڭ داۋۇتنى ئەجەللىك قىلىچ ئاستىدىن

قۇتقۇزغۇچىسەن.

¹¹ ياتلارنىڭ قولىدىن قۇتقۇزۇپ ئازاد قىل مېنى،

ئۇلار دائىم سۆزلەر يالغان سۆزلەرنى،



بېرەر ساختا، يالغان قەسەملەرنى .

¹² ئوغۇللىرىمىز ئوخشىغاي ياخشى ئۆسكەن كۆچەتلەرگە،
قىزلىرىمىز ئوردا تۇۋرۇكلىرىدىكى نەپىس نەقىشلەرگە .

¹³ ئامبارلىرىمىز لىق تولغاي ئاشلىقلارغا،
قويللىرىمىز سان-ساناقسىز كۆپەيگەي يايلاقلاردا .

¹⁴ كۆپ بولغاي ئۆكۈزلىرىمىزنىڭ يۈكلىرى،
ئەسىرگە چۈشمىگەي خەلقىمىزنىڭ ھېچبىرى .
بۇزۇپ ئۆتەلمىگەي ھېچكىم سېپىللىرىمىزنى،
ئاڭلانمىغاي كوچىلاردىن زارلىنىش ئاۋازلىرى .

¹⁵ نەقەدەر بەختلىكتۇر
تىلەكلىرى ئەمەلگە ئاشقان ئىنسانلار!
نەقەدەر بەختلىكتۇر
پەرۋەردىگارىنى ئىگىمىز دەپ تونۇغانلار!

داۋۇت يازغان مەدھىيە كۈيى

¹ ئۇلۇغلايمەن پادىشاھىم خۇدا سېنى، **145**
تەرىپلەيمەن تائەبەد نام-شەرىپىڭنى .

² ھەمدۇسانا ئېيتىمەن ھەر كۈنى ساڭا،
ئاپىرىن ئوقۇيمەن مەڭگۈ نامىڭغا .

³ خۇدا ئۇلۇغ، ھەسسىلەپ مەدھىيەلەشكە لايىقتۇر،
ئۇلۇغلۇقىنى بىلىشكە ھېچكىم قادىر ئەمەستۇر .

⁴ ئەۋلادلاردىن ئەۋلادقا قالار ياخشى ئىشلىرىڭ،
تەرىپلىنەر ئۇلارنىڭ تىللىرىدا قۇدرىتىڭ .

⁵ تەپەككۈر قىلىمەن شان-شۆھرىتىڭ ھەققىدە،
چوڭقۇر ئويلايمەن مۆجىزىلىرىڭ ئۈستىدە .

⁶ داستان بولۇپ تارالغان كاتتا ئىشلىرىڭ تىللاردا،
مەنمۇ بايان ئەيلەيمەن ئۇلۇغلۇقۇڭنى دائىما .



⁷ ئۇلار ئەسلەپ، سۆزلىشەر شەپقىتىڭنى بەس-بەستە،
ئادالتىڭنى كۈيلىشەر ناخشا ئوقۇپ ھەۋەستە.

⁸ پەرۋەردىگار رەھىمدىل، شەپقەتلىكتۇر،
غەزىپى كەلمەس ئاسانلىقچە،
مېھىر-مۇھەببىتى چەكسىزدۇر.
⁹ پەرۋەردىگار ھەممىگە ئىلتىپات قىلار،
بارلىق يارتقانلىرىغا رەھىمدىل بولار.

¹⁰ ئى پەرۋەردىگار، ساڭا ئۇلار شۈكۈر ئېيتار،
ساڭا سادىق بەندىلىرىڭ مەدھىيە ئوقار.
¹¹ ئۇلۇغۋار ھۆكۈمرانلىقنىڭ ھەققىدە ئۇلار سۆزلەر،
بۈيۈك قۇدرىتىڭنى ھەممە ئىنسانغا بايان ئەيلەر.
¹² جاھان ئەھلىنى ئۇلۇغ ئىشلىرىڭ بىلەن ئۇلار خەۋەردار قىلار،
پادىشاھلىقنىڭ شەرەپلىك سەلتەنەتنى مەلۇم قىلار.
¹³ پادىشاھلىقنىڭ مەڭگۈلۈك پادىشاھلىقتۇر،
ھۆكۈمرانلىقنىڭ ئەۋلادتىن ئەۋلادىچىدۇر،
پەرۋەردىگار ۋەدىسىگە سادىقتۇر،
ئۇ ھەممىگە ھەر دائىم ۋاپاداردۇر.
¹⁴ پەرۋەردىگار يۆلەر يىقىلغانلارنى،
رۇسلار ئېگىلىگەنلەرنىڭ قەدىنى.
¹⁵ ئى پەرۋەردىگار،

تەلمۈرەر ھەممىسىنىڭ كۆزى ساڭا،
بېرىسەن رىزقىنى ئۇلارغا ئۆز ۋاقتىدا.
¹⁶ جانلىقلارنىڭ ئېھتىياجىنى قاندۇرسەن،
ئۇلارغا قولى ئوچۇق سېخىدۇرسەن.

¹⁷ پەرۋەردىگار ھەممە ئىشتا ئادىلدۇر،
ئۇ ھەممىگە ھەر دائىم ۋاپاداردۇر.
¹⁸ پەرۋەردىگار ئۆزىگە نىدا قىلغانلارنىڭ يېنىدىدۇر،
ئۇنى چىن دىلىدىن سېغىنغانلارغا يېقىندۇر.



- 19 ئۇ يەتكۈزەر مۇرادىغا ئۆزىگە ئىخلاس قىلغانلارنى،
 ئاڭلاپ نالسىنى قۇتقۇزار ئۇلارنى .
- 20 قوغدار پەرۋەردىگار ئۆزىنى سۆيگەنلەرنى،
 ئەمما ھالاك قىلار بارلىق پاسقلارنى .
- 21 ھەمدۇسانلار چۈشمەس مېنىڭ ئېغزىمدىن
 پەرۋەردىگارغا،
 پۈتكۈل جانلىقلار مەڭگۈ مەدھىيە ئوقۇسۇن مۇقەددەس
 نامغا .

- # 146
- 1 ئوقۇڭلار پەرۋەردىگارغا ھەمدۇسانا،
 ئەي قەلبىم مەدھىيەڭنى ياغدۇر ئاڭا!
- 2 ئۆمۈرۋايەت مەدھىيەلەيمەن پەرۋەردىگارنى،
 جان تەندە بولسلا كۈيلەيمەن خۇدايىمنى .
- 3 ئىشەنچ باغلىما شاھزادىلەرگە،
 نىجاتلىق بېرەلمەيدىغان بەندىلەرگە .
- 4 تىنىقى توختىشى بىلەنلا قايتار ئۇلار تۇپراققا،
 شۇ كۈنلا بارچە پىلانلىرى چىقار يوققا .
- 5 بەختلىكتۇر ياقۇپنى تاللىغان خۇدانى مەدەتكارىم دەپ
 بىلگەنلەر،
 ئۈمىدىنى ئىگىسى پەرۋەردىگارغا باغلىغان ئادەملەر .
- 6 ياراتقاندۇر پەرۋەردىگار ئاسمان ۋە زېمىنى،
 دېڭىزنى ۋە ئۇلاردىكى پۈتكۈل مەۋجۇداتلارنى،
 ئۇ مەڭگۈ ئۈنۈمەس قىلغان ۋەدىسىنى .
- 7 يەتكۈزەر ئېزىلگەنلەرنى ئادىللىققا،
 رىزىق بىرەر ئاچ قالغانلارغا،
 ھۆرلۈك ئاتا قىلار مەھبۇسلارغا .
- 8 ئاچار پەرۋەردىگار قارىغۇلارنىڭ كۆزىنى،
 رۇسلار ئېگىلىگەنلەرنىڭ قەدىنى .
 سۆيەر توغرا يولدا ماڭغانلارنى .



⁹ قوغدار پەرۋەردىگار مۇساپىرلارنى ،
 قوللار تۇل ئايال ، يېتىم-يېسىرلارنى .
 لېكىن توسار پاسىقلارنىڭ يولىنى .
¹⁰ ھۆكۈمراندۇر پەرۋەردىگار ئەۋلادىتىن ئەۋلادىچە ،
 ئەي سىئون ، سېنىڭ خۇدايىڭ ھۆكۈم سۈرەر مەڭگۈگە .
 ئوقۇڭلار پەرۋەردىگارغا ھەمدۇسانا !

147

¹ ھەمدۇسانا ئوقۇڭلار پەرۋەردىگارغا ،

ئىگىمىزنى كۈيلىمەك بەختتۇر بىزگە ،
 خۇشاللىقتۇر مەدھىيە ئوقۇش خۇداغا ،
 ھەمدۇسانالار لايىقتۇر ئۇنىڭ شەنىگە .
² پەرۋەردىگار قايتىدىن قۇرىدۇ يېرۇسالېمنى ،
 ئىسرائىلىيەگە يېڭىدىن يىغىدۇ سۈرگۈن بولغانلارنى .
³ كۆڭلىگە داۋا بېرىدۇ كۆڭلى سۇنۇقلارنىڭ ،
 شىپالىق مەلھەم تاڭىدۇ يارىلىرىغا ئۇلارنىڭ .
⁴ خۇدا ئۆزى بەلگىلەيدۇ يۇلتۇزلارنىڭ سانىنى ،
 ئايرىم نامدا ئاتىغاندۇر ئۇلارنىڭ ھەربىرىنى .
⁵ ئىگىمىز بۈيۈكتۇر ، قۇدرىتى چەكسىز ،
 دانالىقى ئۇنىڭ مۆلچەرلىگۈسىز .
⁶ پەرۋەردىگار يۆلەپ كۆتۈرەر ئاجىزلارنى ،
 ئۇ يەرگە ئۇرار پاسىق رەزىللەرنى .
⁷ پەرۋەردىگارغا شۈكۈر ئېيتىپ ، قوشاق قېتىڭلار ،
 قوشاقلارنى لىرادا تەڭكەش قىلىپ ئېيتىڭلار .

⁸ ئۇ ئاسماننى بۇلۇتلارغا تولدۇرۇپ ،
 كۆكتىن يەرگە يامغۇرنى ياغدۇرۇپ ،
 تاغ-دالانى ئوت-چۆپلەرگە تولدۇرار .
⁹ خۇدا ئاتا قىلار چارۋا مالغا ئۆز رىزقىنى ،



ئوزۇق بېرەر قاقلىدىغاندا قوزغۇن بالسىرى .

¹⁰ ئۇ سۆيۈنمەس ئات كۈچىدىن ،

چەبدەس ، چاققان ئادەم پۈتىدىن .

¹¹ پەرۋەردىگار سۆيۈنەر ئۆزىگە ئىخلاى قىلغانلاردىن ،

ئۇنىڭ مەڭگۈلۈك مۇھەببىتىگە ئۈمىد باغلىغانلاردىن .

¹² ئەي يېرۇسالېم ، پەرۋەردىگارنى ئالقىشلا ،

ئەي سئون ، مەدھىيە ئوقۇ خۇدايىڭغا .

¹³ چۈنكى ئۇ دەرۋازا بالداقلىرىنى مەھكەم قىلار ،

سېپىل ئىچىدىكى پەرزەنتلىرىڭگە بەخت ئاتا قىلار .

¹⁴ ئۇ چېگرالىرىڭغىچە ئاسايىشلىق ئېلىپ كېلەر ،

ئۇ سىلەرنى بۇغداينىڭ ئېسىلى بىلەن تەمىنلەر .

¹⁵ خۇدا يەر يۈزىگە ئەمر قىلار ،

ئەمرى تېز بېرىپ ئەمەلگە ئاشار .

¹⁶ پەرۋەردىگار ئاق يۇڭدەك ئاپئاق قارنى ياغدۇرار ،

نەپىس قىروۋىنى پۈتكۈل زېمىنغا كۈلدەك چاچار .

¹⁷ مۆلدۈرلەرنى نان ئۇۋاقلرىدەك چېچىۋېتەر ،

كىممۇ ئۇنىڭ سوغۇقىغا بەرداشلىق بېرەر .

¹⁸ پەرۋەردىگار سۆزى بىلەن ئېرتەر ئۇلارنى ،

شامىلى بىلەن ئاققۇزار سۇلارنى .

¹⁹ پەرۋەردىگارنىڭ كالامىنى يەتكۈزەر ياقۇپنىڭ نەسلىگە ،

پەرمان ھەم پەرزلىرىنى ئايان قىلار ئىسرائىل خەلقىگە .

²⁰ پەرۋەردىگار باشقا خەلققە ھېچقاچان بۇنداق مۇئامىلە

قىلغان ئەمەس ،

ئۇنىڭ پەرزلىرىنى باشقىلارمۇ ھەم بىلگەن ئەمەس .

ھەمدۇسانالار بولسۇن پەرۋەردىگارغا !



- 148 ¹ پەرۋەردىگارغا ھەمدۇسانا ئوقۇڭلار!
 مەدھىيەلەڭلار ئەرشتىكىلەر خۇدانى،
 مەدھىيەلەڭلار ئاسمان-پەلەكتە ئۇنى .
- ² مەدھىيەلەڭلار پەرىشتىلەر خۇدانى،
 ئەي ساماۋى قوشۇنلار، مەدھىيەلەڭلار ئۇنى .
- ³⁻⁴ ئاي ۋە قۇياش، جىمى پارلاق يۇلتۇزلار،
 ئەرشەلە ۋە كۆكتىكى ئەي سۇلار،
 مەدھىيەلەڭلار پەرۋەردىگارنى ھەممىڭلار .
- ⁵ مەدھىيەلسۇن ئۇلار پەرۋەردىگارنىڭ نامىنى،
 چۈنكى ئۇ ئەمرى بىلەن ياراتقان ئۇلارنى .
- ⁶ پەرۋەردىگار ئورناتتى ئۆز جايلىرىغا ئۇلارنى،
 بۇزماس خۇدا تائەبەد ئۆزى قىلغان ئەمرىنى .
- ⁷ مەدھىيەلەڭلار پەرۋەردىگارنى يەر يۈزىدىكى جانلىقلار،
 ئەي چوڭقۇر دېڭىز ۋە ئۇنىڭدىكى مەخلۇقلار .
- ⁸ مەدھىيەلەڭلار خۇدانى قار ۋە مۆلدۈر، چاقماق بىلەن تۇمانلار،
 ئۇنىڭ ئەمرلىرىگە بويسۇنغان ئەي كۈچلۈك بورانلار .
- ⁹ مەدھىيەلەڭلار ئۇنى ئەي تاغ ۋە تۆپىلىكلەر،
 كېدىر دەرەخلىرى يەنە مېۋىلىك دەرەخلەر .
- ¹⁰ مەدھىيەلەڭلار خۇدانى ئەي ياۋايى ھايۋانلار ۋە بارلىق چارۋىلار،
 ئەي ئۆملىگۈچى جانلىقلار ۋە ھەممە ئۇچار قاناتلار .
- ¹¹ مەدھىيەلەڭلار ئۇنى ئەي جاھان شاھلىرى ۋە بارچە خەلقلەر،
 مەدھىيەلەڭلار ئۇنى ئەي بارچە ھۆكۈمرانلار ۋە شاھزادىلەر .
- ¹² مەدھىيەلەڭلار ئۇنى يىگىتلەر شۇنداقلا قىزلار،
 مەدھىيەلەڭلار ئۇنى ئەي ياشانغانلار ھەم ياشلار .
- ¹³ مەدھىيەلسۇن ئۇلار پەرۋەردىگارنىڭ نامىنى،
 چۈنكى بۈيۈكتۈر ھەممىدىن ئۇنىڭ نام-شۆھرىتى،
 ئاسمان-زېمىندىن يۈكسەكتۈر ھەم شان-شەرىپى .
- ¹⁴ ئۆز خەلقىنى كۈچلۈك قىلدى پەرۋەردىگار،



مەدەھىيەلەر ئوقار ئۇنىڭغا بارلىق تەقۋادارلار -
خۇدا سۆيگەن ئىسرائىللار .
پەرۋەردىگارغا ھەمدۇسانا ئوقۇڭلار!

- 149** ¹ ئوقۇڭلار پەرۋەردىگارغا ھەمدۇسانا!
ئېيتىڭلار پەرۋەردىگارغا ئاتا پېشى بىر ناخشا،
مەدەھىيەلەڭلار ئۇنى تەقۋادارلار ئارىسىدا .
² خۇشال بولسۇن ئىسرائىللار ياراتقۇچىسىدىن،
شادلانسۇن سىئوننىڭ پەرزەنتلىرى پادىشاھى خۇدادىن .
³ مەدەھىيەلسۇن خۇدانى ئۇلار ئۇسسۇل ئويناپ،
ئالغىش كۈيى چالسۇن داپ، لىرادا ئۇنىڭغا ئاتا پ .
⁴ چۈنكى پەرۋەردىگار ئۆز خەلقىدىن سۆيۈنەر،
كەمتەرلەرگە نىجاتلىق تاجىنى كىدۈرەر .
⁵ شادلانسۇن بۇ شۆھرەتتىن سادىق بولغانلار خۇداغا،
ئېيتسۇن ناخشا خۇشاللىقتىن ئورۇنلىرىدا ياتقاندا .
⁶ چۈشۈرمەس ئۇلار ئېغىزلىرىدىن ئۇلۇغلاشنى خۇدانى
ھەم چۈشۈرمەس ئۇلار قوللىرىدىن قوش بىسلىق قىلىچلىرىنى .
⁷ ئېلىش ئۈچۈن ئىتائەتسىز ئەللەردىن قىساسنى .
بەرمەك ئۈچۈن ئۇلارنىڭ ھەم ئەدىپىنى
⁸ زەنجىر بىلەن باغلاپ ئۇلارنىڭ شاھلىرىنى،
تۆمۈر كىشەن بىلەن كىشەنلەر ئېسىلزاڭلىرىنى .
⁹ ئىجرا قىلار پۈتۈلگەن ھۆكۈمنى ئۇلارغا،
مەنسۇپتۇر بۇ شەرەپ خۇدانىڭ تەقۋادارلىرىغا .
ئوقۇڭلار ھەمدۇسانا پەرۋەردىگارغا!



- 150 ¹ ئوقۇڭلار پەرۋەردىگارغا ھەمدۇسانا!
 مەدھىيەلەڭلار خۇدانى مۇقەددەس جايىدا،
 قۇدرتى ئايان بولغان ئەرشەلادا.
- ² مەدھىيەلەڭلار ئۇنىڭ ياراتقان مۆجىزىلىرىنى،
 مەدھىيەلەڭلار ئۇنىڭ ھەممىدىن ئۇلۇغلۇقىنى.
- ³ مەدھىيەلەڭلار ئۇنى بۇرغا ساداسدا،
 مەدھىيەلەڭلار چېلىپ چىلتار، لىرا.
- ⁴ مەدھىيەلەڭلار ئۇنى داپ چېلىپ، چۈشۈپ ئۇسسۇلغا،
 مەدھىيەلەڭلار ئۇنى تەڭكەش قىلىپ نەي ۋە تارلىق سازغا.
- ⁵ مەدھىيەلەڭلار ئۇنى جاڭلارنىڭ ياڭراق ساداسدا،
 مەدھىيەلەڭلار ئۇنى جاڭلارنىڭ جاراڭلىق ئاۋازىدا،
- ⁶ مەدھىيەلەڭلار پەرۋەردىگارنى، ئەي جىمكى تىنقى بارلار.
 پەرۋەردىگارغا ھەمدۇسانا ئوقۇڭلار!